

KÜMÜŞ RAZAKOWA,
GURBANBERDI WELBEGOW

EDEBIÝAT



10-NJY SYNP ÜÇİN OKUW KITABY

BIRINJI NEŞİR

*Özbegistan Respublikasynyň Halk bilimi ministrligi
tarapyndan tassyklandy*



*Çolpan adyndaky neşirýat-çaphana döredijilik öýi
Daşkent – 2017*

UO'K 821.512.164(075)
KBK 83.3ya721
R 18

**Ylmy redaktor:
Arazdurdy SARYKOW**

**Respublikanyň ýörite kitap gaznasynyň serişdeleriniň
hasabyndan çap edildi.**

ISBN 978-9943-05-991-7

© Razakowa K., Welbegow G, 2017
© Çolpan adyndaky NÇDÖ, 2017



GİRİŞ

Döwletimiz Özbegistanda şu wagta çenli okuw terbiyeçilik işleri türkmen dilinde alnyp barylýan mekdeplerde, degişli okuw maksatnamalary we okuw kitaplary bolsa-da, döwletimiz garaşsyzlygyny alandan soňra okuw kitaplary döwür talabyna layyk ýazylyp başlandy.

Bu döwletimiziň we Prezidentimiziň Özbegistanda ýasaýan beýleki halklaryň dilininiň, medenýetiniň ösmegi üçin edýän atalyk aladalarynyň biridir.

Şu pikirden ugur alyp, Özbegistan Halk Bilimi ministrligi Prezidentimiziň we Döwletimiziň alyp barýan adalatly syýasatynyň netijesinde şu wagta çenli türkmen dilinde birnäçe okuw kitaplaryny okuwçylara yetirildi. Bu kitap hem şol kitaplaryň biri bolup, X synp okuwçylary üçin edebiýatdan okuw – hrestomatiýa kitabydyr.

Çeber edebiýat okuw sungatydyr. Ýazyjy dil arkaly tebigat görünüşlerini, ýasaýış şekillendirýär, adamlar hem olaryň häsiyetlerini, özara gatnaşyklaryny beýan edýär. Ýazyjy durmuşy hem adamlary şekillendirmek bilen suratlandyrýan jemgyýetçilik gurluşy baradaky duýgy-düşünjesini, pikirlerini olara bolan garaýşlaryny görkezmäge çalysýar. Soňa görä-de ceber edebiýat bizi durmuş bilen, adamlar bilen diňe bir tanyş etmän, ol biziň duýgy-düşünjämizi ösdürýär hem bu barada öz aň-pikirlerimizi aýtmaga kömek edýär. Sungatyň beýleki görünüşleri ýaly, ceber edebiýat hem belli bir maksady, pikiri öňe sürýär.

Çeber edebiýatyň özüne mahsus bolan aýratynlygy bar, bu aýratynlyga bolsa onuň durmuşy, ýasaýış wakalaryny adamlaryň aň-düşünjelerini ceber obrazlar arkaly görkezýänliginden ybaratdyr.

Çeber eserler durmuş wakalaryny, hadysalaryny obrazlaryň üsti bilen aňladýarlar.

Çeper eserleriň üsti bilen dürli halklaryň dürli döwürdäki ýaşaýylary bilen tanyşmak bolýar. Türkmen edebiýaty bize gadym zamanlardan başlap, şu güne çenli halkymyzyň durmuşy, ýasaýsy, başdan geçiren gowgaly wakalary, isleg-arzuwlary, gahrymançylyklary barada habar berýär.

Bu kitapda öne goýlan maksat gadymy döwürden başlap XX asyryň başyna çenli bolan döwre gysga syn ýazyp, edebiýatda öz döwründe meşhurlyk gazanan käbir söz ussatlarynyň, şahyrlarynyň özüniň haýsy ülkede we nähili taryhy şertde ýaşandygyna garamazdan, adamlaryň ruhy dünýäsiniň döreden edebi ýadygärlikleri bilen baýlaşdyrandygyny görkezmekden ybaratdyr.

Çeper edebiýat okyjyny ruhy taýdan terbiýelemek bilen, adamlara hähili ýaşamalydygyny neneňsi zähmet çekmelidigini, nähili görüşmelidigini öwredýär, durmuşda täze-täze üstünlikler gazanmaga ruhlandyrýár.



Soraglar we ýumuş:

1. Çeper edebiýata nähili düşünýärsiň? Onuň ähmiýeti näme?
2. Çeper eserlerde durmuş nähili suratlandyrylyar?
3. Házırkı döwürde çeper edebiýatyň hyzmaty nämeden ybarat?
4. Çeper edebiýaty sungatyň beýleki görnüşleri bilen deňeşdirip öwreniň.





HALK DÖREDIJILIGI

Asyrlar boýy halk köpçüluginiň arasynda dilden-dile, ne-silden-nesle geçip, ýatdan aýdylýan şahyrana edebi döredijilige halk döredijiligi diýilýär.

Halk döredijiligi mazmun taýyndan dürli-dürlüdir.

Zähmetkeş halkyň arasynda elmydama ussat hem talantly adamlar bolupdyr. Olaryň käbirleri hünärlı elli bilen owa-dan nagyşly halylar, bezegli ýadygärlilikler we sungatyň beýleki görnüşlerini döreden bolsalar, käbiri hem çeber sözleri-pikirleri döredipdirler. Ol pikirler halk köpçüluginiň tagallalary netijesinde çeber eserlere öwrülipdir. Ol eserleri halk asyrlar dowamynда kämilleşdirip gelipdir.

Halk döredijiligi has gadym döwürlerde heniz hat sowadyň ýok wagtynda döräp ugrapdyr. Halk döredijiliginiň döremegi zähmet bilen we adamlaryň töwerekdäki tebigat hadysalaryna düşunjek bolmaklary bilen berk baglaşyklydyr. Halk döredijiligi durmuşyň täzelenmegi bilen üýtgeýär, täzelenyär, dowre laýyklykda täze mazmunly eserler döredilýär.

Gadymdan bări döredilip, özgerdilip, timarlanyp gelinýän halk döredijiligi eserleri ýone güýmenje, wagt geşirmek üçin döredilmändir. Olaryň öz döwri we soňraky nesiller üçin bahasyna ýetip bolmajak örän uly öwredijilik we terbiýeleý-jilik ähmiyeti bar.

Halk öz çeber eserlerini hut şu nukday nazardan döredýär, timarlayar, kämilleşdirýär. Köp asyrlaryň dowamynда ençeme durmuş wakalarynyň, ummasyz köp ýasaýyış synaglarynyň netijesinde döredilip we kämilligiň iň elent derejesine ýeti-rilipdir: «Zähmet soňy – rähnet», «Köp yaşan bilmez, köp okan biler», «Özüni süyt bilgin, dostuň gaýmak» ýaly sözler dana sözlerdir. Olar ata-babalarymyzyň adyndan göni terbiye beriji äheňde aýdylýar. Şonuň üçin hem halk döredijiligi eserlerine halkyň egsilmez akyl-payhasy, uly baýlygy hökmünde

garalyar. Ýazyjylaryň şahyrdyr, dramaturglaryň halk döredijilige ýuzlenmedigi we ondan bir zat öwrenmedigi ýokdur.

Halk döredijiligi dürli žanrlarda bolyar. Olara esasan: *aýdym, läle, hüwdi, matal, nakyl, şorta söz, ýomak, mon-jugatdy, sanawaç, ýaňyltmaç, rowaýat, erteki, dessan, epos...* girýär.

Türkmen halk döredijiliginiň žanrlary öz formalary, beýan ediş stilleri, aňladýan manylary, göwrümleri boýunça bir-birinden tapawutlanýarlar.

Orta Aziýa halklarynyň arasynda gadym wagtdan bări aýdylyp gelinýän milli aýratynlygy bolan halk ertekileri, nakyllar, şorta sözler, dessanlar köp halatlarda many, waka täzelegenýärler. Özbek, gazak, tajik, gyrgyz, garagalpak, azerbaýjan halklary ýaly türkmenler hem gadymy ertekiler esasynda «Gül-Senuber», «Saýatly-Hemra», «Gül-Bilbil» ýaly ajaýyp dessanlar döredipdirler.

Anonim eserleriň birnäçesiniň umumy sýužeti ertekileriň, rowaýatlaryň, dessanlaryň üsti bilen bir halkdan beýleki halka geçen bolsa-da olaryň formasy, wakalary, gahrymanlaryň içgi- duýgy düşunjeleri bir-birinden tapawutly bolýar. Her bir halk öz döreden eserine öz milli aýratynlyklaryny girizýär. Şonuň üçin hem her bir halkyň döreden warianty şol halkyň özünüňki hasaplanýar.

Köne döwürde türkmen halk döredijiligi, esasan, dilden aýdylypdyr, aýry-aýry eserleriň azajyk möçberde gol ýazmasy bolupdyr. Häzir türkmen halk döredijiligi toplanylýar, ylmy taýdan öwrenilýär. Müňlerçe nusgada neşir edilip, köpçülige ýaýradylýar.

Biziň Özbegistanymyzda ýasaýan türkmenleriň halk döredijiligi bolan nakyllar we atalar sözi belli alym S. Arazkulyýew tarapyndan toplanyp neşir edildi.

Halk döredijiligi mekdeplerde, ýokary we ýörite okuň jaýlarynda öwrenilýär.



Soraglar we ýumuşlar:

1. Halk döredijiligi diýip nämä aýdylýär?
2. Halk döredijiliginiň esasy žanrlary haýsylar?
3. Halk döredijiligi nähili öwrenilýär?
4. Dürli mowzugdaky nakyllardan ýatdan öwreniň.
5. Halk döredijiliginiň ähmiýeti barasynda aýdyň.





❖ DESSAN BARADA DÜŞÜNJE ❖

Tutuş bir wakany gürrüň hem goşgy üsti bilen suratlandyrýan epik eserlere dessan diýilýär.

Dessan — liro-epiki žanra degişlidir. Dessanda wakalaryň, hadysalaryň beýany söz hem şygyr üsti bilen berilýär. Dessanda sözdür-şygyr gezekleşdirlip ulanylyar.

Dessanyň sözlerinde durmuşy ýa-da hyýaly wakalar, hadysalar, herekediň gidýän ýeri suratlandyrylýar, şygyrlarynda bolsa, eserde hereket edýän gahrymanlaryň şol wakalara, hadysalara bolan gatnaşyklary, duýgy-düşünjeri, islegarzuwlary beýan edilýär.

Türkmen edebiýatynyň taryhynda dessançylyk däbi uly orun tutýar. «Ýusup-Ahmet», «Zöhre- Tahyr», «Asly-Kerem», Leýli-Mežnun», Tulum-Hoja» we başga-da dessanlary aýtmak bolar.

«Nejep oglan» dessany

Rawylar andag rowaýat kylarlar, gadym eýýamda Emen ilinde Soltanesen patyşa bar erdi. Taryp etsek, atarmanlykda-çaparmanlykda bir özi erdi. Onuň ýurduna Genji-Garabag diýen ýurtdan bir kerwen geldi. Kerwenler aljagyny aldy, satjagyny satdy. Ýurtlaryna gaýdarman bolup, oturyp maslahat etdiler. Bu ýandan biri çykyp:

– Söwdegärler, patyşadan birugsat gaýtmalyň, rusatly gaydalyň-diýidi. Şu yagsy-ha, şu yagşy» diýip, patyşanyň yanyna bardylar.

Olar patyşanyň arz jaýynda gol gowşuryp, salam berip; «Tagsyr, arzymyz bar» diýip durdular.

– Eý, myhmanlar, ne arzyñyz bar?

– Tagsyr, ýurduňa gelen bir hatar kerwendik, aljak zady-myzy aldyk, satjak zadymyzy satdyk, rugsat berseňiz, yurdu-myza gaýdarys.

- Rugsatdyr gaýtsaňyz.
- Rugsadyň-a ýagşy welin, ýurduňa gelýäris, gaýdýarys, heý bir resim-kadany bilebilmedik.
- Myhmanlar, biziň ýurdumyzda-da geň resim-kada bolmaz, siz öz ýurduňzyň resim-kadasыnda gaýdyberiň.
- Ýok, tagsyr, biziň ýurdumyzda hem geň resim-kada bolmaz, ýöne bizde baran myhmany saz bilen, söhbet bilen ataryarlar, biz sizde ony görmedik – diýdiler.

Patyşanyň bir bagşsy bar erdi, onuň adyna Elbent bagşy diýer erdiler. Patyşa: «Bar, Elbent bagşyny alyp gel, myhmanlaryň göwni saz-söhbet isläpdir» diýip, bir atlyny ataryberdi. Atly Elbendiň ýanyна bardy. Barsa, Elbent bagryny sowuk ýere berip, ah-wah edip ýatan ekeni.

Atly Elbende aýtdy:

- Eý, Elbent, patyşa saňa gelsin diýdi.
- Meniň patyşanyň hyzmatyna bararlyk halym ýok, daňdandan bäri kesel bolup ýatyryн...

Patyşanyň goýberen atlisy gaýdyp geldi.

- Patyşa: «Hany Elbent bagşy?» diýip sorady.
- Elbendiň ýanyна bardym, bärinden barsam, bagryny sowuk ýere berip ýatan ekeni, patyşanyň hyzmatyna bararlyk halym ýok, daňdandan bäri kesel bolup ýatyryн, bar, patyşa şuny baryp aýt diýdi.

– Seniň bilen bir-iки agyz gepleşmäge ýaradymy?

– Hawa, ýarady.

– Bar, onda ony demme-demden kowup alyp gel.

Höküm bilen baran atly:

- Gitseň-de, alyp giderin, gitmeseň-de alyp giderin diýip Elbendi atyň öňüne salyp goýberdi.

Elbent patyşanyň arz jaýyna gelip, gol gowşurup, salam berip durdy. Patyşa:

- Eý, Elbent bagşy, bir adam goýberende gelmän, iki mertebe adam goýberdim, heýwere ulalan ekeniň-diýdi.

– Ýok, tagsyr, daňdandan bäri kesel bolup ýatyryн.

- Kesel bolsaň, al eliňe sazyňy, hemişeki ýaly seni üç gjegündiz, dört gjie-gündiz kowup oturjak däl, gaýdarman myhmanlara bir-iки aýdym aýdyp, bir-iки ýola saz çalyp ber.

Elbent bagşy: «Bu myhmanlar-a bir jahankeşde ýigitler ekeni, her kim öz gjän ýerini gaşasa ýagşy, şu myhmanlar-

dan Sonanyň idegini sorasam, ondan bir derek tapylmaz-myka?» diýip, elinde sazy, dilinde sözi, myhmanlardan Sonany sorap, bir baş keleme söz diýse gerek.

Agalar, ýatyrdym, birje düýş gördüm,
Ýadymdan çykmaýar ady Sonanyň.
Nägehandan ony görüp, iş gördum,
Ýadymdan çykmaýar ady Sonanyň.

Onuň bilen bir düşekde oturdym,
Aglaya-aglaya daňym atyrdym,
Men golumdan näzli ýarym ýitirdim,
Ýadymdan çykmaýar ady Sonanyň.

Kaydan geldigini bilebilmedim,
Šol dilberden habar ala bilmedim,
Bagynyň gülünden ýola bilmedim,
Ýadymdan çykmaýar ady Sonanyň.

Elbent aýdar, begler, sizden soraly,
Bilebilmen, ne ýerlerden garaly,
Söwdagär siz ülkäñize baraly,
Ýadymdan çykmaýar ady Sonanyň.

Elbent bagşy bu gazaly tamam edenden myhmanlar biri-birilerine bakyp gülüşiberdiler. Şonda patyşa:

– Eý, myhmanlar, bagşymy halamadyňyzmy, resim-kadamы halamadyňyzmy, oturyp-turşumyzy halamadyňyzmy, gül-şeniňiziň sebäbini düşündiriň diýdi. Ol wagtda myhmanlar aýtdy:

– Ýok, tagsyr, biziň ýurdumyzda-da patşamyz bar, ol patşanyň bir weziri bar erdi, ol wezir dünýeden ötüpdi, onuň Sona atly aýaly başy boş galypdy, onuň at owazasynyň düşmedik ýurdy, düşmedik kenti galmandy. Şonuň at-owazasy bu ýerlere-de düşdümikä diýip, bagşyňzy aýtdyryp eşidesimiň sebäbi-de şol boldy, ýogsa biziň bagşy eşidesimiz gelenokdy, bu ýurda-da şonuň at-owazasy düşen eken-ow diýip, gülüşmegimiz şonuň üçindi.

Onda patyşa:

– Éý, myhmanlar, onuň at owazasy biziň ýurdumyza düşenokdy, bu bidöwlet bagşynyň sözüne görä, ol gelne düýşünde aşyk bolupdyr. Biz bagşymyzy ibersek, siziň patyşaňyz şol gelni biziň bagşymyza berermi? – diýip sorady.

Onda kerwenler:

– Tagsyr, onuň gürrüňi bolmaz, bir patyşadan bir patyşaň dilegi bitegen bolar-diýdiler. Şondan soňra patyşa Elbent bagşynyň ýol şayyny tutduryp, eline hat berip, kerwenlere goşup goýberdi. Elbent kerwenler bilen üç gün ýol ýoredi weli, oňa üç günüň özi üç ýylça boldy. Ol:

– Éý, kerweni dostlar, maňa bu ýeriň dagyny-gyryny, çöllüni ýagşy salgy beriň men siziň aýagyňza takat edip gide bilmeýärin-diýdi. Ol wagtda biri bir ýandan çykyp:

– Éý, bagşy aga, mundan gitseň, bir gumluk bardyr, gumlugyň aňrysy bir kentdir, kentiň aňry ýany ýene bir gumlukdyr, gumlukdanam çykar gider otyrsyň, gaýraňda bir gara bag peýda bolar, gara bagyň gaýrasynدا bir gara çatma peýda bolar, şol çatma baryp düşseň, şonuň içinde bir kempiр bardyr, seniň hyzmatyň şol bitirer-diýdi. Elbent bu jogaby eşidip ýeke özi atyny sürüp ötägitdi. Baýaky gumlukdan geçdi, kentiň garasy göründi, ol kentden bir oglan çykdy. Elbent:

– Éý, oglan, bu kentiň adyna näme diýerler-diýip sorady.
– Aga bu kentiň adyna Töwriz diýýärler.

Elbent Töwriziň içi bilen sürüp barýardы, kybla tarapdan bir jaýyň işiginden bardy. Görse, bir sapaly jaý. «Alla janym, şu ýerde çaý içip, cilim çekip ötäýsem kem bolmazdy» diýip, Elbent bagşynyň göwnüne geldi-de: «Habarlaş» diýip gygyrdy. Şol wagt išikden bir ýigit daşaryk çykdy hem:

– Aga, saňa ne habar gerek? – diýip sorady. Onda Elbent bagşy:

– Men bir ötermen ýolagçy, bir cilim berip bilmezmiň? – diýidi.

Bu ýerde bir bölek hanly, aga-begli, mert, töreli, guşbegili oturan, bir topar gürrün-ýaran meşgul ýigitler bardy. Yaňky ýigit içeri giren badyna: «Daşardaky kim?» diýip soradylar.

Arkasynda dutary bolsa, märeke görüp ýören ýigitdir, düşüp çay içsin-diýdiler. Mürähede zar bolup duran bagşy atdan özünü oklaýdy, baýaky ýigit ýorgany tutjak bolup synanyşdy.

Emma ol «Degme ýorga» diýip, eýwançada ýorgasyny gaňtaryp goýup, içeri girdi. Oňa çay berdiler, çilim berdiler. Söňra:

– Aga, arkaňda dutaryň bar ekeni, bagşymyň, sazandamyň, şahyrmyň? – diýip soradylar.

– Her haýsyndan bir neme bardyr.

Onda olar:

– Her haýsynda hem bir neme bolsa, bizem bir gam basyp oturan ýigitlerdiris; bize bir-iki nama aýdyp berseňiz, bir-iki ýola saz çalyp berseňzi – diýdiler.

Ondan soň Elbent bagşy: «Alla janym, şu ýigitler hem gowy ýigitler ekeni, her kim öz gjän ýerini gaşasa gerek, gel-ä Sonanyň soragyny şulardanam soraýn-la» diýip, elinde sazy, dilinde sözi, bu ýigitlerden Sonany sorap, bir baş keleme söz diýse gerek.

Asly arap atly beg oglanlary,
Töwriziň begleri, Sonam geldimi?
Jygalary gel-gel, gözleri mestan,
Töwriziň begleri, Sonam geldimi?

Töwriziň degresi ýoldur-ýolakdyr,
Üstümizde gurlan çarhy-pelekdir,
Enesi hüyrüdir, gyzy melekdir,
Töwriziň begleri, Sonam geldimi?

Töwriziň degresi dolanma daglar,
Ýar-ýardan aýrylsa, ah çeker, aglar,
Açysa läleler, gül olsa baglar,
Töwriziň begleri, Sonam geldimi?

Bilbiller ah çeker güle ýetmäge,
Bagbanlar ah çeker ony tutmaga,
Töwriziň bagyna seýran etmäge,
Töwriziň begleri, Sonam geldimi?

Elbent aýdar, saz arkamda baglydyr,
Synalarym syýa, çapraz daglydyr,
Aslyn sorasaň Genje-Garabaglydyr,
Töwriziň begleri, Sonam geldimi?

Elbent sözünü tamam edenden, ýaňky ýigitleriň biri:

– Eý, ýigitler, biziň hemmämiz bu ýerde Sona diýip otyrys, bu bidöwlet bagşy-da Sona diýip barýan ekeni ol bu sazy, bu sözi bilen, bu ýagşy ýigitligi bilen, bu hoşraýlygy bilen, bu bagşyçylygy bilen bardy-aldygydyr, hiç haýsymyza Sona ýok-diýdi. Ol wagtda bu ýandan ýene biri:

– Bir aljak şumy? – diýdi.

– Häzir-ä bir şu.

Ýene biri:

– Oldüräýýende bolmaýarmy, bar, daşary çykyp gözläp gel-diýdi. Ol adam çykyp daşaryny gözläp geldi hem: «Agalar, özümüzden başga iňlär siňek ýok» diýdi. Bagşyny aldylar depginiň aşagyna, depip-ýumruklap, urup oldürüp barýarlar.

Elbendem:

– Alla janym, bu bidöwletler-ä oldürjek-diýip, ölen kişi bolup ýatyberdi. Şonda ýigitleriň biri:

– Eý, dostlar, bi-ýä ölüp galdy. Daşary çykalyň, gün batandan soň, bir raýýşa süsdiris-dä-diýdi. Ýigitler tamyň güneşine çykdylar ikibir-ikibir gürrüne başladylar.

«Eý, jora, bu senden boldy-da, senden boldy» diýişip, her kim günäni özüniň üstünden aýyrmak isledi. Şunlukda: «Özi bir ýagşy ýigit ekeni, özi bir bagşy ýigit ekeni-nesip etse, aljak ekeni, nesip etmese, gaýtjak ekeni. Hiç zat ýok ýere gana galdyk» diýip igenişip, oturmak bilen boldular.

Indi habary kimden al, Elbent bagşydan. Bir wagtdan başyny galdyryp seretse, özünden başga jandar ýok. Ol dutarynyň ownugyny çöpläp, ony tart bilen daňyp, horjunyna saldy. Dutarynyň dessesini arkasyna gysdyrdy, gorkan bagşy özüňe mälim, ýorgasyny gözlese, eýwançada gaňtarylyp dur. Işigi penalap, hüjrän düýbüne bat alyp, «Şu ýerden zyňsam ýorga galyp bolmanmy?» diýip öz göwnüne getirdi. Elbent bat alyp «Ya, biribar» diýip, özünü oklady, ýorga galyp boldy dyryberdi, çekdi bir jübüt gamçyny. Ýorgasy ýyldyz kimin süýnüp gidiberdi.

Habary kimden al, baýaky ýigitlerden. Olar «Al gitdi-hä, al gitdi» diýip gygyryşyp galdylar.

Elbent bagşy baýaky gumlukdan geçdi, bir tokaýlyga bardy. Barsa, özüňe belli, gury odun çasyp ýatyr. Elbent bagşy atdan düşüp ot ýakyp ýelim eredip döwlen dutaryny jaýma-

jaý ýelmedi. Täze kiriş işip, täze perze baglap dutaryna des urup görse, dutaryň sesi göýä tokaýy göçüreýin diýýär. Dutarynyň bejerileniniň wagtyhoslugyna, özünüň depgi iýeniniň «wagtyhoslugyna» şu ýerde zar-zar, ýyglap, gözünde ýaş bagrynda daş, bir baş keleme söz diýse gerek.

Gör-bak, näme diýýär:

Arzuw eýläp, ýara gelip,
Şu boldumy maksat maňa?
Boýnum burup, zar aglaýyp,
Şu boldumy maksat maňa?

Oturdyn, girýan agladym,
Kesip, jigerim dagladym,
Gitmäge bilim bagladym,
Şu boldumy maksat maňa?

Yşgyň lybasyny geýdim,
Syrymy äleme ýaýdym,
Öz dilimden depgi iýdim,
Şu boldumy maksat maňa?

Bilmedim ýaryň hyýalyn,
Şeker-şirin lebde baryn,
Görmedim sahyp-jemalyn,
Şu boldumy maksat maňa?

Boýuň uzyn, kaddyň elip,
Durma, ýar, bizden uýalyp,
Aşyk Elbent ýara galyp,
Şu boldumy maksat maňa?

Elbent bagşy bu gazaly tamam edenden soň, ýorgasyny münüp, basaýdy gamçyny, ol depeden ol depä at çapdyryp çykyp barýar, baýaky bag diýeniň garasy göründi, ol gara çatma heý görünmedi. Bir beýgiräk depäniň üstüne çykyp gözlese, bir ýapynyň yüzünde gury ýapynja ýatan ýaly bir gara peýda boldy, görse çatma diýileni şu bolup çykdy. Çatmanyň ýanyna baryp görse, ol şeýle bir çagşapdyr, onuň üstüne towuk-da münse, pişik-de münse, patda aşak gaçagaýjak, Şunuň ýaly terzli «oňat» çatma. Elbent bagşy: «Alla gör-gümdir-dä» diýip, ýorgadan düşüp, ýorganyň teblisini çatma-

nyň işiginde kakyp, horjunyny eline alyp: «Essalawmaleýkim» diýip, çatmanyň işiginden barsa, onuň töründe iki dyzy gulyandı bir garş ýokary aşyp duran bir kempir otyr. «Wa-leýkim essalam» diýip, zordan bir gymyldan ýaly boldy. Görse Elbendiň arkasynda dutary bar. Ol: «Toý günleri ýadap gelen bagşydyr-da, meniň çatmamy çola görüp gelendir-dä» diýip, pikir etdi. Emma Elbent bir günde-de gitmedi, iki günde-de gitmedi, on-on baş günlär şol ýatyşy, kempiriň o ýerden-bu ýerden çöpläp getiren odunlaryny hem çay oduny edip, gutaryp barýar. Günlerde bir gün kempir:

– Eý, bidöwlet, bisähet günü gelen bagşy, meniň owadan gyzym-da ýok, owadan gelnim-de ýok, ýa seniň bilen gürrüňleşer ýaly oglumam ýok, tur git, ýok bol-diýdi.

– Eý, enejan, sen habar soramadyň, menem habarym ber-medim. «Habary soranda ber» diýen nakyl bar-diýip, baýaky patyşanyň beren hatyny mamanyň öňüne oklady. Mama ýaşlykda köp okandy bidöwlet sowathondy. Haty okap gördü:

– Eý, oglum, mama nas pulsyny ýetirseň, bu hyzmatyň mamaň bitirse gerek.

– Mama jan, şu hyzmaty my bitirseň, geregiň nas puly bolsun.

Şol wagtda mama patyşanyň ýanyna ýelk ýasaýdy. Baýaky haty eltip, patyşanyň öňüne oklady. Patyşa haty okap gördü. Ol: «Eý, mama, özi Soltanesen patyşadan gelen ilçi bolsa, Sonanyň özünü göwnetseň, meniň garşylygym ýok» diýdi. Ondan soňra mama Sonanyň ýanyna bardy. Ol agyz süýjütme gürrüňlerden gürrüň tapyp:

– Eý, Sona jan, seniň ataň bilen atam dostdy, eneň bilen enem dostdy-diýip, damarma-damar, tohumma-tohum yzarlaşdyryberdi. Sözüniň ahyryna bolsa:

– Eý, Sona jan, oglum seniň üçin bir ýigit gelipdir özi ýagşy ýigit, beýdip oturanyňdan, şoňajyk baragaýsaň, nederkä? – diýdi.

– Eý, ene jan! Meniň elimde ýedi aýlyjak oglum bar, şony ynijtman saklaýyn diýse, baraýyn – diýdi.

Kempir: «Seniň diňe bir ýedi aýlyk ogluň däl, ol seniň on ogluň bolsa-da saklajak adam, diýip, magtap, etek alty, ýeň ýedi bolup, ýüwrüp yzyna gaýdyberdi. Şol gelşine Elbent bagşynyň ýanyna geldi:

– Eý, oglum, patyşa, Sona razylyk berdi, söýünjimi berdiýdi. Elbent mamanyň etegine iki tyllany taşlady. Kempir: «Az!» diýdi. Bagşy ene bir näçe tylla oklady welin, mamanyň wagty hoş bolup, aýagy ýeňläp:

– Eý, oglum, ýorganyň syrtyny galyň edip, dembe-demden galanyň syrtyna baryber – diýdi, özem Sonanyň ýanyna gidiberdi. Elbent bagşy: «Ajap bolýar» diýip galyberdi. Kempir Sonanyň ýanyna baryp, oňa dokuz ýyldan bări mes bolup ýatan şerapdan bir käse şerap berdi. Dokuz gat perdäni ýüzüne tutduryp, Elbent bagşynyň syrtyna mündürdü. Baýaky ýedi aýlyk Nejep jan diýen ogluny hem aralygyna berdi. Elbent sürüp gidiberdi. Birnäçe ýol geçip, daň sáher çagy bir serhowzuň başyna ýetip bardylar. Görseler gumrular owaz edip, bilbiller jak-jak urup, bulaklar her tarapa akyp barýar. Şeýle bir sapaly jaý.

Elbent:

– Alla janym, ýoluň ýarpysyny aldym, şu ýerde demimi-dynjymy alyp gidibersem bolmazmyka? – diýip oýlandy. Atyndan düşdi, soňra: – Alla janym, şu bidöwlet kempir Sona diýip, başga kimersäni, patyşanyň hyzmatynda gezip ýören kenizeklerden birini syrtyma mündürip goýberen bolmasa ýagşy. Gel-ä şu ýerde janymy barlaýyn-la-diýip, Sona gelni ýorganyň syrtynadan alyp, ýerde oturdyp, baýaky ýüzündäki perdeleri bir-birden aýyrmaga başlady. Sekiz gat perdäni aýryp, dokuzlanjy gata gezek gelende, Elbendiň gözü gamaşdy duruberdi. Üzi on dördi gjäniň aýy kimin, bir gjäniň daga düşen bölek-bölek gary kimin, ýaňaklary gunça kimin, keperder topukly, maral ýörişli, täze helal gaşly, merwerit dişli, dawut towuşly, bernaý, hoşboý, taryp edip aňyrsyna çykar ýaly däl...

Elbent Sona gelniň perdelerini jaýma-jaý goýup, ýorganyň syrtyna mündürip, ilatyň çetinden ýetip bardy. Patyşaga söýünjiläp adam iberdi. Patyşa öň barana at mündürdü, soň barana don geýdirdi, kyrk gije-gündiz toý etdi. Kyrk gije-gündizlik toýunu sowup, Elbent bagşy bilen Sona gelni bir-birine gowşurdy. Ikisini bir ak öye saldy. Bular maksat myradyna ýetdiler.

Aradan birnäçe wagt geçdi. Baýaky ýedi aýlyk Nejep ýedi ýaşady, günlerde bir gün atalygy Elbent bagşy ony molla

berdi. Ony Elbent molla eltip, berse günortana galman gaçyp gelýär. Günortan eltip gelse, peýşine galman gaçyp gelýär. Şondan soň Elbent:

– Eý, bidöwlet oglan! Sen okap kazy bolasyň ýok, sarkydyň-a başymdan sowuldy, şu gün şu ýorga ýadap geldi, gün batandan soň, ýorganyň ot-iýmini berip, päkize bejerip, arkalap goýaweri, oglum – diýip tabşyryp, nirädir bir ýere gitdi.

«Ajap bolýar, ata» diýip, galyberdi oglan. Oglan aşyk oýnady, çilik oýnady, ejesiniň goýnuna girip, ukyny urdy, ertir turup, ýene oýnamaga başlady.

Habary kimden al, Elbent bagşydan al. Ol ertesi giden ýerinden gaýdyp gelse, ýorga sereden kişi bolmandyr, ýorganyň içi aç, ilmek ýaly bolupdyr. Görse, Nejep oglam oýnap ýör.

Elbent: «Eý, Nejep jan, oglum, bări gel» diýip, ony ýanyna çağyrdy. Nejep jan geldi. «Eý, Nejep, oglum, şu ýorgany biri bir ýana mündümi, ýa bolmasa-da özümiň goýup gidişimmi?» diýdi. Nejep jan ýalan sözlemäniň ugruny tapman: «Eý, ata, men hemiše ýorga bakýarmydym, öz goýup gidenjigiňdir» diýdi.

– Eý, bidöwlet oglan, meniň özümden önen perzent bolanyňda beýle etmezdiň-diýip oglanyň ýakasyndan tutup, her ýaňagyna bir şapbat urdy. Oglanyň gözünden ýalpyldap ot çykdy. Oglan zordan özünü enesiniň ýanyna gaçyp atdy.

– Eý, bidöwlet oglan, sen eneňi arka tutunar bolduňmy?
– diýip, Elbent bagşy eline ilen bir tal çybyk bilen oglanyň ýagyrnysynyň üstüne ikisini saldy. Oglan syçrap-syçrap bökdi. Elbent bagşy gaharyna çykyp gidiberdi.

Habary kimden al, Nejepden al. Ol enesiniň ýakasyndan alyp: – Eý, ene, bu bidöwlet meniň çyn atammy ýa ýalan atammy? – diýip sorady.

Enesi: – Eý oglum, seniň çyn ataň bolanda, ol perzendini beýle awundyryp urmazdy-diýdi.

– Eý, ene jan, meniň çyn atam nirededir?

– Seniň çyn ataň Genje-Garabagyndadır, ol patyşanyň weziridi, seniň ataň dünýäden ötdi, bu bagşy nesip bolup, bizi alyp gaýtdy.

– Eý, ene, men başym ýaş bolsa-da, könelerden eşidýärin, şu ýanda Aşygaýdyň diýen bir pir barmyş, şoňa kim ýedi ýyl hyzmat etse, myrady hasyl bolarmyş, men şoňa ýedi ýyl hyzmat edip, bagşy bolup gelip, şu bagşy bilen aýdyşyp, ýeňip arymy almasam, bolmaz.

– Eý, oglum, bu bagşy patyşanyň uly bagşysydyr, munuň öňüne bagşy çykma.

– Eý, ene, äriňi kän magtaberme, gözünem oýsa bolar.

Görse, oglunyň çyny, hökman gitjek. Ene-ogul ikisi ýaka-laşa-ýakalaşa galanyň agzyna bardylar. Şol wagt galadan bir topar kerwen çykyp baryardy. Sona gelin olara ýüzlenip:

– Eý, kerwenler, nirä barýarsyňz? – diýip sorady.

– Genje-Garabagyna barýarys.

– Genje Garabagyna barýan bolsaňyz, meniň şujagaz oglum Aşygaýdyň pire hyzmat etjek bolýar, muny ýolda şoňa tabşyryp gidiň-diýdi. Kerwenler:

– Ajap bolýar, ogluň taşla düýaniň üstüne, özümüz hem Aşygaýdyň piriň jaýyna düşüp ötyäris-diýdiler. Sona gelin ogluny düýaniň üstüne mündürdi. Birnäçe gün ýol ýöräp, kerwenler Aşygaýdyň piriň saraýyna düsdüler. Olar Aşygaýdyň pire getipen berim-peşgeç, nezir-nyýazlaryny berdiler. Soňra:

– Eý, pirim, size bir hyzmatkär oglan alyp geldik-diýdiler. Aşygaýdyň:

– Baryň, alyp gelin, göreýin-diýdi. Kerwenler oglany Aşygaýdyň piriň ýanyna getirdiler. Pir: – Eý, oglum, mahlasyn näme? – diýip sorady. Nejep jan bolsa: «Eý pirim, mahlasym bagşy bolmak» diýdi.

– Bagşy boljak bolsaň, aşhanadaky oglanlar näme iş etse, sen hem şonuň bilen boluber.

Nejep jan şunlukda Aşygaýdynyň hyzmatynda geziberdi. Aýdan-aý, günden-gün geçdi günlerde bir gün oglan ir säherden ukudan oýandy. Ol:

– Alla janym, men ýalaň aşyň yssisy barka ýetip bilmeyärin. Şu gün aşyň yssisy barka ýetip bolmazmyka-diýip ýerde turup, oduna gidiberdi. Munüň edýän bar pişesi günde bir arka odun çöpläp getirmekdi. Ol odunyny göterip ýadap gelýärdi. Önünde bir ýapgydryak depe peýda boldy. Nejep şol ýerde: «Alla janym, birje sagat demimi alagaýyn» diýip,

odunynyna arkasyny berip oturdy. Oturan ýerinde gelen gününi hasap etdi, hasap etse, ýedi ýyl ötüp sekizlenji ýyla gadam basypdyr. «Alla, men enemiň gargyşyna galdym gerek, gitme diýende gaýtdym» diýip odunyna söyenip, aglamaga başlady. Şol aglap oturşyna gözü gaflat uka gitdi. Düýşünde kyrk erenler jem bolup, oglanyň töweregini gurşap oturdylar. Kyrk erenleriň her haýsysy oglana bir käse-bir käse şerap berdiler. Aşygaýdyň piriň özi hem gelip, bir uly käse şeraby dolduryp oglana berdi, munuň bilen kyrk bir käse şerap boldy. Oglan ýalpa gözünü açsa, pir-de ýok, peşwar-da ýok. Oglan sag eliniň başam barmagynyň dyrnagynyň yüzüne seretse, arşy-kürsi on sekiz mün älem oglanyň dyrnagynyň yüzünde ýazylyp dur. Oglanyň ökjesi ýeňläp, oduny göterip gaýdyberdi. Getirip, oduny aşhananyň törüne düňküldedip urdy. Piriň ýanyна bardy.

– Eý, pirim, towşana dogduk depe diýýänleri, rugsat berseň, ýurduma gaýdýaryn.

– Eý, oglum, ýedi ýyl hyzmat bitirdiň, ýedi ýyllap saňa aýdym saz öwretsem gerek.

– Eý, pirim, aýdymy-da özüm bilerin, sazy-da, rugsat berseň bolýar.

– Eý, oglum, aýdymy-sazy özüň bilýän bolsaň piriň senden birnäçe sowal sorar, şolara jogap berseň rugsat bererin, bolmasa saňa asla rugsat ýok.

– Pirim, tiz soraber.

Aşygaýdyň pir şu ýerde oglandan sowal sorar, oglan jogap berermi-bermezmi, bir baş keleme söz aýdyssa gerek:

Aşygaýdyň:

– Ol nedagdyr, gary gitmez, erimez?
Ne derýadyr, dolar-daşar ýörimez?
Ne sakydyr, ölmez ýítmez garrymaz?
Ne kerwendir, münmeý hatar ider heý?

Nejep:

– Kap dagynyň gary gitmez, erimez,
Köňül-derýa, dolar-daşar, ýörimez,
Hakyň özi ölmez-ýítmez, garrymaz,
Jan bir kerwen münmeý hatar ider heý.

- Ol nedir, kim, husny sapa çoh olur?
Ol nedir, kim, gün çykansoň ýok olur?
Ol nedir, kim, atylmaýyn ok olur?
Ne kemandyr, gol degmeýin dolar heý?
- Melaýyklar husny sapa çoh olur,
Gün çykansoň, ol ýyldyzlar ýok olur,
Ol kirpikdir atylmaýyn ok olur,
Gaş bir kemen, gol degmeýin dolar heý.
- Ol nedir, kim, ýer ýüzünden akynan?
Ol nedir, kim, ýerden göge bakykan?
Ol nedir, kim, merdiwana çakynan?
Ol nedir, kim, pelle-pelle iner heý?
- Ol suw bolar ýer ýüzünden akynan,
Oglanlygym ýerden göge bakynan,
Ýigitlik bir merdiwana çakynan,
Garrylyk bir pelle-pelle iner heý.
- Aşygaýdyň, näler gezer howada?
Kimiň adyn okaýarlar dowada?
Ol ne guşdur, mesgen tutmaz bu dagda?
Ne sayatdyr oňa alabaý bular heý?
- Nejep aýdar, köňül gezer howada,
Hakyň muň bir ady ýatyr dowada,
Jan bir guşdur, mesgen tutmaz bu dagda,
Ajal-saýat, oňa alabaý bolar heý.

Bular sözlerini gutardylar. Aşygaýdyň:

– Eý, oglum, bujagaz jogabyňdan jogap bolmaz muny aşhanadaky dogmalaryň baryjygy bilýändir, muny şolardan ýat alansyň, piriň senden gaýtalap ýene birnäçe sowal sorar, şoňa jogap berseň, rugsat ederin, bolmasa, saňa asla rugsat ýokdur diýdi. Oglanyň ýüregi jaýly: «Sora, pirim, sowalyň bolsa» diýdi. Şol wagt Aşygaýdyň pir gaýtalap sowal sorar, Nejep jan sowalyna jogap berermi, bermezmi!

Aşygaýdyň:

- Ol nedir, kim, iki başly
Parasy bar, çäresi ýok?

– Ol nedir, kim, bäs yüz ýyllyk,
Menzili bar arasy ýok?

Nejep:

– Bu dünýä bir iki başly,
Parasy bar, çäresi ýok,
Ýer bilen gök baş yüz ýyllyk,
Menzili bar arasy ýok.

– Ol ne meýlisdir şerapsyz?
Ol ne möwsümdir oraksyz?
Ol ne kitapdyr waraksyz?
Galamy bar, garasy ýok?

– Hakyň meýlisi şerapsyz,
Ajal möwsümi oraksyz,
Jebraýyl özi waraksyz,
Galamy bar, garasy ýok.

– Ol nedir, bile bitişen?
Bir-birinden ötüşen?
Ol nedir, rysky ýetişen?
Uçmaga mydarasy ýok?

– Aý, gündür bile bitişen,
Bir-birinden ötüşen,
Symrugyň rysky ýetişen,
Uçmaga mydarasy ýok.

– Ol nedir, kim, mälär geçer?
Dagy-daşy ýalar geçer?
Ol nedir, kim, diler geçer?
Gany akmaz, ýarasy ýok?

– Ol bulutdyr, mälär geçer,
Dagy-daşy ýalar geçer.
Ýaman sözdür, diler geçer,
Gany akmaz, ýarasy ýok.

– Aşygaýdyň bolsa hajy,
Ol ne iýmiş, bolmaz ajy?
Ol nedir, kim, bar alajy?
Ol nedir kim çäresi ýok?

– Nejep aýdar, bolman hajy
Jan íymiši bolmaz ajy,
Barça işiň bar alajy,
Şum ölümiň çäresi ýok.

Bular sözlerini gutardylar. Aşygaýdyň pir Nejebe garap:

– Oglum, sen maksadyňa ýeten ekeniň, bagşy bolan eke-
niň-diýdi. «Jogap bermen» diýse, gorkup oturan Nejep
«Bagşy bolan ekeniň» diýenden ökjäni göteriberdi. Aňyrrak
baryp: «Alla, pirime men biedep bolan ekenim» diýip oýlandy,
ýene piriň ýanyna gaýdyp gelip, «Eý, pirim, meniň günämi
öt» diýdi.

– Oglum, seniň ne günäň bar, günäni ötdüm.

– Meniň günämi öten bolsaň, pirim, maňa asmandan inen
gara dutaryň berseň, ak pataňa berseň.

– Oglum, asmandan inen dutar arkaky hüjräniň burçunda
durandyr, bar, meniň ýanyma alyp gel kirişi sazmy, perdesi
jaýmy, men bir görüp bereýin diýdi. Oglan begenjinden dutary
getirip berdi.

– Eý, oglum, dutaryňa saz eken, öz dutaryň bilen özüne
nesihat bereýin-diýip, baş keleme söz aýdar gerek, gör bak
näme diýer:

Sen baransoň, şa islemiş Elbendi,
Pendim budur: tekepbirlik eýleme.
Tekepbirlik goç ýigide tar getir,
Pendim budur: tekepbirlik eýleme.

Mundan barsaň Esen hanyň gaşyna,
Altyn jygasyny sanjar başyňa.
Özüňden ýaşula, deňi-duşuňa,
Pendim budur: tekepbirlik eýleme.

Zamana beýledir, niçik zamana,
Indi seni hak saklasyn amana,
Özüňden gaýryga ýagşy-ýamana,
Pendim budur: tekepbirlik eýleme.

Aşygaýdyň aýdar, magrybet şuldur,
Şerigat-tarykat bir dogry ýoldur,
Menden saňa soňky nesihat oldur,
Pendim budur: tekepbirlik eýleme.

Aşygaýdyň sözünü tamam edenden soň Nejep jana:
«Ýoluň ak bolsun, baran ýeriňde ýurt alarsyň» diýip, ak patasyny berdi.

Habary kimden al, Nejep jandan. Nejep jan ýola rowana bolup, çykyp gidip barýardy. Ol bir kentiň gapdalyndan ötüp gidip barýardy, ol kentden eline bir sanaç un alyp, bir çory çykdy hem: « Eý, Nejep jan, bări dur» diýdi.

Onda Nejepjan: «Habaryň ber çory» diýdi.

– Habarymy bersem, Nejep jan, ýolazyk gerek bor, şijagaz uny al-da ýörüber, gerekli daşyň agramy ýok diýenleri-diýdi. Muny Nejepjan makul bilip, aldy-da, sanajy arkasyna atdy ýörüberdi. Birnäçe günläp ýol ýöräp barýardy yzyndan bir hatar kerwen ýetdi, Nejep olara salam berdi. Salamyny al-dylar.

Nejep:

– Eý, agalar, men ýadap gelýärin, meni birje zaman düýänize mündürip, aýagymy sowatsaňyz näder? – diýdi.

– Eý, oglan, seni mündürere halymyz ýok, düýämiziň ýuki agyr-diýip, oglanyň deňinden şaglap ötüberdiler.

– Eý, agalar, eýsem, meniň şujagaz unumy alyp git giýdi.

– Unuň alyp gitsek, özün aç galmaýmyň?

– Siz ganat baglap uçup gitjekmi, ýa her ýerde menzil söküp düşüp gitjekmi?

– Düşüp gitjek.

– Her düşen ýeriňizde ot ýakarsyňyz, oduňzy teýine ýumruk ýaly hamyry ýassylap taşlap ýöriberiň, men yzyňzy yzarlap, tapyp alyp, iýip, owkat-güzeran edip barsam gerek-diýdi. Kerwenler muny makul bilip, uny alyp ýöriberdiler. Her düşen ýerlerinde ot ýakýarlar. Oduň teýine ýumruk ýaly hamyry ýassylap gömdüler-de ýöräberdiler.

Indi habary kimden al, Nejep jandan al. Ol kerweniň yzyňny yzarlap, külüň teýinden hamyry agtaryp alyp, ýary ýanan, ýary çig çöregi iýip, birnäçe günläp owkat-güzeran edip barýardy. Birden oglanyň gözü bir agaçlyga düşdi. Ol «Eý, hudaýym, maňada bir agajyň garasy görünme bar eken» diýip, ökjesi ýeňläp barýardy. Ol agaçlykdan bir ýorgaly çykdy. Görse, iýermenede-içermenede zat ýok. Ýorgaly deňine gelibерende Nejep: «Aga, salawmaleýkim» diýdi. Ýorgaly oglanyň salamyny içinden almasa, daşyndan almady. Ýorgaly

aňyrrak baryp, yzyna öwrülip, Nejebe seretdi, görse, oglanyň arkasynda dutary bar. «Alla janym, şu bidöwlet ýone-möne oglan däl-ow, şunuň birje habaryny alyp iberäýin-le» diýip ýorgaly yzyna öwrülip: «Oglan, bări bir, habaryň ber» diýdi.

– Menden habar iberipmidiň, ýaňy taňry salamyny alaňokdýyň.

- Bolsa-da, oglan, gelşiň nirden?
- Gelişim Aşygaýdyň pirden.
- Aşygaýdyň pire ne maksat bilen barypdyň?
- Bagşy bolmaga barypdym.
- Bagşy bolduňmy?
- Bagşy boldum.

– Bagşy bolan bolsaň, bări dur, taýyn uruş diýenleri, Aşygaýdyň piriň senden owalky çykaran şägirdi biz bolarys. Biz senden bir sowal sorarys, sowalymyza jogap berseň-ä bagşy bolanyň, eger-de jogap beribilmeseň, bizde-de ýedi ýyl hyzmat edip gitseň gerek.

- Soraberiniň, halypa, sowalyňyz bolsa.

Ýaňky ýorgaly Nowruz kyrk käse şerabyň garasyny gören ekeni, ýone özünü içe bilmän ekeni.

Ol: «Bu näden şeýle boldy?» diýip, Nejep jandan sowal soraýar. Nejep jan hem sowalyna jogap berýärmi-bermeýärmi, şu ýerde halypa Nowruz bilen Nejep jan ikisi ýoluň üstünde bir baş keleme söz aýdyşar gerek.

Nowruz:

- Bizden salam bolsun, gardaş Nejebe,
- Ganatlanyp uçabilmen, bu nedir?
- Alnym alyp duran nije ýagydyr?
- Gözüm görüp, gaçabilmen bu nedir?

Nejep:

- Halypam Nowruz, pirden rugsat almasaň,
- Ganatyň ýetirip, uçabilmersiň,
- Alnyň alyp duran ajal ýagydyr,
- Gözün görüp, ondan gaçabilmersiň.
- Ne jemaldyr, ne şöhledir, ne tapdyr?
- Ne galadyr bir lahzada harapdyr?
- Ne derýadyr, ne ummandyr, ne abdyr?
- Katrasyndan içebilmen, bu nedir.

– Hakyň jemalyny görseň ne tapdyr,
Bir köňül ynijtsaň, Käbe harapdyr,
Hakykat ummandyr, tarykat abdyr,
Şerigat şertinden geçebilmersiň.

– Jebraýlyň durduk ýeri nirede?
Onuň bilen kimler tapdy erada?
Bir tilsim, bir nokat bardyr arada,
Okymışam, seçebilmen, bu nedir?

– Jebraýyl durdugy hakyň ýerinde,
Dört perişte mukarrerdir derinde,
Üç yüz altmyş kitap pirler elinde,
Okymaý manysyn seçe bilmersiň.

– Ol nedir, kim, iýmeý-içmeý doýdular?
Ol nedir, kim, ýuwmadylar goýdular?
Ol nedir, kim, dirileýin soýdular?
Bu nesyrdyr, açabilmen, bu nedir?

– Melaýyklar iýmeý-içmeý doýdular,
Ol Musany ýuwmadylar, goýdular,
Nesimini dirileýin soýdular,
Halypam, bu syry açabilmen, bu nedir?

– Nowruz aýdar, aždarhany demime
Ýudaý edim, çekey edim kemime,
Bir meýdir ki, doldurdylar jamyma,
Katrasyndan içebilmen, bu nedir?

– Nebsiň aždarhadyr, hyň hamdyr,
Nije kim saklasaň, bilgin kelamdyr,
Nejebiň içdigi kyrk-da bir jamdyr,
Tä rugsat bolmaýyn içebilmersiň.

Bular sözlerini tamam etdiler. Nowruz Nejebe garap: «Us-sadyňa rähmet, oglan, bagşy bolan ekeniň» diýdi. Ondan soň Nowruz hem, Nejep jan hem öz ýollary bilen gidiberdiler.

Habary kimden al, Nejep jandan al. Ol birnäçe günlär
ýol ýöräp barşyna daň sáher çagy serhowzyň başyna ýetip,
aýak çekdi. Görse, bir sapaly jaý, gumrular owaz edip, bil-
biller jak-jak urup, bulaklar her tarapa akyp barýar. Nejep:

«Alla janym, birje sagat demimi alyp, soňra ýöribersem bolmazmy?» diýip, pikir etdi. Ol serhowzuň suw alynýan tekjegine girip, baýaky ýary ýanan, ýary çig çöregi suw bilen huruş edip iýmäge başlady, çöregini iýip bolup, aşak-ýokary zyňyp, oglanlary ýat edip, oýnamaga durdy. Şol oýnap oturşuna namaz wagty boldy...

Indi habary kimden al, Soltanesen patyşadan al. Ol bu atylary «Elbent bagşy bolsa garrapdyr, ýalançyny seýil ediň, geziň, pákize bir oglan bagşy tapyň» diýip iberen eken. Baýaky öýüň işiginden «Çilim ber» diýip gelenlerinde, gapyny açanlarynda, Nejep janyň husny-jemalyny gördüler. Aýdyşynam daşdan gulak asyp eşitdiler.

Aňyrrak baryp, ýaňky iki atly:

– Patyşamyza aňrujy ýarajak bolsa, şu oglan bagşy ýarar. Baryp habar edeli, daşdaky ýumşumyz ýakyndan bitdi-diýip begendiler. Olar hilegärçilik bilen baýaky oglanyň aýdyp oturan gapysyndan gelip, ýene-de «Habarlaş» diýdiler. Ýene bir ýigit towsup daşary çykdy. Görse, iki ýorganyň jylawyny deň tutupdyrlar, atlaryň toýnagyndan der syrygýar. Ol ýigit: «Agalar, nä habaryňyz bar?» diýip sorady. «Habarymyz-a – biz ötermenräk, bir cilim berseň» diýdiler.

– Agalar, obamyzda aýdyjy bagsymyz bar, bagşy eşideris diýseňiz düşün.

– Bagşyňyz-a bir diňläýmeli bagşy ekeni, şol bagşyňyz bir eli bilen çäý berse, bir eli bilen cilim berse, düşäýeris diýip durus.

Nejep jan hoşamaý oglan, bir elinde çäý bir elinde cilim: «Agalar, şonda wagtyňyz hoş bolsa, inex» diýip käsäni birine cilimi birine uzatdy. Olar cilimi alan kişi bolup, her haýsy Nejebiň bir elinden tutup, ýorga gamçyny basaýdylar. Oglan iki atlynyň arasynda batbörek gaýdyrylan ýaly gaýdyrylyp barýar.

Habary kimden al, Nejep jandan. Ony patyşanyň huzuryna eltdiler. Nejep arz jaýynda gol gowşuryp, salam berip, baryp oturyberdi.

Patyşa baýaky ýigitlerden: – Eý, ýigitler, bu oglany nirden tapdyňyz? – diýip sorady.

– Tagsyr patyşahym, daşdaky ýumşumyz ýakyndan bitdi. Pylan çarwanyň obasyndan tapdyk.

Şol wagty patyşa otuz iki emeldaryna:

– Eý, ýigitler, taryply aýdyjy oglan bagşy bilen aýdyşar ýaly ýurdumyzda bagşy barmy? – diýdi. Bu ýandan ýene biri çykp:

– Eý, tagsyr, ýurtda bagşy galdymy, baýaky garry Elbent bagşy bolmasa? – diýdi.

– Baryň, alyp gelin, şol garry bidöwleti, hälem oglan-uşaga depgi bererligi bardyr.

Derrew Elbendiň yzyndan bir atly iberildi. Atly Elbendiň ýanyyna baryp:

– Eý, Elbent, seni patyşa çagyryar – diýdi.

– Patyşa näme etjekmiş meni?

Patyşanyň huzuryna bir oglan bagşy gelipdir, şonuň bilen seni aýdyşdyrjak bolup çagyryar.

– Meni garran wagtymda oglan-uşak bilen agzymy deň edip ýörüp, patyşanyňam akly çasypdyr-ow, bolsa-da patyşadyr-da, barmasak bolmaz-diýip, dutaryny arkasyna alyp, ugramak bilen boldy. Arz jaýyna gol gowşuryp, salam berip bardy, görse patyşanyň ýanynda bir oglan otyr. Özge ýeri üýtgese-de, gözü üýtgemändir. Pikir edip otursa, şol baýaky ogullygy. Elbent Nejebiň syrtynadan geçiberen kişi bolup, ädiginiň burny bilen oglany depip ötdi: – Eý, bidöwlet oglan, meni garran wagtymda aýdyşjak diýip çagyrdyp getirdip ýören senmidiň? – senmidiň? – diýdi. Ol wagt Nejebi horluk basdy, gözünden katra-katra ýaş dökdi. Patyşa muny görüp, dergazap boldy:

– Bidöwlet Elbant bagşy, meni penalap oturan oglany näme üçin depýärsiň?

– Eý, tagsyr, munuň özüne ýetesi sebäbi bar.

– Onuň näme sebäbi bar?

– Tagsyr, muny bir sorasaňyzlaň.

– Ine, soradygymyz, aýt.

– Sorasaňyz, bu baýaky Genje-Garabagynada iberdiň getirden aýalyňzyň elinde gelen ýedi aýlyk oglan. Men muny bakdym-bejerdim, kemala getirdim. Men gahar üstüne muňa iki şapbat çalaýypdym. Mynyň şol gideni gidendir. «Men Aşygaýdyň piriň ýanyна gidip, ýedi ýyl hyzmat edip, bagşy bilen aýdyşyp ýeňip, arymy almasam, armando bolsam gerek» diýip, munuň şol gideni-gideni. Şondan bări ine görüp durşum

muny. Ol meniň bilen aýdyşar ýaly kim bolupdyr? – diýip, Elbent bagşy öz-özünden men-menlik satdy. Onda patyşa:

– Eý, bidöwlet Elbent bagşy, oglanyň tarapyny ýaman belent eşidýäris, aýdyş, ýeňseň her iş et, ýeňilseň, nädersiň?

– diýdi. Onda Elbent:

– Päheý, patyşahym, şundanam bir ýeňilme bormy?

– Ýeňilme bolmasa, al eliňe sazyň.

Elbent bagşy sazyny silkip aldy. Gahary gelip:

– Oglan, meniň bilen aýdyşýarmyň-ayt? – diýdi.

– Aýdyşmada gözüňem oýaryn seniň.

Ikisi şu ýerde dutarlaryny bir gulakdan düzüp, saz çalmaga başladylar. Elbent ilki başlap, Nejep jan ony kowanda Nejep set-hezar artyk çalýar. Nejep başlasa, Elbent bagşy onuň yzyna eýerip bilmän galýar. Patyşa: «Bu garry bidöwlet sazynda-ha oglandan gaýra geldi, sözünde gör nädip-dä?» diýip oturdy. Elbent bagşam öz içinden:

– Alla jynam, bu oglan sazaha ökdelän eken, sözünde şunuň ýaly ökdelän bolsa, meni heläkläýmese ýagşy-diýip, gahary gelip, gözleri alaryp, reňki gacyp, murtlary syh-syh bolup,

– Gel-ä şu oglandan dünýäniň binýat bolan ýerinden bir habar soraýyn, owaly Elbent bagşy sowal sorar, Nejep jan hem sowala jogap berer, ikisi garşylykly bir baş keleme söz aýdyşar gerek:

Elbent:

– Bizden salam bolsun il uşagyna,

Adam Sefi-ylla ne şäher saldy?

Ne mekana durup, galam çaldylar?

Nije ýyl jesetde lemezal galdy?

Nejep:

– Dünýä «çarkkösedir» orta ýerinde,
Adam jan berip, galam çaldylar.

Mundan oval hiç bir şäher gurulman,
Owal başda Kufe şährin saldylar.

– Şähri Luty niye perişde ýykyldy?

Hayýsy ýerde gurlan Süleyman tagty?

Hayýsy ýyl an hezret Magraja çykdy?

Ol ne ýerde arslan ýüzugin aldy?

– Şähri Luty baş ýüz perişde ýykdy,
Ýel arkasynda gurlan Süleyman tagty,
Lu ýyly an hezret Magraja çykdy,
Ol semadan arslan ýüzügin aldy.

– Düldüliň enesi mahy zeňňinden,
Habar bergil şol düldüliň reňňinden,
Hezreti Resulyň owaz jeňňinden,
Ozal zülpükary kime çalyndy?

– Düldüliň enesi mahydyr-zeňni,
Misli semawatdyr, düldüliň reňni,
Emir Antar bilen eýledi jeňni,
Owal zülpükary şoňa çalyndy.

– Näden garadyldy Musanyň tury?
Näden ýaradyldy Esrapyl sury?
Ol nedir, kim, mydam alnynda nury?
Owal kim tanady, musulman boldy?

– Nykabyn göterdi, ýandyrdy tury,
Köpkden ýaraldy Esrapyl sury,
Hezreti Resulyň alnynda nury,
Hatyja tanady, musulman boldy.

– Elbendiň söwdüjegi destinde,
Nä ölüdir dirileriň kastynda?
Ol nedir, kim, mydam Basra üstünde?
Ol ýerde Ezidiň myhy ýolundy?

– Baş wagt namaz gul Nejebiň destinde,
Öli toprak dirileriň kastynda,
Muhammet Mustapa Basra üstünde,
Magrypda Ezidiň myhy yolundy.

Bular sözleri tamam edenden soňra patyşa aýtdy: «Bu
garry bidöwlet sazynda-da, sözünde-de oglandan ryswa
boldy, ýeňildi. Emeldarlarymy synap göreýin, olar näme
diýerkä?» diýip, patyşa otuz iki emeldaryny ýanyna çagyrdы, hem:

– Eý, emeldarlar, bagsylaryň haýsy ýeňdi, haýsy ýeňildi,
maňa şony aýdyp beriň-diýdi. Ol wagt bu ýandan biri çykyp:

«Eý, tagsyr patyşahym, bir zaman möhlet berseňiz, biz aýdyp bereli» diýdi.

Onda patyşa: «Möhlet berdim» diýdi. Otuz iki emeldar bir ýere ýygňanyşyp, maslahat edip: – Eý, joralar, bu garry bidöwlet-ä sazynda-sözünde oglandan ryswa bolup ýeňildi. Patyşa-ha muny bilmedi, Elbent ýeňilse-de, ýeňdi edeliň, «Pygamberler hem öz goşunynyň arkasyny sypapdyr» diýen bir nakyl bar-diýen netijä geldiler. Soňra patyşanyň ýanyna baryp: – Eý, tagsyr, patyşahym, Elbende söz barmy? Ol ýeňdi-diýdiler. Ol wagt patyşa olara: – Eý, bidöwletler, garry bidöwlet sazynda-sözünde oglanyň öňünde heý gaçyp gutulyp bildimi? Siz näme patyşany haýwan diýip eşidipmidiňiz? Baryň, oglany egnine iki gat zerli don getirip ýapyň, altyny jüp jygany getirip, başyna sanjyň-diýdi. Oglanyň egnine iki gat zerli don getirip ýapdylar. Altynly jüp jygany hem getirip, başyna sançdylar. Oglan tagta çykan şazada kimin boldy. Ol wagtda bu ýandan biri çykyp aýtdy:

– Eý, tagsyr patyşahym, Elbent-de gadymdan gelen hyzmatkärdi, muňa bir köne güþbi-de bolmady-diýdi. Onda patyşa bir dogmanyň eline dört ýarym, teňne çykaryp berip:

– Bar, bu gün şäheriň bazarydyr, Elbent ýaly garry adama üşemez ýaly arzan bahasyndan getir-de beräý-diýdi. Şol wagt ýene biri:

– Eý, tagsyr, onda jygasy kemis bolýar-diýdi. Onda patyşa:

– Bir bakgalyň tawusynyň perini ýol-da, al-da gaýdyberdiýdi. «Ajap bolýar» diýip, dogma ýöribermek bilen boldy. Bäriden çapanpurşuň ýanyna bardy, arzan bahasyndan şayý kem dört teňňä her ýerinden pagtasy çykyp duran bir don satyn aldy. «Mende aýak kireýini alyp galaýyn» diýip, üç şayýsyny jübüsine urdy. Alan donuny egnine atyp, bir bakgalyň ýanyna bardy: – Eý, bakgal, aga maňa şol tawusyň perin ber-diýdi. Onda bakgal: «Tur, Yok bol, gerek boldy diýip, men neşämden aýrylarynmy?» diýdi. Dogma alan donuny egnine atyp, haýran bolup gaýdyp gelýärdi. Şol gelşine bir nanbaýyň tamdyrynyň başyna geldi. Görse, üç-dört sany towuk gezip ýör. İçinde bir horaz bar, görse, peri al-ýaşyl öwüsýär. «Alla janym, tawusyň peri bolmasa, towugyň peri boljak eken-dä. Şunuň yzynda ýetip bolsa, bir oňaý sowda

ekeni» diýip, daýaw dogma horazyň yzyna düşdi. Horaz gaçmaga, dogma kowmaga aylanyşdy. Şol barşyna horazy ýadatdy. Bir ýerde horazy pak-ga basdy. Bularyň güpürdisine bir kepbe tamdan bir oglan çykdy, görse horazyny bir bela basyp ýatyr. Ol: «Eý, meniň horazymy nädýärsiň?» diýip gygyrdy. Dogma: «Horazyň peri patyşa gerek boldy» diýip, horazyň guyrugyny ýolup, bilini bogup alyp ýöräbermek bilen boldy. Elbendiň donuny eltip egnine ýapdy. Onda patyşa «Hany jygasy?» diýdi. Onda dogma: «Tagsyr patyşahym, ta-wusyň perin-ä tapmadym, bir towugyň perini tapdym», diýdi.

Patyşa: «Hany ony telpeginin gyrasyna sanç» diýdi. Elbendiň jygasyny sançdylar. Ol Nejep janyň jygasyna görä syrdamrak, owadanrak, egjemräk görünýär. Elbent kölege-sine gözläp: «Alla janym, meniň jygam-a onuňka görä owadanrak, bu oglandyr, donuň gadyryny biler, jyganyň gadyryny bilmez, jygamyzy alşaly diýip, bir söz aýdaýyn, alşaysa, kempir ikimiziň ömrümüz ötinçä iýmäge boljak eken, alyşmasa, bu-da köýen sözüň biri boljak eken-dä» diýdi. Elbent bagşy: «Oglum, bări otur, jygamyz alşaly» diýýär, Nejep jan «Alyşman» diýýär. Ikisi ýagly bagyr, sowala jogap, garşylykly gulpy-kilt, bir baş keleme söz aýdyşar gerek:

Elbent:

– Seniň jygaň iki başly,
Gel, jygamyz alyşaly.
Men bir pakyr, gözü ýaşly,
Gel, jygamyz alyşaly.

Nejep:

– Bu dünýä hem iki başly,
Men jygamy alyşmanam.
Gözden akan ganly ýaşym,
Men jygamy alyşmanam.

– Saba gülşene barmazmyň
Bibilden habar almazmyň?
Oglum, öl diýsem, olmezmiň?
Gel, jygamyz alyşaly.

– Saba gülşene barmarmen,
Bilbilden habar alarmen,

Eýäm öl diýse, ölerem,
Men jygamy alyşmanam.

– Ok kimindir? – Atanyňdyr,
Ýáy kimindir? – Tutanyňdyr,
Ogul maly-atanyňdyr,
Gel, jygamyz alyşaly.

– Dine girmeyen mülhidem,
Hem tersaýam, hem jöhidem,
Meňki saňa näbähidem,
Men jygamy alyşmanam.

– Elbent diýer, saz çalmanam.
Oglum, sen gitseň, galmanam,
Närazy bolsaň, almanam,
Razylykda alyşaly.

– Nejep aýdar, hub sözüm bar,
Ilde-halkda bir resim bar,
Men oglanam, höwesim bar,
Men jygamy alyşmanam.

Bular sözlerini tamam edenden soň Elbent bagşy: «Eý, alyşmasaň, ters alyş» diýip, keseräge-de bakyp oturyberdi. Nejep janyň «Arymy almagyň ýeri geldi gerek» diýip, göwnüne gelip:

– Eý, ata, băriňi bak-la, ýaşuly halky kän kine saklamazak bolar-diýdi. Muňa Elbent bagşy öz ýanyndan: «Maňa rehimi geldi gerek, jygasyny berjek gerek» diýip, çak edip, ýüzünü Nejep tarapa öwürdi. Oglan Elbendiň sakalyndan orap alyp, onuň her ýan çekgesine bir şapbat çaldy. Özüne mälîm, degmän ýören eliň tekiz degşi bilen Elbent bagşynyň gözünden ýalpyldap-ýalpyldap ot çykdy. Patyşa tagt üstünde oturan ýerinden muňa gözü düşdi: Ol: «Oglanyň ary bary cyn ekeni» diýip, bir güldi, onuň gülénine hem Elbendiň gözü düşdi. Ol: «Patyşamyz Nejebiň meni uranyna wagty hoş bolup güldow» diýip, pikir etdi. Elbent:

– Men iň gowusy şu ýerden gideýin, bolmasa patyşa «Elbendi öldüriň» diýip, perman berermi-nädermi-diýip, ýerinden turdy, gapa tarap ugrady. Elbent bosagadan ýaňy bir aýa-

gyny ätläpdi. Şol wagt Nejep oglan: «Bu bidöwlet meni ýaňy depip ötüpdi, şol depgi üçinem arymy alyp galaýyn» diýip, erkek goçy ýaly bolup, bat alyp, ýüwrüp baryp, Elbendiň syrtynyň ýumurlan ýerine ras çuwüp bir depdi. Dyzynyň kuwwaty giden garry honda baryp düşdi. Özüne mälim, patyşanyň gök daşdan bina bolan jaýy, Elbendiň maňlaýy bilen kükregi ebişiri baryp, daşa degdi... Elbent bagşy öýüne garşy ýoklar bolaýdy. Ol baryp karar tapsyn.

Habary kimden al, Soltanesen patyşadan al. Ol: «Alla janym, Elbent bagşyny bolsa beýdip goýberdik, bu oglan bolsa elden çykarar ýaly oglan däl ekeni. Muny öz ýurdu-myzdan öylendirip, aýagyny baglaýyn» diýip, göwnüne düwdi-de, kyrk-gije-gündizlik toýa başlady. Patyşahyň emeldarlary: «Eý, tagsyr patyşahym, bu kyrk gije gündüzlik toýuň bagşsy kim bolar?» diýdiler.

– Özüni aýtdyryp, onsoň gelin alyp berenimizde bolma-ýarmy?

Patyşa Nejep janyň ýanyna baryp:

– Eý, Nejep jan, bizde ýatyp-turup, dem-dynjyň alyp, kyrk gije-gündiz hyzmat edersiň, otuz iki emeldarymyň barysy «Asla seniň sazyňdan-sözüňden gana bilmeýärис» diýýärler – diýdi. Onda Nejep «Ajap bolar» diýip, kyrk gije-gündiz hyzmat etmek bilen boldy.

Patyşanyň bir garry weziri bardy, adyna Esen wezir diýerdiler. Ol wezir dünýäden ötüpdi, onuň Ziwer beg diýen ogly bardy. Atalary ölenden soň, onuň ornuna wezir bolupdy. Ziwer beginň bir ýetişip oturan gyz dogany bardy. Adyna Mylaýym han diýerdiler. Onuň bir garry enesi bardy. Ol Mylaýym hanyň köşgüne gelip:

– Eý, oglum, Mylaýym jan, agaň Ziweriň gala gideli bäri bir aýdanam ötüp barýar, hemise aýlanyp durýardy. Bu sapar ondam hiç bir habar bolmadı. Gülçemen çoryny iberip, bir habar aldyrsak niçik bolar? – diýdi. Onda Mylaýym han «Ajap bor» diýip, Gülçemen çoryny ýanyna cagyryp: «Bar, Ziwerden habar alyp gel» diýdi, «Ajap bolar» diýip, Gülçemen çory gidiberdi. Ol galanyň ýanyna baryp, görse, ýygnanypdyr ýygyn-märeke, çöpde-çörde san bar, emma bu märekele san ýok. Olaryň ortasynda bir oglan bagşy çyrlap, aýdym aýdyp otyr, Gülçemen birinden:

- Bu waka haçandan bări peýda boldy?-diýip sorady.
- Eý, bu dünýäden bihabar çory, otur, bu oglanyň patyşanyň gaşynda aýdyp oturaly bări otuz ýedi gije-gündüzdir.
- Munuň adyna näme diýerler?
- Munuň adyna Nejep oglan diýerler.
- Haý-haý, ajap oglan eken-ow – diýip, yzyna ökjäni göteriberdi. Görse Ziwerem hoşlukda otyr eken. Ol dolanyp geldi-de:
- Eý, bibilerim, söýünji, agam wagtyhoşlukda oturan eken, otuz ýedi gije-gündizden bări patyşamyzyň dergähinde bir käkil pereň oglan aýdym aýdyp oturan ekeni, görmäge göz gerek-diýdi. Emma muny eşiden Mylaýym gyz enesiniň gitmegine howlugyp, oturyp-turuberdi. Enesi baryp köşgünde karar tapsyn.

Habary kimden al, Mylaýym gyzdan al ol Gülçemeni ýanyaňa çagyryp: «Ýaňy patyşanyň gaşynda bir oglan görüp geldim diýdiňmi?» diýip sorady. Ol «Hawa» diýdi.

- Onda maňa şony alyp gelip beräýseň.
- Eý, bibi jan, iki aýakly bende alyp bilermi?
- Alyp gelseň-de alyp gelersiň, alyp gelmeseň-de alyp gelersiň.
- Eý, bibi jan, eýdenden, özüňi öldürjek diýsene.
- Öldürmeden bări-de iş kän, emel öwretsem edermiň?
- Hawa, ederin.
- Etseň, haremhana gir, meniň peri lybasymy geý, eliňe tylla sadaply gazmany al, ýüzüňede çeşmeni tut. Şol oglanyň çat maňlaýyna geç-de, iki gözüňden başga ýeriňi görkezmän, bir ýşaratyň üstüne uruber. Eger şol oglanyň gaýraty bolsa, hökman çykyp, seniň habaryny aljak bolar. Şonda sen meniň tarypyny belent etgeýsiň.

Çory: «Ajap bolar» diýip, ýöribermek bilen boldy. Nejep janyň aýdyp oturan ýerine baryp, onuň maňlaýyna geçip, gözü owadan çory ýşaratyň üstüne uruberdi. Nejep jan muny görüp, aýdyp oturan aýdymyny ýalňyşyberdi:

- Sen ýa bir aşyk sen, ýa bir magşuk sen, ýa bir aşykdan gelen dil sen, seniň bir çykyp habaryny almasam, maňa-da bir uly namartçylık bolsa gerek-diýdi.

Nejep jan derrew ýerinden turup: «Patyşahym, bir arzym bar» diýdi.

– Oglum, ne arzyň bar?

– Tagsyr patyşahym, hyzmatyňza düşeli bări, sanap otursam, otuz ýedi gije-gündiz bolupdyr. Bir sargydym bardy, şony aýtmak ýadymdan çykypdyr.

– Oglum, ne sargydyň bar?

Ýedi ýaşymdan bări bir rekagat namazy kaza goýmaýardym, rugsat berseň, şony okap, soňra aýtsam bolmaýarmy?

– Rugsatdyr.

Nejep janyň eline bir ak kündük berdiler. Ol täret kyylan kişi bolup, ortara gelip, namaza durdy. Oturyp okan boldy, ýartysy ýok, egildi, galdy-egildi, galdy, otuz ýedi gije-gündüziň namazyndan bir sagatda dynyp, sähralap geljek kişi bolup, çykdy ýöriberdi. Özüni buljumdam-buljuma çekip barýardy.

Habary kimden al. Gülçemen çorudan al. Ol Nejep janyň gapdalyndan çykyp: «Nejep jan, bări dur» diýdi. Nejep janam: «Habaryň ber, çory» diýdi.

– Aýyplaşdyrmasaň, habarymy saz bilen bereýin.

– Saz bilen berseňem, tiz ber, bidowlet, bolup durşumyzy biri göräýmesin.

Şu ýerde bentlerini ýazdyryp, synalaryny agardyp, tylla desseli gazmany ak mämäniň ikisiniň ortasynda goýup, Nejep jana garap: «Eý, Nejep jan, saňa Mylaýym han gelsin diýdi» diýip, bir baş keleme söz aýdar gerek:

Owazyň arşa ulaşdy,
Mylaýym han gelsin diýdi.
Seni soraşdy-yzlaşdy,
Mylaýym han gelsin diýdi.

Owazyň düşdi illere
Düşüp sen dilden-dillere,
Bar, dolan ince billere,
Mylaýym han gelsin diýdi.

Seniň ýoluňa bakandyr,
Dagy-hijrany çekendir,
Gözden ganly ýaş dökendir,
Mylaýym han gelsin diýdi.

Misli enaryň özüdir,
Şekerden şirin sözüdir,
Esen weziriň gyzydyr,
Mylaýym han gelsin diýdi.

Aşyk ýolunda dönmedi,
Dünýäge iki inmedi,
Eglemezin Gülçemenni,
Mylaýym han gelsin diýdi.

Gülçemen sözünü tamam edenden soň Nejep jan:

– Eý, bidöwlet, bedrek çory, namaz bilmeýän ýerime namaz okan bolup, munça halaýyga it pyswasy, masgara boldum, meni çykaryp aýdan habaryň şumy, men ozal bir hanyň hyzmatyndan gutulabilmen ýörün, meniň ýene bir han namäme gerek? – diýdi.

– Eý, oglan, «bidöwlet» diýip agzyň onda-munda uruberme, meniň aýdýanym näzenin han.

– Näzenin han diýdiňmi?

– Hawa.

Nejep jan jahyl oglan, çorynyň «näzenin han» diýeni gulgyna ýakyp gitdi.

– Bidöwlet, bolup durşumyzy biri göräýmesin, maňa köşgüni, ýolunu salgy ber.

– Köşgi-de ýakyn, ýoly-da ýakyn, barjak wagtyň aýt.

– Barjak wagtym – namaz şam ýa bararyn, ýa öldi habarlymy eşidersiňiz, bar bibilerine söýünjiläber.

Nejep jan Gülçemen çorudan ýol salygyny aldy-da, yzyna gaýtdy, ýaňky aýdym aýdyp oturan ýerine baryp, «wah» diýip, özünü yüzünleýin taşlady. Patyşa Nejebiň başujunda perwaz urýar. Ol:

– Meniň bagşyma göz çaldymy, dil boldumy, meniň şu bagşymyň keseliniň emini tapan adam bolsa, salgytdan azat, işigini ýel açyp, ýel ýapar ýaly ederin-diýip, duran halaýyga jar çekdirdi. Bu oturan halayýkdan hekim galmadı, gurrandaz hem galmadı, hemmejigi Nejebi görüp çykdylar, emma onuň keselini tapa bilmeler. Patyşa dergazap bolup:

– Meniň soráyan kentimde ýene hekim galdymy, ýa indi hemmesimi şu? – diýip sorady. Ol wagt bu ýandan biri çykyp:

– Eý, tagsyr patyshym, pylan kentde bir garry mama bar, Lukmandan bäriki hekim şoldur, özi gelmäge ýaramaýar, ol ýüz on ýedi ýaşynda-diýdi. Patyşada gyt zat barmy? Bir ýel maýa kejebäni gurup iberdiler, baýaky garry mamany dembedemden getirdiler. Iki dyzynyň aşagyndan gujaklap, kempiri Nejep janyň başujuna eltip goýdular.

Patyşa kempire: – Eý, mama jan, bu bagşynyň keselini tapsaň, islän maksadyňa ýetseň gerek-diýdi.

– Eý, tagsyr patyshym, bagşyň aňrujuy keseli bar bolsa, taparys.

Nejep janam özüňe mälim, masgarabaz ýaly saň gaty bolup ýatyr. Kempir Nejep janyň kükreginiň üstünden uran eli ondan-oňa, mundan-muňa ýetip barýar. Onda patyşa oňa: «Eý, mamajan, eliň ýaman gaty silkip aldyň-la?» diýdi.

– Eý, tagsyr, bagşyň keselini tapdym-diýdi.

– Bagşomyza näme bolupdyr?

– Bagşyňza aşyklykdan dil ýetipdir.

– Eý, mama jan, özümüz-de şoňa ýorup otyrdyk, bagşynyň keselin-ä tapdyň.

Şondan soň patyşa Nejep janyň başujuna gelip: – Eý, Nejep jan, tur ýeriňden, Aljagyň dokuz gyz hem bolsa, alyp bereýin, ýene üç gije-gündiziň galypdyr, ony hem sow-diýdi. Nejep jan olse-öljek welin, wada-da ýalançy boljak däl. Patyşanyň üç mertebe sözi syndy.

Iň soňunda patyşa:

– Sen, bidöwlet oglan, ogurlykda-jümrülikde görsem öldürmesem, Soltanesen patyşa adym ite dakylsyn. Ýörün halayýk, munuň daşyndan-diýdi. Halaýyk güwläp ördi, Nejebiň aşagyndaky keçäni hem silkip aldylar. Nejep doňan terne ýaly, şaly samanyň üstünde galyberdi.

Indi habary kimden al, Nejep jandan al. Ogrynça gözünü açyp görse, özünden başga iňlän siňek ýok. Niredesiň gaýraky derweze diýip, guş atjak mergen ýaly bolup, gara dutaryny egnine atyp, bükdékley-bükdekley gidip, iki ýaşyl syrçaly köşgүn ýanyна bardy. Haýsy Mylaýym hanyň köşgüdigini, haýsy enesiniň köşgüdigini bilmän, Nejep jan şu ýerde çyn ebir-nowbahar ýyglap, gözünde ýaş, bagrynda daş, her elinde kyrk agyp daş, zar-zar ýyglap, bir baş keleme söz diýse gerek:

Seni görmäge gelmişem,
Görmeginçe gidermiýem?
Birnäçe nar güllerinden,
Tirmeginçe gidermiýem?

Ajam ilinden gelmişem,
Ganly jigerim dilmişem,
Myrat almaga gelmişem,
Almagynça gidermiýem?

Aç, ýykylmyş gapyňy aç,
Ak ýüzünden alaýyn paç,
Gardaşyň boýuma gylyç,
Çalmagynça gidermiýem?

Nätzli han, köşgünden bakyp,
Ganly jigerim ýakyp,
Jynazam gapyňda okyp,
Ölmeginçe gidermiýem?

Sen meni saldyň oýnuňa,
Webal-ýazygym boýnuňa,
Aşyk Nejebi goýnuňa,
Salmagynça gidermiýem?

Nejep bu sözünü tamam etdi. Habary kimden al, Gülaýym handan.

Ol köşgünüň üstünde oturan ýerinde: – Eý, Gülçemen çory, gulagyma bir ýakymlyja owaz ilen ýaly bolup gidýär, daşaryk çykyp gözlesene-diýdi.

– Ajap bolar diýip, Gülçemen çory çykyp gözlese Nejep jan iki köşgүň arasynda «Almagynça gidermiýem» diýip delmirip dur.

Gülçemen:

– Eý, Nejep jan, alsanya, islegiň bärde-diýip onuň elinden tutup, idip gaýdyberdi. Mylaýym han bir şum pikire gitdi. Ol: «Gülçemen çory bilse-de, bir owadan çory, şu ýere gelende çykman, meniň aýagyň maýypmykany?» diýip towsup çykyp gözlese, çory Nejebiň elinden tutup gelyär.

Eý, bidöwlet bedrek, betbagt çory, ol oglanyň eli kim, seniň eliň kim, a onuň elinden tutup, idip gelip, onuň gözü körmى? – diýip Mylaýym gahar-gazap bilen goşa ýumurygyny düwüp, çorynyň ras iki göwsüniň üstüne saldy. Çory iki dyzynyň aşagyndan gujaklap diň asmandan gaýdyberdi. Ýeňsäniň düwülen ýeri, ýagyrnyň hekkelen ýeri, zigirrigiň tükenen ýeri-üçüsi ras degdi güpläp, ýygrylyp-düýrülip jürre bolan mal ýaly, ýatybermek bilen boldy.

Çory şu ýerde galyberdi.

Indi habary kimden al, Mylaýym han bilen Nejep jandan. Mylaýym han bilen Nejep jan ikisi gol boýuna salışyp köşk üstüne çykdylar. Mylaýym han şu ýerde bentlerini ýazdyryp, synalaryny agardyp, Nejep jana garap: – Eý, Nejep jan, owaly bilen bir söz başy bolsun-diýip baş keleme söz aýdar gerek.

Alys ýoldan gelen oglan,
Başyň üçin al gaç meni,
Ýürek-bagrym dilen oglan,
Başyň üçin al gaç meni.

Saba bolsa öser baglar,
Mundan ýeg bolarmy atlar,
Teble doly bedew atlar,
Başyň üçin al gaç meni.

Ter hynalar bar golumda,
Binalar sagy-solumda,
Pyýada gezsem ýoluňda,
Başyň üçin al gaç meni.

Mylaýym diýr, gara saçly,
Gara gözli, galam gaşly,
Meni goýma gözü ýaşly,
Başyň üçin al gaç meni.

Mylaýym bu sözi tamam edenden soň, Nejep jan:
– Meniň barara ýerim bolmasa, batara kólüm bolmasa,
men seni göre alyp gaçaýynmy? Meni patyşa ýaly adamyň

hyzmatyndan getirip, aýdan habaryň şu bolýan bolsa, ine meniň turanym-diýip, ýerinden turuberdi.

– Eý, Nejep jan, oval birje sözbaşy diýmedimmi men saňa, mahlasyny aýdybersene-mahlasyny-diýip, Mylaýym gyz ýüz müň jilwe bilen tawus dek daranyp humáyun dek jilwe kylyp, dýzboýundan teke ýassyk, bil bagdan körpe düşedi, Hindistan čitinden dokuz gat körpäniň arasynda girip, ýşky peçek kimin bolup ýatyberdiler.

Bular bu ýatyşda ýedi gije-gündizläp ýatdylar, ýedi gije-gündizden soň Mylaýym jan oýandy. Otuz ýedi gije-gündiziň ukusyndan galan Nejep jan oýanmady. Mylaýym han oýanonsoň: «Munuň bilen bolup ýatmam däl eken-ow, men bir weziriň gyzy bolup, bir aýak ýalaňaç jalataý bilen bolup ýatmam däl eken-ow, hälem wagty barka muny basymrak turuzyp kowawereýin» diýip, kowmaga-da kän gözü gyýman, Nejep jana garap, elinde sazy, dilinde sözi bir baş keleme söz aýdar gerek:

Balym ajam, janyň ajam,
Saba boldy, tur, git indi,
Bir boldy gündizim-gijäm,
Saba boldy, tur, git indi.

Saba bolsa, agam duýar,
Yzymyzdan kowgy kowar,
Läsimizden gurt-guş doýar,
Saba boldy, tur, git indi.

Günüm gussaýa doldurar,
Syrym äleme bildirer,
Agam duýsa meni öldürer,
Saba boldy, tur, git indi.

Mylaýym diýr, gorkym çohdur,
Dostumdan duşmanym köpdür,
Senden gaýry ýarym ýokdur,
Saba boldy, tur, git indi.

Mylaýym bu sözünü tamam edenden soň, Nejep jan ýalpa gözünü açsa, «Tur gitden» başga söz eşitmedi. «Alla, biwepanyň boljagy şu eken-ow» diýip-oglan bir donuny egnine

geýip, bir donuny ýasgynçak alyp: «Indi men ölüän olsemde ukymy alyp öleýin» diýip ýöriberdi, bir boljumrak jaý gözläp baryardy. Mylaýym hanyň enesiniň kyrk tanap seýilgäh bagy bardy, ortasynda bir serhowzy bardy. Nejep jan şonuň başyna baryp, bir desse gülü hem ýüzüne örtüp ýatyberdi.

Ziwer beg üç-dört atlyny ýanyna alyp gelip, uklap ýatan oglanyň boýnuna syrtmak salyp, ata süýredip alyp gidiberdi. Ony patyşanyň ýanyna eltip: «Eý, tagsyr, baýaky bidöwlet oglan meniň enemiň bagyna giripdir, iýenini iýipdir, iýemediginiň şahasyny döwüpdir» diýdi Patyşanyň ullakanrak miwäniň ogrusy ekenini bilip: «Bar, kyrk peşsaba eltip ber» diýdi. Ziwer beg Nejep jany kyrk peşsaba eltip berip: «Dem-he-demden dara çekiň» diýip, öwrülip gaýdyberdi. Kyrk peşşab Nejep jany dara çekmäge gözleri gyýman: «Göz gyýyp, dara çeker ýaly oglan däl ekeni» diýip, oýlanyşyp durdular.

Indi habary başga tarapdan eşidiň. Patyşanyň alty aýlyk ýolda bir Ahmet beg inisi bardy. Patysa kyrk giye gündiz toýa başlanda: «Ahmet beg gelsin, eşitse, meniň aýdyjy bagşym bar» dýip muňa çapar atly ýollapdy. Şol wagtlar Ahmet beg kyrk atlisy bilen gelýärdi, olaryň ýoly daryň üstünden düşdi. Ahmet beg görse, daryň aşagynda üýşmeleň görünýär. Ol atylaryna: «Siz gala tarap sürüp gidiberiň, men şu daryň aşagynы bir barlap öteýin» diýip, at başyny öwrüp, daryň aşagyna barsa, kyrk peşşap Nejep jany dara asjak bolup dur. Ahmet beg: «Eý, peşşaplar, bu näme boldugy?» diýdi. Onda peşşaplar: «Patyşanyň aýdyjy bagşysy ölümlı bolup, biziň elimize düşdi» diýende, Ahmet beg: «Bu bir günä etjek oglana meňzemeýär-le, oglanyň geýimlerini geýdiriň, oglany öldürmeg-ä bu ýana dursun, şu oglana agramly söz aýtsaňyzam sizi tohummurt edip gyraryn» diýdi-de ugraberdi. Nejep janyň moýnunda gyl tanap, elinde saz bolmasa-da, dilinde söz, Ahmet bege garap, «Eý, beg aga, bări dur, öz günämi özüm aýdyp galaýyn» diýip, zar-zar ýyglap, bir baş keleme söz diýse gerek:

Eý, ýaranlar, muslimanlar,
Meni azat et, Ahmet beg.

Ogurlyk maňa töhmetdir,
Meni azat et, Ahmet beg.

Bardym Gülaýym ýanyna,
Rakyplar suwsar ganyma,
Delalat bil bu janyma,
Meni azat et, Ahmet beg.

Men aşygam gyzyl güle,
Ýetişdiň kyrk ýigit bile,
Bar-da meni şadan dile,
Meni azat et, Ahmet beg.

Gyzyl gülem, gyrmeczyýam,
Men ýören ýaban düziýem,
Men birewiň ýalňzyýam,
Meni azat et, Ahmet beg.

Asmana ýetmedi dadym,
Seni ýetirdi hudahym,
Aşyk Nejep diýerler adym,
Meni azat et, Ahmet beg.

Nejep bu sözünü tamam edenden, Ahmet beg atyny sürüp gidiberdi. Bärinden gahar-gazap bilen agasynyň ýanyna bardy, salam ýok, zat ýok. «Eý, aga bolsaň bol weli, bu ne iş?» diýdi. Onda patyşa: «Ahmet beg, eýgilikmi?» diýdi.

– Eýgilik bolanda şeýle iş ederlermi, aýdyjy bagşym bar diýip, meni alty aýlyk ýoldan heläk edip getirdiň, bu günü ol bagşyň daryň aşagynda gördüm.

– Ahmet jan, ölümlidir ol, öldürjekdirin ony.

– Aga, bir ölümlı-iki ölümlini biz diläp alyp bilmerismi!

– Eý, Ahmet jan, eger öz janymy dileseň, bereýin, başga näme dilegiň bolsa bitireýin, ýöne oña ölüm jezasyna hudaýyň ýanynda oña wada edendirin.

Görse, agasynyň jylawy özünden-de gatyrap. Ahmet beg: «Alla janym, bu bidöwlet meniň diýenimi etjek däl-ow, muňa başga bir akyl tapaýyn» diýip oýlandy-da: «Eý, aga, onda başga bir dilegim bar» diýdi.

– Ahmet jan, başga nä arzyň bar?

– Eý, aga şol bagşyny üç gije-gündiz aýtdyryp eşideýin, üç gije gündiz toý tutaýyn, üç gije-gündizem patyşalyk süreýin, ozüňem tagtyňdan düş.

– Ajap bolýar, Ahmet jan:

Patyşa tagtyndan düşüp, haremhanasyna urup gidiberdi. Ahmet jan tagta münüp: – Üç gije-gündiz toýum bar, eşidip gelmediğiň başy ölümlı, maly talaňly-diýip, çar tarapa jar çekdiriberdi. Patyşanyň jarçysynyň biri Mylaýymyň köşgünüň ýanyndan: «Patyşanyň bagşasy üç gije-gündiz aýtdyryp, eşidip, öldürjekler, şuny eşidip, barmadygyň başy ölümlı, maly talaňly» diýip, gygyryp ötiberdi.

Muny Mylaýym han eşidip, bitakat, biaram boldy, sabyr-takaty galmadı, janyňa howul düşüp, «Alla janyň, ýarymy görmän galmaly boldum-ow» diýip, haremhana girip, perizat lybaslaryny geýip, dakyna bilenini dakynyp, ýer, minnetdar bolsaň-basaryn, bolmasaň basmaryn diýip, özünü bezäp, köşgүň öňüne çykdy, bir garry kempir mama sataşdy. Mylaýym: «Ýör, mama jan, toýa barsaň» diýip, mamanyň elinden tutup, tasanaladyp, süýräp ýöriberdi. Mamanyň her aýagy bir ýere degýär. Onda mama: «Eý, oglum, assarak» diýýär, – Assaragyň görüpdirin-diýip, mamany deri süýrän ýaly, süýreý-süýreý märekeňiň bir çetinden eltip taşlady. «Al, mama jan, hoş, alla ýaryň indi seniň» diýdi. Özüňe mälîm, Nejep janam bazary guralan toýda aýdym aýdyp otyr. Mylaýym han Nejep janyň husny-jemalyny görüp, takat berip durabilmedi. «Şu zaňňaryň ogly bilen men ýedi gije-gündiz hemra bolup ýatdyn, meniň boýnumda ýupar-müşk dermanlarynyň ysy bar. Şunuň ele tarapyna geçip duraýyn, ysym baryp burnuna ursa, meniň şu märekeňi gelenimi bilip, maňa bir söz gatsa, ölseme-de şunuň bilen öleýin. Ýok, ony bilmese, onda öz aýagyndan özi tozar gider-dä» diýip, Mylaýym han Nejep janyň eýle tarapyna geçip durdy. Nejep janyň baýaky ýedi gije-gündizläp öwrenişen yslary burnuna urdy.

Ýarynyň gelenini bilip «Eý, gözüne doneýin, boýuna doneýin, jan bazary gurlan toýuma sende geldiňmi?» diýip, Mylaýymy gözü görmezden, ortada oturan ýerinde zor, çyn ebri-nowbahar ýyglap, bir baş keleme söz diýse gerek:

Gitme-gitme, senden habar alaýyn,
Gözleri messanym, toýa geldiňmi?
Söwdügim, adyňa gurban bolaýyn,
Jennetim, bossanym, toýa geldiňmi?

Sensiz ýagty günüm maňa erir şam,
Biçäre misginim, dertlidir synam,
Derdime dermanym, genjim-hazynam,
Gazalym, dessanym, toýa geldiňmi?

Bu yşkyň ataşy ýakdy magrajy,
Muhabbet süýjüdir, aýralyk aýj,
Gözümiň röwşeni, depämiň tâji,
Hem hanym,
soltanym, toýa geldiňmi?

Jan şährini saňa bereýin para,
Bir ejiz bendäň men, çekdirmeye dara,
Goýnuň içi meňzär pasly-bahara,
Bilbil gülüstanym, toýa geldiňmi?

Aşyk Nejep ýar ýoluna baş goýup,
Kim ötdi dünýäden didardan doýup,
Al ýaňak üstüne zülpüni ýáýyp,
Alma zenehdanym, toýa geldiňmi?

Bu sözünü tamam edenden soň, Mylaýym gyz:

– Eý, zaňňaryň ogly, indi sen söz gatyň, indi seniň bilen
ölmedik namart bolsa gerek-diýip, märekäni o ýana-bu ýana
tirsekläp, märekäniň orta gürpürägine baryp, Nejep janyň
ýanyna barmaga uýalyp, bürenip duruberdi. Muňa Nejep
janyň gözü düşüp:

– Eý, gözüne doneýin, boýuňa doneýin, indi kimden
bürenip dursuň, kimden basylip dursuň, ýan jagazyma
geläýseň bolmaýamy! – diýip Mylaýym gyza garap bir baş
keleme söz aýdar gerek:

Söwdügim, kaýdan geler sen,
Ýoluňa gurban bolaýyn.

Haýsy ulusdan bolar sen,
Iliňe gurban bolaýyn.

Söwdügim, näge durar sen,
Ýüzüňi kimden bürär sen,
Perenjän ýerden süyrär sen,
Halyňa gurban bolaýyn.

Nala-ha, söwdügim nala,
Meger, peýmanamyz dola,
Meni şitde kimin ora,
Biliňe gurban bolaýyn,

Doldur-ha, söwdügim doldur,
Indi peýmanamyz şoldur,
Gul Nejebi özüň öldür,
Eliňe gurban bolaýyn.

Nejep bu sözünü tamam edenden soň, Mylaýym gyz gelip, Nejebiň garşysyna geçdi-de oturyberdi. Ol:

– Eý, zaňňaryň ogly, «Özüň öldür-pözüň öldür» diýip namartçylyk edip oturma, eliňdäki sazy bări al, men ölemde sen öljeň dälmi näme? – diýdi. Onda Nejep:

– Eý, Mylaýymjan, ýüregimde ýene birje pynhan sözüm bar, şonam aýdyp, sazymy saňa bereýin-diýip, Nejep jan ýüregindäki sözünü aýdar, gör, näme diýyär:

Seriňe doneýin gül ýüzli ýarym,
Özüň öldür, meni berme jellada.
Gije-gündiz meniň sen intizarym,
Özüň öldür, meni berme jellada.

Hanyň jellat buýrmuş meniň kastymda,
Kişi beýle giç gelermi dostuna,
Üç günden soň elter daryň astyna,
Özüň öldür, berme meni jellada.

Tomaşa eýlediň meniň oý numa,
Edeп-ekram bilen girdiň goý numa,
Üç günden soň arkan düşer boý numa,
Özüň öldür, berme meni jellada.

Arzyň ýetirin şirin diliňe,
Gurban olam lebleriňe balyňa,
Nejebi öldir, hanjar alyp eliňe,
Özüň öldür, meni berme jellada.

Nejep bu sözünü tamam edenden soň Mylaýym gyz aýtdy:
– Eý, zaňňaryň ogly, men saňa ýaňy aýtmadymmy, «jellat-pellat» diýip oturma eliňdäki sazyňy bäri al-diýdi.

Onda Nejep jan: «Ine dutar, Mylaýym jan» diýdi. Mylaýym gyz şu ýerde Nejep janyň piriniň beren gara dutaryny elinden alyp, ör boýuna galyp: «Eý, haýy-halaýyk, garyndaş-dogan, daýy-ýegen, men şu gün şu oglana gurbanlyk bolmaga geldim» diýip, bir baş keleme söz aýdar gerek:

Eý, ýaranlar, muslimanlar,
Nejebe gurbana geldim.
Arzym eşit, begler, hanlar,
Men şuňa gurbana geldim.

Eý, gadyrdan tagalarym,
Hassa bolsam, sagalaran,
Eşidiň, beg agalarym,
Nejebe gurbana geldim.

Çölde gezen ahylarym,
Suwda ýüzen mahylarym,
Eşidiň, beg daýylarym,
Nejebe gurbana geldim.

Säheriň daň ýyldyzyýam,
Esen weziriň gyzyýam,
Mylaýym hanyň öziýem,
Nejebe gurbana geldim.

Mylaýym bu sözünü tamam edenden soň, Ahmet beg agasynyň ýanyna bardy. «Eý aga, baýaky öldürjek diýen oglanyň, oval bir bolsa, indi iki boldy» diýdi.

Onda patyşa: «Ikisinem öldüräýerin» diýdi.

– Eý, aga, ol oglanyň işi jan ýalyjak weziriň gyzы bilen eken, «Pylan patyşa weziriniň gyzyny bir aýkýalaň jalataýa deň edip öldüräýipdir» diyen at başga birinden galsa galsyn, senden galmasyn. Aga, iň gowusy sen olary ýurtdan çykaraý.

– Ahmet jan, eýse, gözüme görünmesin ýurtdan çyksyn.

– Aga, şol oglanlary ýurtdan çykarjagyň çynmy?

– Hawa, çyn.

– Aga, meniň ýurdumdan daş ýurt ýok, men olary alyp ýöribersem näderkä?

– Gözüme görünmese bolýar.

Ine, şundan soň Ahmet beg Nejep jan bilen Mylaýym jany pákize bir ata mündürip, alty aýlyk ýola alty basyp, ilatyna baryp ýetdi.

Ahmet beg ilatyna baryp, kyrk gije-gündizläp toý berdi. Kyrk gije-gündizlik toýuny sowup iki molla, bir kazy getirip, Mylaýym jany nikalap alyp berdi. Olaryň ikisini bir ak öye salyp, dört tőwereginde bagşy aýtdyrdylar. Şunlukda bular maksat-myratlaryna ýetdiler.



Soraglar we ýumuş:

1. «*Nejep oğlan*» dessanyndaky wakalar nirede bolup geçýär?
2. *Elbent Sona gelni nähili tapyp durmuş gurýar?*
3. *Nejep oğlan kimiň elinde terbiýelenýär?*
4. *Nejep näme üçin Aşygaýdyňka iberilýär?*
5. *Nejep Aşygaýdyňdan näme öwrenýär? Olaryň arasynda nähili soraǵ-jogap bolýar?*
6. *Nejep Aşygaýdyň bilen hoşlaşyp, nirä gidýär? Onuň başyndan nähili wakalar geçýär?*
7. *Elbent bilen Nejebiň aýdyşygy nähili guitarýar?*
8. *Nejep Mylaýym gyz bilen nähili tanyşýär? Bularyň başyna nähili kyn günler düşýär? Olary kim halas edýär?*
9. «*Nejep oğlan*» dessany nähili tamamlanýär?
10. *Dessany tutuşlygyna öýde okaň, ondan bölekler ýat tutuň.*





«NEJEP OGLAN» DESSANY BARADA

«Nejep oglan» – ajaýyp türkmen halk dessany. Ol ýörite bagşyçylyk-sazandalyk kesbine bagışlanyp döredilen dessany dyr. Türkmenlerde bagşy-sazandalara, öňki döwürlerde bolsa has hem dessançy bagşylara uly hormat, mertebe goýlupdyr. Şonuň üçin XVIII asyrdan başlap, halk dessanlarynyň däpleri bilen dessançy ýazyjylaryň ussatlary orta çykýarlar. Andalyp, Şabende, Şeýdaýy, Magrupy, Mollanepes, Misgingylyç diňe bir şahyr däl-de, eýsem kämil dessançy ýazyjylardyr. Dessançy ýazyjylaryň orta çykmagy bilen-de dessançy bagşylaryň şöhraty has artýar. Dessançy bagşylar uly sýužetli eserleri çeper suratdan tomaşaça getirýärler. Uly sýužeti çeper aýdyp berýän-dessançy bagşynyň ýanynda oturyp, eseriň mazmunyny hereketler, dürlü äheňler, sesler bilen şeýle täsirli, ötgür gzyzkly edip aýdyp berýär. Şeýle dessançynyň juda ussat artist bolmagy şert bolupdyr. Ýene bagşy bolsa eserdäki gahrymanlaryň duýgy-düşünjelerini, garayýşlaryny beýan edýän goşgulary heňe salyp aýdym edip aýdypdyr (häzir dessançynyň hyzmatyny bagşylaryň özleri ýerine ýetirýärler). Dessançy-bagşylaryň tomaşasy XVIII–XIX asyr türkmen durmuşynda teatr sungatynyň, hususan-da operanyň ornunu tutupdyr. Olaryň tomaşasında sahna bezegi we ýeke obrazlary oýnaýan aýry-aýry artistler ýetenok diýäýmeseň, köp derejede opera sungatynyň XVIII–XIX asyr türkmen durmuş ýagdaýy bilen bagly ýasaýyşdyr.

«Nejep oglan» dessany beýan edilişi ýaly dessançy bagşyň kämil halypsasy bolmaly. Halypa bagşa saz-söz sungatynyň ähli syrlaryny öwretmekden başga, onda adamkärçilik häsiýetlerini-de terbiýelemeli. Halypa pata berende bagşynyň diňe bir bagşyçylyk kesbine däl, eýsem, bu kesbiň predmetlerine-de keramatly bir zat hökmünde garamagy talap edýär. Onuň diňe bir bagşy däl-de tomaşaçy halkyň her bir

soragyna jogap berip bilyän juda pæk hem gepe çeper (des-sançy) bolmagyny-da talap edýär. Muňa Aşygaýdyň piriň Nejep bilen bolan gatnaşyklary mysal bolup biler. Mylaýym bilen Nejebiň gatnaşyklarynda ýene Aşygaýdyň piriň he-maýatlaryny görmek mümkün. Mahlasy Nejep kämil bagşy, juda ynsançylygy pæk adam bolup ile goşulyança, Aşygaýdyň pir onuň gapdalyndan aýrylmaýar.

Nejep bilen Elbent bagşynyň gatnaşyklary arkaly wezipe, şöhrat baýlyk üçin göreşyän köşk adamlary hökümdarlar bi-len pæklikden, zähmetden, ýönekeý, ynsaply adamkärçilik-den lezzet alýan adamlaryň arasyndaky gatnaşyklar açylyp görkezilýär.



Soraglar we ýumuş:

1. «*Nejep oglan*» dessany nähili mowzugda? Onuň beý-leki türkmen halk dessanlaryndan näme aýratynlygy bar?
2. Aşygaýdyň kim? Ol barada nämeler bilyärsiňiz?
3. Nejep oglanyň nähili häsiýetlerini haladyňyz? Näme üçin?
4. Türkmeniň iň tanymal dessançy bagşylarynyň sanawyny düzüň.





BAGŞYLAR

Bagşy (bahşy) -1) aýdymçy, aşug, baksy, ozan; 2) ýazyjy, kätip; 3) ruhany, monah. Bu söz termin hökmünde ilkinji gezek gadymy türk (uýgur) tekstlerinde gabat gelýär.

Şerefiddin Yézдининиň «Zafarnama» eserinde «Uýgur bagşylary», «Türk bagşylary» ýatlanýar. «Baburnamada» bolsa bagşy termini «kätip» manysynda getirilýär. Türkmenleriň, azerbaýjanlaryň, anotoly türkmenleriniň arasynda bu söz «aýdym aýdýan aýdymçy, sazanda, muzykant» diýen manylara eýe bolýar. («Yslam ensiklopediyasy» Ystambul. 1950-nji ý. 1 tom. 233–236 sah). Akademik A.N. Samoýlowičiň tassyklamagyna görä, bagşy sözi «Sanskrit» sözi bolmaly, ol söz buddizim dini bilen «mugallym» diýen manyda türkiý halklaryň arasynda ýayrapdyr.

Şeylelikde, Bagşy-halkyň aýdymçysy, edebi ýadygärlikleri, öwüt-nesihatlary saklaýy, halka ýaýradıjylar bolupdyr.

Häzir bar bolan maglumatlara görä, türkmen halkynyň bagşylarynyň aýdym-saz sungatyny ilkinjiler bolup ýygnaý-jylar we öwrenijiler, olary halka ýetiren rus alymlary Wiktor Aleksandrowiç Uspenskiý we Wiktor Mihaýiloviç Belyáyew bolupdyr. W.A.Uspenskiý we W.M. Belyáyewiň işleri türkmen medeniýetiniň aýrylmaz bölegi bolup galdy. Köp adamalaryň ykbalaryny özleriniň we işleriniň ykballery bilen baglanyşdyrdy. Olaryň işi Türkmen bagşylarynyň gymmatyna ýetip bolmajak iş hökmünde galdy. Köp milletli Orta Aziýa halklarynyň saz-sungatyny öwreniji, ýygnaýy alymlaryň işi günlerem öz ähmiýetini ýitirmäni gelýär. Bu işi 1928-nji ýlda «Turkmenskaýa muzyka» ady bilen Moskwada neşir edildi.

Olaryň aýdym sazlaryny ýazyp alan bagşylardan soň, birnäçe bagşylar ösüp ýetişipdirler. Olaryň aýdym-sazlary häzirki günlerde-de radio we telewidenýelerde ýaňlanýar. Bi-zin watanymyz Özbegistanda öz aýdym-saz ýoluna eýe olan, birnäçe türkmen bagşylary ýaşap geçipdir we ýasaýarlar.



ORAZMÄT OGLY ALTYBAÝ BAGŞY



Özüniň bütin ömrüni hoş owazy, ýakymly sazy, bilen diňe bir Özbegistanda däl, eýsem Türkmenistanyň Daşoguz, Lebap sebitlerinde-de özüni tanadan Altybaý bagşy 1890-nyýlda Biruny etrabynyň «Azat» obasynda sazanda, bagşy Orazmät aganyň maşgalasynda dünýä inipdir.

Oglunyň hem saz çalmaga, aýdym aýtmaga höwesiniň uludygyny bilen kakasy ony ilki özi, soňra başga bir bagşa halypalyk etmegi tapşyrýpdyr. Ýaş Altybaý aýdym-saz syrlaryny pugta öwrenip 14–15 ýaşlarynda halkyň öňüne çykyp, uly toýlary sowýan bagşy bolup ýetişipdir. Altybaý örän ýatkeş we zehinli bolup, haýsydyr bir zady ýa-da aýdymy bir gezek eşitse hiç wagt ýatdan çykarmaz eken. Şol döwürlerde geçirilýän toýlarda ir agşamdan tirme aýdymlar aýdylyp, soňra dessan diňlenilmegi adata aýlanypdyr. Bagşy tirme aýdymlarda Magtymgulynyň sözlerinden halkyň göwnünden turýan aýdymlary uly höwes, joşgun bilen aýdardy.

Özüniň ussatlygy hem-de ýerine ýetirijilik çeperçiligi, şorta sözdür, ýomak aýdyp, özüniň döreden käbir goşgularyny aýdym aýdyp oturan ýerinde düzüp, saza geçirip, hiç hili säginmän aýdyp goýbermek ýaly sypatlary bilen halky özüne çeken bagşynyň repertuarynda türkmen halk dessanlaryndan «Ýusup-Ahmet», «Şasenem-Garyp», «Saýatly-Hemra», «Huýrlukly-Hemra» ýaly ýşky-liriki dessanlar bilen «Görogly» eposynyň ähli şahalary giň orun alypdy. Onuň 18 dessany ýatdan bilendigi halka mälim.

Dessançy Altybaý bagşy 1968-nji ýylyň maý aýynda aradan çykypdyr. Onuň Akjagül bagşy, Allamyrat bagşy, Kulum bagşy, Şaberdi bagşy, Amanly bagşy we Namazbaý bagşy ýaly şägirtleri halka mynasyp hyzmat etdiler.



KULUM BAGŞY



Kulum bagşy 1938-nji ýylda Garagalpagystanyň Dörtgül etrabyndaky «Bezirgen» obasynda dogulýar. Şol ady agzalan obada 8 ýyllyk mekdebi tamamlaýar atasy öz döwrüniň sowatly adamsy bolupdyr.

Kulum bagşy ýaşlygyndan Illi aganyň (Ak telpek molla) elinde terbiýelenip, poeziá bolan höwesi artýar. Obada toý bolanda bagşylaryň aýdýan aýdymalaryny öwrenmäge onda tebigy ylham döreýär. Öz deň-duşlarynyň arasynda eşiden bagşylary bolup (meñzedip) aýdym aýdar eken. Aýdym-saza bolan höwesini bilen atasy ony şol döwrüň atly bagşylarynyň biri (Garagalpagystanyň Sarymaý obasyndaky) Mämmet bagşa (lakamy Kör bagşy) sägirt beripdir. Mämmet bagşynyň sägirdi bolup ençe wagtlap ýörüpdir. Mämmet bagşynyň dyn-gysyz aladasy netijesinde öz döwrüniň talantly, ukyplı, şirin owazly bagşsysy bolup ýetişyär.

Kulum bagşy Altybaý bagşydan hem aýdym saz sungatynyň syrlaryny öwrenipdir.

Kulum bagşynyň başga bagşylardan aýratynlygy uly toýlarda gije-gündiz aýdanda-da bir gezek aýdan aýdymyny başga gaytalamandyr. Ol aýdymy aýtdyk saýyn onuň owa-zynyň ýakymlylygy, ylhamynyň joşgunlylygy märekä gatna-şyjylary ussatlyk bilen özüne çeken ezber bagşy hasap-lanypdyr.

Ikinjiden beýleki bagşylar bilen deňeşdirende onlarça dessanlary ýatdan aýtmagy başarypdyr onuň söýüp aýdýan dessanlarynyň hataryna «Görogly», «Ýusup-Ahmet», «Asly-Kerem», «Şasenem-Garyp» ýaly dessanlary diýseň gzyzkly aýtmagy başarypdyr. Oňa sazandarlyk eden Aýtmät, Gylýç-durdy gyjakçylar bolupdyr.



RUZYMBEK BAGŞY



Ruzymbek bagşy Garagalpagystanyň Dörtgül etrabynyň «Akbaşly» obasynda türkmen maşgalasynда dünýä inýär. Kakasy Myrat bagşy Nowruz baýramy gününde dünýä inen-digi üçin, «Hemiše bahary ýatladyp dursun, durmuşy bahar ýaly şagalaňly, şadyýan bolsun» diýip, oňa Ruzymbek diýip at goýýar. Ruzymbek ýaşlykdan aýdym-saza höwesek oglan bolýar. Onuň kakasy Myrat, babasy Emin belli bagşylar bolupdyrlar. Ruzymbek ýaşlygynda kakasynyň hem baba-synyň aýdym-sazyna hüwdülenen ýaly bolýar. Heniz mekdebe okuwa barmanka, ol ata-enesinden rugsat alyp öýdäki türkmen dutaryny hem gyjagy çalmagy öwrenýär. Şol döwürde ähli Garagalpagystanda, tutuş Horezimde geçirilýän toýlary aýdym-saz dessan aýtmak bilen bezäp ýören Myrat bagşy ogly Ruzymbekde bagşyçylyk senedine bolan güýçli höwesi ir duýýar. Bir gün ol oglunu ýanyna çagyryp: «Oglum, bagşy sazanda diýeniň il adamy bolýar. Ol halkyň islän zadyny aýtmaly bolýar. Sen bagşy boljak bolsaň, aýdym sazy, dessany köpräk öwren. Özü-de öňki bagşylardan öwrenenleriň üýtgetmän aýtsaň, sen köp hormat gazaralaryň, ynama geçersiň. Bagşyçylygyň, aýdym-sazyň gadryny bil. Şeýtseň halk seni hormatlar, hor etmez» diýýär. O 1 18 ýaşyna baranda, ejesi Sapargül, onuň yzy bilen kakasy Myrat bagşy dünýäden ötyär. Yagşy adamlaryň aladasy bilen Ruzymbek Garagalpagystanyň Hojaili, Şapbaz, Goňrat şäherlerinde çagalar öýlerinde terbiýelenilýär, on ýyllyk bilim alýar.

1948-nji ýylda Ruzymbegiň durmuşynda aýratyn bir pursat bolýar. Ol on ýyllyk mekdebi tamamlap ýaş bagşy-aýdym-çylaryň, mekdep okuwçylarynyň Respublikan olimpiadasyna gatnaşyp, dutardyr gyjakda saz çalmakda, halk aýdymalaryny aýtmakda aýratyn tapawutlanyp baýrakly orny eýeleýär.

«Aýdym-sazyň, bagşyçylygyň özümde at-abraý getirjekdigine men şonda ymykly göz ýetirdim» diýip, Ruzymbek şondan soňra Daşkende gelip belli saz öwrenijiler Ybraýym Hemraýew, Sabyr Babaýew bilen duşandygy, olaryň maslahaty bilen ilki aýdym-saz öýünde, soňra Özbek döwlet konserwatoriýasynda okandygy, aýdym-saz ugrundan ýokary bilim alandygy barada gürrün berýär. Konserwatoriýada okan ýyllarynda Ruzymbek Myradow özbek klassyky Orta Aziá halklarynyň, rus we daşary ýurt halklarynyň aýdym-sazlary boýunça düýpli bilim alýar.

Konserwatoriýany üstünlikli tamamlan Ruzymbeki halypalary M.Karyýakybow adyndaky Özbek döwlet filarmoniýasynyň halk saz gurallary orkesterinde gyjakçy sazanda hökmünde işlemäge mynasyp görýärler. Belli özbek kompozitory Muhtar Aşrafy bolsa, Özbegistanyň telewideniye we radio gepleşilkler baradaky döwlet komitetiniň halk saz gurallary orkesterinde dirižorlyk etmegi hem oňa teklip edýär. Ruzymbek Myradow bu ähmiyetli işleriň hiç birinden daşda durmaýar.

Ussat sazanda, zehinli bagşy hökmünde Ruzymbegin ady Garagalpagystanda, Özbegistandyr Täjigistanda, Türkmenistanyň Daşoguz welaýatynda giňden tanalyp ugrayýar. Bagşy öz kakasy Myrat bagşynyň aýdýan dessanlaryndan başga-da özbek halk dessanlary «Alpamyş», «Gündogmyş» ýaly belli folklor eserlerini hem ýatdan öwrenýär. Ol «Şasenem-garyp», «Zöhre-Tahyr», «Saýatly-Hemra», «Nejep oglan» ýaly halk dessanlarynyň 20-sini ýatdan bilip ussatlyk bilen aýdýar. Ol özbek şahyry Etibar Ahunowa bilen dessan hem döredipdir. Türkmeniň beýik şahyry Magtymguly barada, şeýle hem öz durmuş ýoly hakda-da dessan döredip ýören eken.

Ruzymbek bagşy halkdan halk bagşylaryndan eşidip, öwrenen aýdym-sazlarynyň heňini aýdymdyr dessanlaryň sözünü ýoýman aýtmaga, gadymdan gelýän kada hökmünde berk üns berýär. Onuň özüniň halk mukamlary esasynda döreden türkmen hem özbek aýdymalarynda millilik halkylyk häsiýeti aýdyň duýulýar. Ol özbek aýdymalaryny aýdanynda, Kämiljan Ataniýazowyň, Babamyrat Hamdamow ýaly belent hem ýakymly owazly bagşy hökmünde, türkmen aýdymalaryny

aýdanynda bolsa Garagalpagystanda hem Daşoguz welaýatynda ýasaýan türkmen bagşylarynyň iň ökdesi hökmünde göz öňüne gelýär. Özuniň bereket tapan ajaýyp kesbi bilen özbek-türkmen dostlugyny pugtalandyryár.

Onuň 1963–1964-nji ýyllarda plastinka ýazdyran «Şasenem-Garyp» dessanyny diňe bir Orta Aziýada, Gazarystanda däl, eýsem Owganystan ýaly daşary ýurtlarda-da uly isleg bilen satyn alýarlar.

Oňa 1970-nji ýylda «Özbegistanyň at gazanan artisti», 1989-nji ýylda «Özbegistanyň halk artisti» diýen hormatly adyň berilmegi-de bagşynyň hyzmatynyň ykrar edilmegidir. Özbek halky bilen dogan ýaly bolup galan Ruzymbek özüniň dogduk mekanynyň guwanjydyr.



Soraglar we ýumuşlar:

1. *Orta Aziýa halklarynyň saz sungatyny kimler öwrenýär?*
2. *Orazmät ogly Altybayý bagşynyň sungaty barada nämeleri bilyärsiňiz?*
3. *Kulum bagşy haýsy dessanlary ýatdan aýdypdyr?*
4. *Bagşy sözüniň manysyny düşündiriň.*
5. *Ruzymbek bagşynyň ömür ýoluny gürrüň beriň.*





❖ VIII– X ASYRLARYŇ EDEBIÝATY ❖

Gadymy ösen döwletleriň möhüm söwda ýollarynyň biriniň ugrunda ýerleşen Özbegistanyň geografik ýagdaýy köp asyrlaryň dowamynda dürli medeniýetiň birleşmegine we olaryň hemme pudaklarynyň özara baglanyşykly bolmagyna şert döredipdir.

Biziň eramyzdan öňki VI we V asyrlarda bu töweregى arhemenidleriň imperiýasy özüne tabyn edipdir. Türkmenistanyň töwereginde ýaşaýan halklar bolsa, Ahamenid Eýrannyn medeni sferasyna-ojagyna çekilipdir. Emma bu deňi taýy bolmadyk döwlet iki yüz ýyldan soň tanymal serkerde Aleksandr Makedonskinin esgerleriniň örän güýcli zarbasy astynda dargapdyr. Netijede Orta Aziýa salym geçmäňkä, Aleksandryň imperiýasynyň Aziýa böleginde döredilen döwletiniň sostawyna girizilipdir. Bu döwlete slewkidler dinastiýasy baştutanlyk edipdir (Selewk-Aleksandryň goşun serkerdeleriniň biri. Ol şu dinastiýany esaslandyrypdyr).

Seylelik bilen Orta Aziýa ellin medeniýetiniň elementleri girizilipdir. Orta Aziýanyň bütin töwereginde selewkidleriň döwründe başında öz garaşsyz wazilewsleri (serkerdeleri) duran köp sanly kiçi döwletler emele gelipdir.

VII asyryň ortasyndan başlap, Orta Aziýa araplaryň basyp alyşlaryna sezawar edilipdir. Araplaryň ýaragly güýcileri Sasanid patyşasy Ýezdigerd III (651-nji ýylda dünyäden öten) yzarlap barýarkalar, 642-nji ýylda türki taýpalar bilen çaknyşypdyrlar. Türki esgerleriň howply güýji we deňi taýy bolmadyk batyrlygy hakda esasan hem türki ýaragly güýcileriniň araplara görkezen garşylygy hakda araplaryň taryhy hronikasynda köp sanly habarlara duş gelinýär. Arap serkerdesi Kuteýbi Sogdyny basyp almak üçin operasiýa geçirirende sogdulara kömegi türki taýpalar beripdirler. Türki taýpalar araplara şu hili garşylygy Ferganada, ondan ozal baryp 717-

nji ýylda welaýatyň hökümdary ýerli taýpanyň başlygy Sul («Sul»-çölün araplaşdyrylan formasy) bolanda Gürgende görkezipdirler.

Emma erkinligi söýyän Orta Aziýa taýpalary araplaryň basyp alyşlarynyň netijesinde emele gelen sütem bilen uzak wagtlap ylalaşmandyrlar. VIII asyryň 70-nji ýyllarynda araplara garşı Orta Aziýa halklarynyň güýcli gozgalaň bolupdyr. Bu gozgalaň on ýyla golaý dowam edipdir. Şondan iki yüz ýyl geçenden soň (X asyrda) parsy dilde ýazan taryhçy Nerşahy Mukannanyň ýolbaşçylygyndaky bu hereket diňe bir arap hökümdarlaryna güýcli howp salmak bilen çäklenmändir. O1 «Yslam doly ýok bolar, Mukannanyň dini hen ähli ýerde ýaýradylar» diýen howpyda döredipdir diýip ýazypdyr.

Fedallara we araplara garşı bu hereketlere oguz taýpalary yhlas bilen gatnaşypdyrlar. IX asyryň arap stilisti Al-Jahyz türki taýpalar hakda şeýle diýipdir: «Türkiler ary-da, aldamany-da, hiläni-de, ikiýüzligi-de bilmeýärler.»

Bir wagtyň özünde ähli musulman medeniýetiniň merkezinde Şöhrat gazanan Bagdat şäheri Arap Halyfatynyň paýtagty bolupdyr. Bu döwür (VIII we ondan sönüky asyrlar) arap medeniýetiniň taryhynda arap dilindäki ylmyň, edebiýatyň we sunqatyň gülläp ösen döwrüniň başlangyjy hasaplanypdyr.

Ýewropada dürli halklaryň arasyndan çykan alymlaryň we şahyrlaryň latyn dilini ullanyşlary ýaly bu taýpalaryň ylym we poetiki kursuny Bagdatda geçen medeniýetli topary hem öz ylmy we edebi döredijiliklerinde arap dilini öwrenipdirler.

Bu alymlaryň we edebiýatçylaryň arasyndan arap dilindäki nusgawy medeniýetiň şöhratyny galdyran Horezimli matematik we astronom Al-Horezimini swilizlenen Ýewropa nomer-lemegiň (numerasiyanyň) hindi sistemasyny beren meşhur filosof, Al-Farabyny (870–950), pars tebibи Ar-Razyny (864–925), Orta Aziýaly ajaýyp filosof, lukman we şahyr Ibn Sinany (Awisennany-980–1037), Bagdatly taryhçy Masudini, öz işlerinde türkmen taýpalarynyň dini düşünjeleri hakda hem maglumat beren Horezimli genial Al Birunyny (973–1048) we başgada köp alym şahyrlary ýatlama bolar.

Orta Aziýa türki taýpalaryndan gelip çykan Gündogaryň beýik filosofalarynyň biri Al-Farabynyň terjimehaly gyzykly.

Bu filosofyň doly ady-**Abu Nasr Muhemmet ibn Muhammet ibn Uzluk ibn Tarhan Al-Farabydyr**. Al-Faraby Otrar (Farab) welaýatyndaky Basuj şäherinde doglupdyr. Şol döwürde medeni merkez bolan bu şäherde hem ol başlangyç bilimi alypdyr. Şondan soň Al-Faraby taýpadaşlarynyň bir topary ýaly, öz bilimini ösdürmek, dowam etdirmek üçin ilki Damaska, soňra Bagdada barypdyr. Al-Faraby özüniň türki taýpadan bolandygyny hemiše nygtaýar elmydama öz taýpasynyň geýyän egin-eşiklerini geýipdir. Geljekki alym filosof Bagdatda şol döwrүň ylymlaryny: etikany, syýasaty, psihologiyany, logikany, grammaticany filosofiýany, sazyň we poetikanyň teoriýasyny nebsewürlük bilen öwrenipdir. Al-Faraby köp dili şol sanda grek dilini hem örän oňat bilipdir. Ol gadymy Grek filosofiýasynyň ilkinji nobatda hem Aristoteliň filosofiýasynyň iň gowy komentatory hökmünde tanalypdyr. Ol filosofik we teoretiki mazmundaky orginal eserleriň birnäçesiniň hem awtorydyr.

Al-Faraby öz işleriniň birinde ýiti sosial meseläni gozgapdyr, döwletiň gelip çykyşy hem-de tebigaty hakda pikirleri öne sürüpdir. Al-Farabyň etika, matematika, astranomiýa, medisina has meselelerine bagыşlalan işleri hem bar. Onuň saz hakdaky uly traktatynda şu sungatyň çylşrymly teoretiki meseleleri derňelýär.

Arap çeşmelerinde Al-Farabyň kompozitorlygy hakda hem gurrüň berilýär we onuň birnäçe saz guraly döredenligi aýdylýar.

Onuň beýik poeziýasy hakda aýdylanda bolsa, çeşmelerde ondan bölekler berilýär. Abu Ybrahym Ishak al-Farabyda türki taýpadan gelip çykypdyr. Ol hem Otrar (Farab) welaýatynda doglupdyr. Abu Ybrahym Ishak al-Faraby ajaýyp filolog bolupdyr we arap filologiýasynyň meseleleri boýunça eserler ýazyp galdyrypdyr.

Orta Aziýaly ýene bir turki alym hakda arap çeşmelerinde aýdylýar. **Bu Abu Nasyr Ysmaýyl bin Hammat al-Jöwheridir**. Ol filolog al-Farabyň okuwçysy we ýegeni eken, özem filologiýa hem-de musliman kanunyny öwreniş ylmy boýunça köp sanly traktatyň awtory bolupdyr.





ABU ALY IBN SINA (980 – 1037)



RUBAGYLAR WE BENTLER

Älemiň seýrine goýdum men gadam,
Garşymda äşgäre boldy her ne bar.
Haýratymda golum tutan sakaldan,
Başga hiç bir nerse bolmady aşgär.

* * *

Terk kyl bar närsäni, jan barçadan agla turur,
Jan kemealy ylymdandyr, ylymdandyr solu-sag,
Jan eger bir çüýşe bolsa, ylym onda şamçyrag,
Hikmeti ynsanyň, bilgin,

ol çyragda misli ýag,
Ol eger röwşen ýanar, sen hen salamat, hem dirig,
Ol çyrag sönse,
seniň hem ölgeniň dälmi bu çag.

* * *

Belent maksatlarga etmek erur meýlim meniň,
Mertebeler pesligine razy däl men hiç haçan,
Ýa ýeter men maksatlaryň çür başyna ahyry,
Ýa bu ýolda şum ajaldan rahat tapar şirin jan.

* * *

Äleme garalyk ýaýratmak istäp,
Örüm saçlaryny ýaýyp idi ýar,
Emma iki jemaly nurlanyp gidip,
Maksadyna ýetmän galdy ol naçar.

* * *

Atalyk hikmeti nämedir, bilseň,
Bar-ýogun perzende bermek biminnet.
Leýik atadan öýke kylmasyn perzent,
Zamana inderse başyna külpet.

* * *

Meni kapyr etmek imesdir asan,
Hemmeden gaýmrak mendäki iman,
Ýüz ýylda bir geler meň ýaly ynsan,
Diýmek,
bu dünýäde ýok bir musulman.

* * *

Eý kuýaş, ýok sen dek älemde seýran,
Maňa hem ýol görkez, ýolagçy-haýran,
Muhabbet ýolunda, gördüñmi bu gün,
Ýuzi gerdsiz, dili dertsiz bir ynsan,

* * *

Özün dana saýyan bir oýnam nadan,
Eşek tebigatyn kylar nemeýan,
Bular söhbetinde sen hem eşek bol,
Ýogsa kapyr diýip kylarlar yglan.

* * *

Käşkeki bilsem men, men niçik ynsan,
Älemde ne yzlap munça sergerdan,
Gerekligim bolsa, ýaşasam hendar.
Bolmasa,
bu gözden ýaş döksem, nalan.

* * *

Dostum duşmanyma bolupdyr myhman,
Indi oturmaz men oň bilen zaman,
Pähim kyl, şekerden záherli bolsa,
Peşeden gaç, gonan jaýy ger ýylan.

* * *

Ýagşydyr gitmezden üşbü jahandan,
Aklyň halas bolsa, her pušeýmandan.
Erte goldan gelip, kylmakdan ejiz –
Galarsyň, peýdalan,
bu gün imkandan.

* * *

Ötüp gitdi ýaşlyk – ömrüm bahary,
Ömür sermaýasy – bilim mydary.
Saçlarym ap-akdyr umyt kükregi,
Ak süýt bermez,
guýar gap-gara däri.

* * *

Yşk badasyn jama dolduran günde,
Yşk ähli uýkusyn ýitiren tünde,
Bu Aly janyна Aly mährini
Süýt şeker dek garyp erdiler şonda.

* * *

Hiç bir gep galmadý mälim bolmagan,
Juda az syr galdy tälim bolmagan,
Bilimim hakynda çuňňur oýlasam
Bildim ki hiç nerse mälim bolmagan.

* * *

Eý gudrat eýesi, bikyýas gudrat,
Bizi gorkuzarsen, salyp sen haýbat.
Biler senmi bizde ýokdur ygtyýar,
Ejiz biz mähriňe mätäç bitakat.

* * *

Tenimiz ataşdyr, janymyzdyr gan,
Neçün onuň jaýy mysaly zyndan?
Neçün dökülip dur ol juda asan,
Neçün arzan boldy, bu jahanda jan.

* * *

Bäş agza-göz, gulak, til, burun, barmak,
Bolsa kişi teni kämilu-parlak.
Höwes-hyýal, pikir hem wehm ile akył,
Bular işi – içden buýruk ibermek.

* * *

Bir hünärim görüp, on günähim, geç,
Hassa men, ýandyrar gögi ahym, geç,
Pena ataşyndan bir ýşyk ýakyp,
Garaňky eýleme güneş, mahym, geç.



Soraglar we ýumuşlar:

1. *VIII–X asyrlarda Ørtz Aziýa halklary nähili wakalary başdan geçiripdir?*
2. *VIII–X asyrlarda halkyň medeni durmuşy nähili bolupdyr?*
3. *Şol döwürdäki ylym we edebiyat barada gürrüň beriň.*
4. *Ibn-Sinanyň rubaglaryny we bentlerini labyzly okaň we ýatdan öwreniň.*





XI – XII ASYRLARYŇ EDEBIÝATY

XI asyr Orta Aziýada we ýakyn gündogarda türki taýpalaryň dinastiýasynyň agalyk sürmegin bilen şohratlanýar. Türk aristokratiýa golastyndaky halklaryň gelip çykyşy boýunça Eýrandan bolan halklaryň medeniýetini örän tiz kabul edipdir. Ägirt uly döwlet apparatyny dolandyrmak üçin ýerli medeni güýçler çekilipdir we farsy dil döwlet dili, soňra uly köşk edebiýatynyň dili bolupdyr. Köşk taryhçylary taryhy eserlerini, şahyr bolsa, çeper eserlerini diňe parsy dilde ýazypdyrlar.


Y.E. Bertels şeýle ýazýar: «Türki taýpalar yslamy kabul etmek bilen, özleriniň musliman dinine çenli bolan geçmişinden aýrylyşypdyrlar; olar täze diniň söweşeň garaýjylary we täze medeniýetiň esasy gatnaşyjylary bolupdyrlar.» Täze medeniýeti döretmegine işeňňirlik bilen gatnaşan türki halklar garahanidleriň hökümdarlyk eden döwründe, soňra seljuklaryň döwletinde açık yzarlanypdyr.

Emma aşak gatlagyň arasynda türki dil beýleki diller bilen örän bäsleşipdir. Bu döwrün türki dildäki ýazuw ýadygärliklerinden örän ujypsyz bölegi biziň günlerimize ýetip gelipdir. Hatda seljuklaryň parsy dildäki medeniýetiniň taraplarы bolan bir welaýatynda, hususan hem Horezmde türkileşdirmegiň güýcli prossesiniň netijesinde, Eýran gepleşigi öz ýerini türki-oguz gepleşigine beripdir. «Özleriniň köp sanlylygy arkaly türki taýpalar öz dilini sogdy ilatynyň arasynda hem saklapdyrlar we ýaýradypdyrlar. Bu prossesi gadymy Orta Aziýanyň Şaş (häzirki Daşkent) we Fergana ýaly medeniýetli welaýatlarynda hem görmek bolýar» diýip, W.W. Bartold ýazypdyr.





ABULKASYM MAHMYT AZ-ZAMAHŞARY (1075 – 1144)



X asyryň aýaklarynda Horezm iki bölekden – derýanyň sag tarapynda merkezi şäheri Kät hasaplanan, çep tarapynda bolsa merkezi Ürgenç hasaplanýan ikinji bölekden durupdyr.

Ürgençde, Orta Aziýada we umuman Gündogaryň birnäçe belli alymlary, şahyrlary, akyldarlar toplanýar. Olardan Abu-Aly Ibn Sina, Abu-Reýhan al-Biruny ýaly dünýä belli alymlar ýaşapdyr.

Abulkasym Mahmyt az-Zamahşary Zamahşar şäherinde 1075-nji ýylyň 19-njy martynda Omar Ibn Ahmedin maşgalasynda geljekki dünýä meşhur alym dünýä inýär.

Onuň kakasy Omar Ibn Ahmet hem öz döwrüniň hatlysowatly adamlaryndan biri bolupdyr. Yaşajyk Mahmyt ilki sowady kakasyndan öwrenip, soňra Buharada okamagy ýüregine düwýär. Emma barýarka ýolda düýeden ýkylyp aýagyny döwdürýär. Añzak sowukda aýagy azarlap barha erbetleşenden soň ony kesip aýyrmaly bolýarlar. Şunlukda ol ýaş wagtyndan agsak bolup galýar. Emma bu ýagdaý onuň ylym almak islegine böwet bolup bilmeýär. Mahmyt Buharada okamak arzuwyna erjellik bilen ýetýär. Buharada oňa Abu Mansur Nasr Horysy, Abul Hatdab Ibn Abulbatyr ýaly mugalıymalar sapak berýärler. Ol (1097–1127) Horezime gelýär, ylmy işler bilen meşgullanýar. Onuň birnäçe «Şöze ussatlyk esaslary», «Iň gowy sözlükler», «Pähimli sözler», «Öwütnesihatlaryň altın monjuklary» ylmy eserleri bar.

Mahmyt Zamahşary 1144-nji ýylda Horezimde aradan çykýar we Ürgençde jaýlanýar.





MAHMYT KAŞGARY



Mahmyt Kaşgary Kaşgarda eneden bolýar. Onuň özümiň ýazmagyna görä, atasy barsaganly (gadymy oguz-türki şäherleriniň biri bolup, ol Afrasiýabyň oglы Barsaganyň ady bilen baglydyr) bolup, ömrüniň köpüsini türki halklaryň gadymy mesgeni bolan Yssyk kölün etraplarynda geçiripdir.

Garahanidler neslinden bolan Kaşgary başlangyç bilimi öz obalarynda alýar. Şondan soň ol Mowerannahr, Horezm, Fergana, Buhara, Eýran ýaly ýerlere syáhat edýär. Ýetginjek ýyllaryndan başlan, türki taýpalara degişli meteriallary toplamak bilen meşgullanýar. Ençeme wagtlap Bagdatda bolup, arap dilini oňat öwrenýär. Şondan soň ol «Türki dilleriň sintaksisiniň göwherleriniň kitabı» 1072–1074-nji ýpparda bolsa «Diwany-lugat et-türk» («Türki dilleriň diwany») diýen eserini ýazýar.

Balasagunly Ýusup Has Hajybyň «Kutadgy bilig» diýen eserinden 5 yyl soň ýazylan «Diwany-lugat et-türk»eseri filologiýa ylmynda uly ähmiýete eýe ýadygärlikleriň biridir. Mahmyt Kaşgary diňe bir folklorist ýa dilçi ýa edebiýatçy däldir, ol umuman, türkolog hem dialektologdyr. Onuň bu sözlüğü taryhçylar, etnogaflar, geograflar üçin hem uly ähmiýete eýedir.

Mahmyt Kaşgary bu sözlükdeki türki sözlerde arap dilinde düşündiriş beripdir. İş başdan-aýak arap elipbisinde bolup, sözler elipbiý tertibi boýunça däl-de harp sany, sözün harpynyň başdan-aýakda gelişine garap bölünipdir.

Mahmyt Kaşgarynyň sözlüğü 1928-nji ýylde Leýpsigde N.Brokkelman tarapyndan nemes dilinde, Ankarada, Konsstantinopolda hem dürlü awtorlar tarapyndan türk dilinde çap edilipdir. Özbek alymy, professor Salyh Mutallybow tara-

pyndan özbek diline-de terjime edilipdir. Türkmen alymy S. Ahally «Mahmyt Kaşgarynyň sözlüğü we türkmen dili» atly ýörite iş ýazypdyr.

Kaşgary oba-oba aýlanyp, türki halklaryň hemmesiniň diýen ýaly halk döredijiligi ýygnapdyr. Onuň özi hem: «Olaryň şäherlerini el ýazlag-gyşlag ýerlerini boýdan-baş gezdim, türki, türkmen, oguz, çigil, ýagma, gyrgyz ýaly taýpalaryň sözlerini toplap, anyklap, öwrenip, olaryň dillerinden peýdalandyrm» diýip ýazypdyr.

Kaşgarynyň ol eserinde 300-e golaý nakyla, 300-e golaý şygra-dörtlemä gabat gelýärис.

«Adam soraşa-soraşa haýwan ysgaşa-ysgaşa», «Meslik näme diýdirmez, açlyk näme iýdirmez» ýaly nakyllar Mahmyt Kaşgarynyň döwründe hem şol durşuna diýen ula-nylypdyr. Şol nakyllardaky gahrymançylyk, agzybirlik, zähmetsöýerlik, huşgärlilik ýaly meseleler häzirki döwürde hem aktualdyr.

Mahmyt Kaşgarynyň toplan şygyrlary, esasan, awçylyk, daýhançylyk bilen baglanyşyklydyr. Bulardan başga-da gahrymançylyga, peýzaja, däp-dessura degişli eserler, ýşkiliriki, durmuşy şygyrlar hem bar. Bular «Diwany-lugat et-türk» eserine girizilipdir. Olary okap, Mahmyt Kaşgarydan öň hem türki şahyrlar ýaşapdylar, ýöne çarwa halklarynyň şol şahyrlarynyň eserleri tutuşlygyna gelip ýetmändir diýen pikiri aýtmak mümkün.

Mahmyt Kaşgarynyň toplan goşgulary arkaly şol wagtky türki halklaryň ekerançylyk, esasan hem, awçylyk bilen meşgullanandygyny aňýarys.

Oňa beýik alymyň sözlüğindäki:

Ýigitlerik işlatu,
Ýygaj iýmiş yrgatu,
Kulan, keýik awalatu,
Bezrem kylyb ewnelim.

Şägry berib kuşlatu,
Taýgan izib tyşlatu,
Tilki, toňuz taşlatu,
Erdem bile oglelim.

(Mahmyt Kaşgary öz.d.t.III. 328 sah)

ýaly bentleri mysal getirmek bolar.

Türkmenistanyň töwereginde ýaşan massagetler, dahlar, oguz türkmenleri we gadymy ýerli halklar «baryp 6–7 müň

ýyl mundan ozal geçildi we işleri, ondan soň bolsa dowarlary, doňuzlary, sygyrlary, gylýallary we düyeleri ekdi edipdirler. Örän gadym eýýamda Gündogarda doňuzlar haram mal diýip hasap edilmeýärdi» (A.Roslýakow. Türkmen halkynyň gelip çykyşy. Aşgabat 1962, 6 sah.)

Mahmyt Kaşgarynyň «Tilki, doňzy daşlap tutalyň» diýen setirleri şol döwürden habar berýän bolaýmagam mümkün. «Diwany-lugat et-türk» eserinde duş gelýän:

Itim tutub kuzy saldy,
Anyň tüsün kyra ýoldy,
Başyn alyp, kuzy saldy,
Bogaz alyp, tügel bogdy

(M.K.özbekçe terjime t II. Sah 32)

Keja turup, ýörir erdim,
Kara, kyzyl böri gördüm,
Katyk ýáýny kura kördüm,
Kaýa körüp baky agdy –

(M.K.özbekçe terjime t III. Sah 328)

ýaly bentler türki halklaryň, şol sanda türkmenleriň mal-garaný mör-möjeklerden gorap, ölüm-ýitimsiz saklamak üçin nähili müşakgatly günleri başdan geçirerekleri barada gürrün berýär.

Kaşgarynyň toplan şygyrlary dürli temany öz içine alýar. Olaryň kä birinde az sözlemeklik, köp zähmet çekmeklik, gaýgyçyl bolmazlyk hakynda pikir ýoredilýär. («Diwany-lugat et-türk» Ankara 1939-njy ýyl 420, 467 sah) şeýle asyllý pi-kirler türkmen nusgawy şahyrlarynyň eserlerinde özboluşly dowam etdiripdir. Diwandaky:

Bardy eren konak körüp, kutka sakar,
Kaldy ýazuw, oýun körüb, uýny ýykar.

(Ýigit bardyr myhman gelse, özüne bagt hasaplar.

Erbet adamlar gara görünse, myhman gelmesin diýip, öýüni ýykyp goýär) – diýen myhmanparazlyk baradaky mesnewini mysal alyp göreliň.

Myhmanparazlyk türkmen halkynyň hem häsiýetli aýratyňlyklaryň biridir.

Bu edepli, adamkärçilikli däp-dessur türkmen nusgawy şahyrlarynyň şygylarynda uly orun eýeleýär.

Beýik akyldar Magtymguly:

Mert çykar myhmana güler yüz bilen,
Namart özün gizläp myhman ýoluksa –

diýen setirlerini ýadygär galdyrypdyr.

M. Kaşgarynyň ýygnan goşgulary ideýa-mazmun taýdan däl, forma tarapyndan hem türkmen şahyrlarynyň eserlerine örän ýakyndyr.

Orta asyryň lingiwist, folklorist, dialektolog alymy M. Kaşgarynyň «Diwany-lugat et-türk» sözlüğü ylmy hazyna bolup, geljekde-de alymlaryň ünsüni özüne çeker. Bu esere diňe bir halkyňki diýmek bolmaz. Ol özbek, gazak, gyrgyz, uýgur we başgada türki halklar bilen bilelikde türkmen halkynyň hem bahasyna ýetip bolmajak edebi ýadygärligidir.



Soraglar we ýumuş:

1. *Abulkasym Mahmyt az-Zamahşarynyň haýsy eserleri bize miras galypdyr?*
2. *Türki dilleriň gelip çykyşynyň birdigine siz nähili düşünýärsiňiz?*
3. *Mahmyt Kaşgarynyň «Diwany-lugat et-türk» eseriniň türki dilleri öwrenmekdäki ähmiýeti barada aýdyň.*
4. *«Diwany-lugat et-türk» eseriniň dili çeperçiligi nähili bolupdyr.*





XIII – XIV ASYRLARYŇ EDEBIÝATY

Bu asyrlarda ýaşan, döredijilik eden söz ussatlarynyň eserlerine salgylansak, edebiýatda esasy diliň pars dili bolandygyny görýäris. Döwlet ýazuw işleriniň hemmesiniň diýen ýaly parsy dilde alnyp barlandygy görnüp dur. Bu ýagdaý şol döwrüň edebiýatyna da hem güýçli täsir edipdir.

XII–XIV asyr edebiýatda görkezlişine görä Orta Aziýa halklarynyň üstünde köp tupanlaryň turandygyny görýäris.

Bu ýagdaýy Mahmyt Pälwanyň döredijiliginde has aýdyň görünýär. Mahmyt Hywa tutuş Horezm halklarynyň ykdysady egsikligine ýanýar, jemgyýetde belli bir tertibiň ýokdugyny, günüň diňe güýçlüleriniňkidigini, durmuşdan gonenýän diňe köşk emeldarlarydygyny gazap bilen aýdyp geçýär. Mahmyt ozaly bilen şol döwürde adyl hökümdarlaryň ýoklugyndan käýinýär. Ol şol bir wagtda jomartlygyň we sabyrlylygyň zerurlygyny hem belleýär.

MUHAMMET HOREZMI



XIV asyr türkmen edebiýatynyň görnükli wekilleriniň biri Muhammet Horezmidir. Şahyryň durmuşy we döredijiligi doğrusynda maglumat öräň az. Onuň doglan hem-de aradan çykan ýyllary belli däl. Yöne onuň Syrderýa ýakasynda ýaşanlygyny, şol ýerde özünüň «Muhabbetnamesyn» döredenligini aýtmaga esas bar:

«Muhabbetnama» sözün munda aýtdym,
Kamugyn Sur ýakasynda bitdim».

Şahyr öz eserini haçan ýazyp guitarandygyny şeýle habar berýär:

«Bu defter kim bolupdyr Müsür kandu,
Yeti yüz elli tört içre tükendi»

(754-nijri hijri sene milada öwrülende, 1353-nji ýyla gabat gelyär).

Bu eser şahyryň döwürdeşi Muhammethoja begiň haýyşy boýunça söýgi temasynda ýazylypdyr.

Şahyr poemany ilki on namada tamamlamakçy eken ýöne soň ony on bir nama ýetiripdir:

«Burun on diýdim, on bir boldy».

Bu poemanyň käbir namalary pars dilinde ýazylypdyr.

Horezminiň poemasynyň iki nusgasýy bar. Onuň biri arapça, beýlekisi uýgur grafikasynda ýazylypdyr.

Horezminiň ýaşlyk döwri Horezmde geçipdir. Emma ol syýahat etmäge höwesli bolany üçin, Günbatar Aziýa sebitine – Şama tarap hereket edipdir. Biz muny poemanyň ahyrynda yerleşdirilen pars dilindäki ýazylan hekaýadan aýdyň görýäris:

«Men baş Şäma tarap ugran ýylymda,
Köp ýollary aşdym paýy-pyýada,
Biri suwum berdi, birisi hem nan,
Gözeller zülpí dek gaýyk perişan
Töwekgellik edip deryádan aşdym,
Rum mülküni boýdan-başa men geçdim».

Türkmen dessanlarynyň ideýa-mazmunyna, çeperçilik derejesiniň kämilleşmegine Horezminiň şu poemasynyň-da belli derejede täsir edendigi şeksizdir.





■ PÄLWAN MAHMYT HOREZMI ■



Pälwan Mahmydyň ata-babalarynyň mekany Ürgenç (hazırkı Köneürgenç) bolup, olar şol ýerde hem ýaşapdyrlar. Bar bolan maglumatlara görä şahyryň kakasy Ürgençden Hywa göçüp gelýär.

Şahyra «pälwan» diýilmeginiň sebabi onuň ýaşlykdan göreşmäge üns berendigi, göreşin dürli tärlerini bir kemsiz öwrenendigi bilen düşündirilýär. Mahmyt Horezm ülkesindäki pälwanlary ýeňip, uly şöhrat gazarandan soň, Eýrana, Hindistana barýar, şol ýurtlaryň pälwanlaryndan hem üstün çykyp, öz watanyna öwrülip gaýdýar.

Şahyr güzeranyny dolandyrmak üçin, pälwançylygyň daşyndan telpek, possun tikmek bilen hem meşgullanypdyr. Şonuň bilen birlikde, ol şahyrçylykda hem özünü tanadýar.

«Çagyrmadygyň saçagynyň başyna barma,
Gadryň gaçar, eger iýšeň nanyny,
Ýagşydyr suw bilen bölek gaty nan –
Kişiň gowrup beren müň toklusyndan»

Aga, sen näme üçin bu dünýäden bihabar,
Gije-gündiz sim-zer diýip hars urýarsyň,
Saňa bar ýetjek zat diňe kependir,
Onam ýa äkidersiň ýa-da äkitmersiň.

Akyldarlar bolar-bolmazyň yzynda gezmez,
Zer bahylyň bahylçylygy bilen gymmatdan düşmez.
Namart bir itdir, mert uly derýa,
Derýa it agzy degdi diýip haram bolmaz.

Oňa ajal elinden sypmak üçin derman ýok,
Onuň sha-geda üçin hökmi-permany birdir,

Ýüz ýyl ýaşasaňam ölüm geler,
Eger yüz mülk alsaňam, ahyry hiç.

Mahmyt Pälwan ençeme gymmatly rubagylaryny bize miras galdyrypdyr. Ol 1326-njy ýylda Hywada aradan çykyp şol ýerde jaylanýar.



Sorag we ýumuş:

1. XIII–XIV asyr edebiýaty barada nämeleri öwrendiňiz?
2. Şol döwürlerde ýaşan şahyrlaryň goşgularyndan düsündirişli okaň.

AHMET BURHANEDDIN SIWASLY



Ahmet Burhaneddin Siwasly 745-nji ýylyň (1345) remezan aýynyň 3-nji günü Kaýsaryáda dogulandan soň, basym enesi dünýäden ötyär. Atasy Şamseddin Muhammet ogluny terbiyelemek üçin köp alada edipdir. Burhaneddin 14 ýaşaýança atasynyň elinde okap, terbiye alýar. Ol baş ýaşynda okap başlap, on iki ýaşynda türki, parsy, arap, dillerini kemsiz öwrenýär. Dil bilimini, filosofiyany-da özlesdirýär.

On dört ýaşynda Müsüre gidip, ol ýerde metrika, stilistika, astronomiya, matematika, geometriya, medisina, ýuridika degişli derslere gatnaşyp, ymykly ylym alypdyr.

Burhaneddin Müsürde we Siriýada (Şamda) birnäçe gezek bolandygyny öz eserinde hem görkezýär:

Görmedi gözüm haly gibi düňäde şama,
Gördüm Müsüri bunja-u wardym niçe Şama.

Ol arap we pars edebiýatynyň nusgawylarynyň eserelerini oňat öwrenipdir. Bir ýyl Halapda okapdyr, Kaýsaryáda dolanyp gelipdir. 766-njy (1364) ýylda, 20 ýaşyndaka, Ertene (1352-nji ýylda ölen) neslinden bolan Gyýaseddin Muhammet tarapyndan atasynyň ýerine Kaýsary kazysy edilip bellenýär.

Burhaneddin meşhur mugallym hökmünde hem tanalyp-dyr. Ondan ders almaga dört töwerekden okuwçylar gelipdir. Emma ol bu işleriň daşyndan, harby işi öwrenmeklige hem köp üns beripdir, dürlü kysymly ýaraglaryny işletmegiň ussady bolupdyr.

Burhaneddin Kaýsaryýada kazy bolup işlände, emir Gyýaseddin Muhammediň ynamyna ykjam giripdir. Emir ony özünüň iň ýakyn adamsy hasaplandyr. Hatda Burhaneddine öz gyzyny beripdir.

Burhaneddin 782-nji (1380) Siwasda soltanlyga geçýär. Ol goňşy welaýatlary hem öz häkimligine tabyn edip, ençeme ýyllap soltanlyk edýär. Burhaneddin alymlykdan hem-de şahyrylkadan daşary öz ýurduny goramak üçin ata çykyp, söweşlere gatnaşypdyr. Ahyryda özünüň ozalky ýakyn dosty, türkmenleriň akgoyunly dinastiýasyny esaslandyran Osman Garaylıluk tarapyndan öldürilýär.

Bar bolan maglumatlary deňeşdirip, käbir faktlary göz öňüne tutup, Ahmet Burhaneddin 800-nji hijride, ýagny 1398-nji ýylda öldürilendigini bellemek mümkün.

Ahmet Burhaneddin Siwasly türki dilden başga arap we parsy dillerini gowy bilenligi üçin, ol bu dillerde ylmy işler bilen birlikde, şygırlar hem ýazypdyr.

Şahyryň diwananyň Britan muzeýindäki golýazmasy esa-synda 1922-nji ýylda onuň şygırlary kitap görnüşinde «Diwany-kazy Burhaneddin» ady bilen Dersagadetde neşir edilýär. Bu neşir doly däl. Onda şahyryň eserlerinden birnäçe nusgalar yerleşdirilipdir.

Türk alymlary Burhaneddiniň diwanyny tutuşlygyna neşir etmek üçin çynlakaý meşgullanyp başlaýarlar. Türk Dil Kurumy 1934-nji ýylda Magaryf Wekilligine yüzlenip, Burhaneddiniň Britan muzeýinde saklanýan diwanynyň tutuşlygyna foto-nusgasyny aldyrmagy haýış edýär. Diwanyň foto-nusgası aldyrylandan soň, diwan typky basym-faksimile görnüşinde 1943-nji ýylda Stambulda neşir edilýär. Bu neşir şahyryň şygırlarynyň hemmesini öz içine alýar. Onda 1500 töweregى gazal, 20 bent rubagy, 119 bent tuýug yerleşdirilipdir. Şahyr hakda we ýene onuň diwanynyň neşire taýýarlanylý barada gysgajyk sözbaşy (öňsöz) berlipdir. Şol sözbaşyda şahyryň şygırlarynyň türk alymy Dehri Dilçin

tarapyndan türk ýazgysyna geçirilip başlanandygy habar berilýär. Şeýlelikde, diwanyň türk elipbiýinde düşündirişli sözlük bilen hem neşir ediljekdigi aýdylýär.

Ahmet Burhaneddin Siwaslynyň ömür taryhyna we edebi mirasyna göz gezdireniňde, şahyryň gylyç we galamy ussatlyk bilen işledendigi belli bolýär. Onuň döredijiligi, esasan, iki ugra syrygýar, ýagny şahyryň döredijilik mirasy durmuş we söýgi temasyndan hem-de gahrymançylyk, söweşeňlik motiwlerinden ugur alýar.

Burhaneddin Siwasly özüniň nepis lirikasyny döredende, esasan, gazal, rubagy we tuýug formalaryna ýüzlenipdir. Ol şygyrlarynyň aglabasyny gazal formasynda ýazypdyr. Şanyryň, takmynan, 16 303 şygyr setirleriniň 15746 tòweregi gazallara degişlidir.

Gazal arap parsy dildäki edebiýatda, şeýle-de Orta Aziáya we Kiçi Aziáya nusgawyy poeziýasynda irki asyrlardan bäreň giň suratda işlenip gelnipdir.

A. Mirzoýewiň kesgitlemegine görä, X asyrda gazal partäjik edebiýatynda poeziýanyň aýratyn janry görnüşinde kemala gelip ýetişmändir. Kesgitli poetik şekile eýe bolup bilmedik we söýgi, gaýgy, närazylyk duýgularyny aňladýan gazallar ýaly şygyrlar şol döwürde kasydanyň nasibinde de ulanylapydylar. Gazalyň manysy nasibiňkiden giň bolupdyr. Gazalyň ilkinji alamatlary, aýratynlyklary X asyrda ýuze çykyp başlapdyr. Bu döwürde Rudekiniň we onuň zamanداşlarynyň hyzmatyny bilen gazal formasynyň kämilleşmegine tarap ilkinji ädimler ädilipdir.

Gazalyň ösdürilmegine XII–XIII asyr şahyry **Sagdy Şırgazynyň** (1184–1291) hyzmaty uludyr. Ol gazalyň ölçegini saýlap almakda, okgunly hem şirin dil bilen pikiri aýdyň beýan etmekde, döwrüniň ruhy dünýäsini açyp görkezmekde ussatlyk görkezipdir.

XIV asyryň birinji ýarymynda **Emir Husrow Dehlewi, Ha-ju Kirmany** ýaly ussatlar gazalyň şekil we mazmun taýdan kämilleşmegine uly goşant goşupdyrlar. XIV asyryň ikinji ýarymynda gazal beýik lirik Hafız Shirazynyň döredijiligidéne özüniň iň belent derejesine baryp ýetýär. Hafızıň döredijiligidéne gazal poeziýanyň fahry hökmünde özünü görkezip bilipdir.

Burhaneddin ýurt, aladasyndan daşary nard, küst oýunlary bilen hem köp gzygypdyr. Bular hakda öz şygyrlarynda köp ýatlaýar:

Baglady, şag-a, yşkyň könlümge ýüz şeşder,
Tutam ki, gele şeşder, çäre ne bu ner derdime.

Bu bentdäki «Şeşder» nard oýnunda bir göçüm-kombinasiýadır, ýagny nardyň alty öýüni çöpler bilen doldurup garşydaşyň göcerini baglamakdyr. Şahyr söygülisiniň ýsyndá düşen çýkkynsyz ýagdaýyny şeşder göçümi bilen baglanyşdýrýar onuň:

Sa ýoluna saldym atymy mat oýnaban,
Uran ruhyny ruhuna ne pikir ede pilden –

diýen setirlerde şahyr diňe küst we onuň çöpleri hakynda aýdylmaýar. Mundaky pikirler Burhaneddiniň başyndan geçen ganly çaknyşmalar, uruşlar bilen, onuň söweşjeň häsiyetleti bilen baglanyşklydyr. «Gerek» redifi bilen gelýän bir gazalynda hut mertlik-gahrymançylyk temasyna ýuzlenipdir. Şahyr gazalyny şeýle başlaýar:

Bu könlüm deňizi daşa gerek,
Duşman ura başyny daşa gerek.

Bu setrlerde şahyr gazaba çykanda, duşmanyny derbidagyn etjekdigini hyjuw bilen aýdýar. Burhaneddin bu gazalyň ahyrynda «Dek-gezen – dok gezer» diýen nakyldan ugur alyp, güýje baýrynmazlygy ündeýär, degmedigiň üstüne sürünmeli däldigini düşündiryär. Ol «Kim güýjüne baýrynsa, öküz bolup, şahyny bulaýlasa, özi ortalykda läş bolar» diýip ýatladýar:

Kim dilär ise gäwleýe şahyn,
Göwdesi ortalykda läše gerek.

Şahyryň bu setirleri «Ýakma – bişersiň, gazma – düşersiň» diýen halk nakylyny ýa-da salýar.

Burhaneddiniň köp eserleriniň manysyna birbada düşünmek kyn. Çünkü ol setirleriň aňyrsynda haýsydyr bir taryhy wakalar, gadymy legendalar, rowaýatlar, halk gürrüňleri ýatyr.

Bu zatlara düşünmekligi çylşyrymlaşdyrýan ýagdaýyň biri hem şahyryň mifik obrazlary, taryhy şahslary, gadymy geografik atlary pikiri güýçlendirijí serişdeler hökmünde köp peýdalanmagydyr.

RABGUZY. «KYSASYL-ENBIÝA»



Iň gadymy ýadygärlikleriň biri «Kysasyl-enbiýa» («Pygam-berler kyssasy») eseridir.

«Kysasyl-enbiýa» eserini Rabguzy-Nasretdin Burhanetdin oglý ýazypdyr.

Rabguzy XIII asyryň ahyrlarynda XIV asyryň başlarynda ýaşap geçipdir. Ol Horezmiň rabaty oguz (rabogyz-oguzlarynyň düşelgesi) diýlen ýerinde eneden doglupdyr. Şol ýeriň ady bilen baglanyşykly onuň ady Rabguzy bolup galypdyr.

Rabguzynyň bize galdyran edibi mirasy türki dilde ýazylan «Kysasaý Rabguzy», soňabaka-enbiýa» atlandyrylan eserdir.

«Kysasyl-enbiýa» 1309–1310 njy ýyllarda poeziá bilen proza gatyrylyp ýazylypdyr.

Rabguzynyň bu eseri 72 hekaýatdan ybarat. Onda, esasan, diniň kada-kanunlary, olary berjaý etmek bagyz edilýär.

«Kysasyl-enbiýanyň» köp hekaýatlary magaryf, terbiýecilik häsiýetli dünýewi öwüt-nesihatlardyr.

Rabguzy, onuň «Kysasyl-enbiýa» eseri Gündogaryň orta asyrlar türki edebiýatynda prozanyň ösüşinde belli yz gal-dyrylpdyr.

Owwalky kyssa Benijan wakasydyr

Benijan barada Magtymguly özünüň «Ýerbe-ýer geçdi» diýen goşgusunda şeýle diýipdir:

«Elli müň ýyl döwran süren Benijan.
Dünýäde galmadý ýerbe-ýer geçdi.
Ýüz ýigrimi garym perzent göteren
Adam howa bilen serbeser geçdi.

Köpleri geçirmiş bu köne jahan,
Ahyry ynsandyr, öni Benijan,
Magtymguly aydar galmarys egsan
Yüz ýigrimi dört müň pygamber geçdi

...Bu andagdyr hezreti hak subhane we talaga, janlarny ulug otdan ýaratdy. Ol otta nur bar erdi we hem zulmat bar erdi. Nurdan perişteler mujud (emele geldi) boldy, Zulmatdan jynlar peýda boldy. Çogundan Abu el jyn peýda boldy. Hemme jynlar kabylasyny(ň) atasy ol erdi. Ol ki nurdan peýda boldy, hemmesi perişte bolup, Hezreti hak subhane we tagalany(ň) ybadatyga meşgul boldy, Günä we magşıyetden (günäkärlikden) pæk we pákize galdylar. Olar ki tütünden peýda bolup erdiler. Kufru togýanga (kapyrlygy we başbozarlygy) günäh we zelalatga (heläkçilige) meşgul boldylar. Iman we yslamdan behremend (peýdalanmak) bolmadylar. Emma çogundan jynlar peýda bolup erdi. Alaňsydän (ýalnyndan) periler peýda bolup erdi. Alarny(ň) bagzysy (käbiri) nurdan peýda bolgan erdi, iman we yslamga kaýyl bolup, Bagzylary (käbirleri) kapyr bolup, azap we ukubatge (ejire) griftar boldular.

Abdylla ibn Apbas Rza anhe rowáyat kylypdyrlar kim, abu el-jynny(ň) ady Surma erdi. Perzentlerini Benijan atlandyrdylar. Yer yüzünde köp bolup galdylar. Hak-tägala bularynyň iman we yslama teklip kyldy. Tarnus diýgen jemyg owlady (çagalary) bile iman we yslamga dahyl boldy. Ömürlerini iman we yslam bile aýş-u feragat (asudalyk) bile ötgerdiler. Bir döwür otuz müň ýyldyr. Bir döwürni ýagşy ötgerdiler, ýene bir döwürde ahwallary bozulyp, küfru magsyýetge (kapyr we günäkärlige meşgul boldylar. Ýene bir döwürde kopi kapyr bolup gitdiler. Ýene bir döwürde hemmesi küfru togýanga (kapyrlygy we başbozarlyga) geltirdiler. Nägehan (emma0 bir är kişi bularga goşulmasdan ýörir erdi. Rast ýolda ýoldan çykanlaryň hudaýtagala türlüük (dürüli) azap bile gynar erdi. Anlar imandan ýanmadylar (amaña gelmediler). Alarga hiç zyýan, zyýan-y zerer (zelel) bolmady. Andan keyin (soň), Çilýanus diýgenni alarga ulug kyldylar. Bularga ýangi (täze) başdan ýene bir kysym (dürüli bölek) buýurdy. Ýene bir durde bular hem ýanyp (dönüp), öňki raýyna gaýtdylar

(hemme zatlar öwrüldi aslyna). Temerrod we usýan we küfürge (tekepbirlik başbozarlyga we kapyrlyga) meşgul boldylar. Hezreti hak subhane we tagala bularyň ýok bolmagyny erada kylbdy. (buýurdy). Anlar küfür we togýan (kapyrlyk we başbozarlyk) ýoluny tutup erdiler, hemmesi ölüp galdy. Anlary ki küfür we togýanga (kapyrlyk we başbozarlyga) barmaý yslam ýoluny tutdylar. Hiçaka bolmady, salamat galdylar. Bu galgalnarnyň arasyndan Melik diýgen ni häkim kyldylar, Bular hem ýene owwalky dek kapyr bolup galdylar. Gazaby ylahyga (allanyň gazabyna) griftar boldylar. Yene bir parsy (böligi rast ýoldan çykmadylar. Beladan salamat galdylar. Bular hem tizlikden köp boldular. Bularnyň arasyndan Höwes diýgenni ulug kyldylar. Ol fazyl (paýhas) daneş (bilim) we salahi (ukyp) sedaratda (derejede) hemmeden artyk erdi. Müddeti medil eýýäm beýd (köp wagty) munuň birle ötgerdiler. Emri Magfur nehi müňkürde sabet gadam (Ýagşyny ýaýmakda ýamandan saklamakda tutanýerli) erdiler we şeragatda muafyk (laýyk) erdiler. Mustakym ulahwal (dogruçylykda) bolup ýörär erdiler. Pehmeti reb-ul äleminge muşerref (allanyň rehmetine mynasyp) boldylar. Olarky küfrapaýy (kapyrlygy) nygmat kylyp ýagşylyknyň kadryny bilmen küfür we usýanha (kapyrlyga we başbozarlyga) boýun sunup, rast ýoldan gerdantablasylar (öwrüldiler). Alar azap sahtga (gaty azaba) griftar bolup, azaby älim (gaty azaba) we nary jehimge (dowzahyň oduna) mübteli boldular. Hezreti hak subhana we tagallany eraýy öz leys (buýrugy) andat boldy ki bulary hel kylgaý.

Elkyssa, bularga bir guruuh (bölek) melaýykani (perişteleri) iberdi. Bir munça perişteler asmandan ýüzüge geldiler. Jeň we jedel bisýar (köp) boldy. Bu kapyrlarynyň köprägini öldürdiler. Bagzylary (käbiri) açyp, her haýsy bir jezirede (adada) berkidip ýörür erdiler. Olar ki heddi balagatga (soňky derejesine) ýetmän erdiler. Olary esir we ýesir kylyp aldylar. Haçan kim allatagalanyň dergähinde (gapysynda) olar hem asy (günäkär) boldular. Andan keýin (soň) dün ýäni periştelerge berdi. Azazyl bar erdi. Perişteler bile hemra (ýoldaş) erdi. Bular hem dünýäde köp köňül bagladylar. Dünýäde turup, näge köňül bagladyň diýip, bularny hem dünýäden bikär kyldy.

Ýene bir rowaýatda diýipdirler ki «Hudaýtagala bir bölek janawerlerini ýaratdy. Dünýä ýüzüni ol janawerlerge berdi. Ýedi müň ýyldan keýin (soň) dünýäni Benijanga berdi. Olar hem ýedi müň ýyldan keýin (soň) günä kyldylar we gan tokdiler (dökdüler). Olardan alyp, ýene periştelerge berdi. Bular hem dünýäni ýedi müň ýyl tutdular. Munda Azazyl bar erdi. Atasy Jelis şir suratlyg, enesi Telbis böri suratlyg erdi. Muňa hem Iblis dier erdiler. Jemyg atasy azar we enesi bizarlaryň serdary erdi. Aqzazyl Benijan taýpasyndan erdi. Periştelerniň algan oljasyndan diýipdirler. Özi besi (örän) haramzada mekkar (mekir) erdi. Bisýar (köp) tagat we ybadat kylar erdi. Perişteler asmanga alyp bardylar. Tagat kyla-kyla periştelerni(ň) arasında günden günde mertebesi zyýada boldy. Hemme periştelerge tä:alam berip, ulumy Esrarydan (syrly ylymlardan) habar berer erdi».

Ýerni(ň) ýuzünden peleki atlaz (atlaz pelege çykmagyny(ň)

Bu andag waka erdi kim, wagty ki perişteler muharybäge (söweše) geldiler. Şeýtany(ň) atasy Iblis erdi. Özünü bir hylwalga (çolalyga) salyp, başyny serpiç kylyp (başyna selle orap), tagat, ybadatga meşgul bolupdy. Perişteler görüp, «Ajap bir zahit (tawka) boldular» diýip, mynajat kyldylar. Ki «Eý, bar hudaý-a, bir mutygyň (hudaýhonyň) bar eken, şuny bizge berseň teraweti (täze) gülüdir asmanga laýykdyr any(ň) wujudy (barlygy) diýip dilediler. Hak subhany we tagala bularnyň dileğini ejabat (kabul) kyldy.

Emma owalky pasyl hezreti Adam-Aleýh Es-Salamyny(ň) ýaratylmakyny (ň) beýany

Bu andag wakadur, kim wagty ki Hezreti resul ekrem selli alla aleýh we sellemiň nury kämil es-susurlaryny (uly şatlygynyň nury) huda tagala gabze (gudratynyň barlygy) bile ýerden göterip aldy. Ol nuruň niye müň ýyl gaşyda durguzyp çenden-çenden käte derýalarga güwte (salyp) berip, andan kiýin(soň) hyjablardan (perde) ötregip makamlarda (orunlarynda) turguzyp, Anda kaýin (soň) arşy mejidiniň (mukaddes) sakynda (aňyrsynda) turguzyp goýdy. Ol nury Muhammedi selli alla aleýhi we sellem onda aftabdan (günden)

hem zyýadarak röwşenlik berip, jemy asmanlarny we arş-kürsi, lowhu galamny, mülki behiştni ýaradyp, röwşen we minewwer kylar erdi. Bu bur, göyä bir hazyneý ilani (allanyň hazynasy) erdi. Hezreti hak rubhane we tagala halasa bu jöwher, göwher porbahaýi, geranmaýany (gymmatbaha bir ýerden çykargay). Hasyla kelem (söziň netijesi bu nury nepisni (owadan) älemi melekutyga (hudaýyň älemi) jilwe (ýagty saldyrды) kyldyrdy, ýagny älemi owli (beýik) we sufla (pes) arş we kürsi lowh we galamga minady (jar çekdirdi) kyldyrdy kim bu göwheri nepisni (owadan) kimdir ki sakлагаý diýip. Hiç bir zatydan sedai (ses) bolmady ki «men saklar men» diýip, öhdesini (hötdesini) götermediler.

Elkyssa, perden gaýybdan (gaýyplik) perdesinden bir neda (owaz) geldi ki «Mendur men amanatny saklagany laýyk we götermekke kaýyl» (gabylly) diydi öhde (hötde) göterdi. Bu hezreti Adam Sefi-ulla perzendleriniň awazy erdi. Emma tagy ötri, hiç nyşana ýok erdi.

NYZAM

Göwheri gelturdylar mülki adam bazaryga,
Tä hyrydary any kowni mekandan kim erur,
Adamydan zerre ýok erdi hiç namy-nyşan,
Aýdy ki kabyl (gabylly) erur men,
Menden özger kim erur –

diýip, awaz geldi, akybet el-amr (ahyrsoňy) bu amanatny saklamak adam bile perzentleriniň işi diýip bir karar kylyp goýdy. Hezreti hak subhane we tagalanyň eradasy (buýrugy) hezreti Adamny ýaratmakga tagolla (karar) tabdy. Periş-telerge aýdyň ki «ýer ýüzünde bir halypa ýaradar men» diýdi. U sözden dostlar şat, duşmanlar gamgyn boldy. Duşman Benijann birle Azazyl erdi. Olarnyň hemmeleriniň ýüzi tuýyn aşyk boldy.

Soraglar we ýumuş:



1. *Bu hekayat haýsy eserden? Onuň awtory barada näme bilyärsiň?*
- 2 *Hekayat kim barada? Onda nähili waka beýan edilýär?*
3. *Benijan bahasyny düsnükli okamaga türgenlesiň.*





XV ASYR EDEBIÝATYÍL

Bu asyrda ylymدا, sungatda edebiýatda belli birnäçe söz ussatlary bize mälim.

XV–XVI asyrlardan ozal türkmenleriň köp bölegi käbir sebäplere görä Yrak, Şam... taraplara göçüp barypdyrlar. Olar şol ýerde mesgen tutup, ymykly ýerleşipdirler. Orta Aziýada ýasaýan turki taýpalaryň edebiýatynda täze öwüş-günler peýda bolup başlapdyr. Ony XV asyr şahyrlarynyň döredijiliginde görmek mümkün.

ABUL-WEPAÝY HOREZMI



X–XV asyryň aralarynda Horezmde, Ürgençde köp sanly alymlar, şahyrlar ýaşap geçipdirler. Olaryň biri hem şyh Abul-Wepaýy Horezmidir.

Şahyryň ömri beýany, edebi mirasy barada maglumat örän az. Yöne onuň Horezmli bolanlygyny, şol ýerde hem aradan çykanlygyny maglumatlaryň köpüsi tassyklaýar. Ol şahyr-çylygyň daşyndan saz sungatyny-da oňat bilipdir. Ol mylakatly adam bolupdyr. Şoňa görä-de Horezm halky oňa «Ýeriň perişdesi» diýip aýdýar ekenler.

MOWLANA-HÜSEÝIN HOREZMI



Horezmde köp sanly alymlar, şahyrlar ösüp ýetişipdir. Olaryň biri hem talantly şahyr Huseýin Horezmidir. Şahyryň durmuşy, döredijiliği doğrusunda maglumatlar az. Şeýle-de bolsa, meşhur özbek alymy, şahyry Alyşır Nowaýynyň yaz-

magyna görä, Huseýin hoja Abulwefanyň şägirdi hem-de onuň mürihidi bolupdyr. Huseýin ençeme kitaplarda sygyrlara düşündiriş ýazypdyr. Ol Jelaleddin Rumynyň mesnewisine we onuň bir kasydasynda türki dilnde düşündiriş beripdir.

Huseýin Horezminiň öz ýazan eserleriniň biri hem «Mak-sud-el-Aksa» atly kitabydyr.

Huseýin Şahruh Mürzäniň döwründe bir gazal ýazany üçin, duşmanlar tarapyndan Horezmdeñ kowlup, Hyrada göçüri-lýär. Emma ol ýene Horezme gaýdyp gelyär. Onuň gabry hoja Abul-Befanyň aýak ujunda ýerleşdirilipdir. Şahyryň eserlerini doly öwrenmek işleri dowam edýär.

Bu jahanda gizlenýänem, görünýänem sensiň,
Sensiň köydürýänem, şypa beryänem sensiň.

Bu hudaýa ýüzlenipdir.

AHMET WEPAÝY



Ömri, döredijiliği. Wepaýy XV asyr türkmen ede-biyatynyň görünüklü wekilidir. Onuň hakyky ady Ahmet bolup, Wepaýy – şahyryň edebi lakamy hökmünde tanalýar.

Wepaýynyň doglan ýly anyk belli däl. Ýöne onuň Hazar deňziniň gündogar kenar ýakalarynda oturýan çarwa ýomutlardan bolandygyna güwä geçýän käbir ýazgylar saklanyp galypdyr. Ol häzirki Türkmenbaşy etrabynda öz gününü baý bolmasa-da, gurgun dolap bilyän maşgalada ösüp kemala gelipdir.

Ol, bize gelip ýeten maglumatlara görä, hywa med-reseleriniň birinde okap, sowadyny çykaryp, öz döwrüniň ylymlı-bilimli adamy bolupdyr. Başga nähili çeper eserleri döredenligi belli bolmasa-da, «Rownak yl-yislam» , yagny «Yslamyň nury» diýen şygyr bilen ýazylan göwrümlü, tutuş eseri bize gelip ýetipdir. Onuň «Rownak yl-yislam» özüniň ýazandygy baradaky setirler, şol döwürleriň edebi däplerine eýerlip, şahyryň özi tarapyndan eseriň içine salnypdyr:

Eý, wepaýy, bilgeniňni gizleme,
Bilmeziňni bilurem diýp sözleme...
Bilmişimçe sözledim kan sözleri,
Ýitmesin diýp ol erenler yazlary.

Eseriň adynyň awtor tarapyndan hut «Rownak yl-yslam» diýip atlandyrylandygyna güwä geçýän setirleri hem eseriň özünden tapmak bolýar.

«Rownak yl-yslam» muňa werildi at,
Örgenip ýadyňda tutgul jümle ýat.

Türkmen edebiýatynyň dürli meseleleri, dürli döwürleri barada uly işleri bitiren alym akademik Baýmuhammet Garýewiň maglumat bermegine görä, «Rownak yl-yslam» bir baý çarwa aýalyň haýyşy boýunça ýazylypdyr. Kitap ýazylyp gutarylandan soň, ol aýal Wepaýa kyrk sany köşekli düye peşgeş beripdir.

Bu bir rowaýat. Yöne islendik bir rowaýatyň aňyrsynda hem hakykatyň belli bir alamatlarynyň bolýandygy bellidir. Elbetde, şol wagt ol aýalyň öz buýurmasy bilen türkmen müslumançlyk ylmynyň, şeýle-de türkmen edebiýatynyň taryhyna nähili goşant goşandygy kellesine gelmese gelen däldir. Yöne bu eser soňy bilen mekdep-medreselerde durnukly okuw kitaby hökmende okadylyp öwredilipdir. Köne mekdeplerde oglan okatmagyň taryhyndan «Rownakda – bir ow-lak» diýen jümle biziň günlerimize çenli gelip ýetipdir. Türkmeniň özbaşdak, garaşsyz döwleti bolmadyk zamanlarynda obada oglan okadýan mollalara hak töleýän edara bolmandyr. Şol sebäpli çagاسын окува берен ata-ene öz çagasy üçin molla belli bir möçberde hak tölemeli bolupdyr. Ýokarky jümle hem okuwyç çaganyň «Rownak yl-yslamy» özleşdirip, mallasynyň öňünden geçensoň, ata-enäniň molla tölemeli haky barada maglumat berýär.

Köne türkmen mekdepleriniň çaga üçin birnäçe oňaýly taraplary bilen birlikde, kynçylyk döredýän taraplary hem bolupdyr. Şolaryň iň esasy hem çaganyň ýaş psihologiyasy hasaba alynmazdan, olary ýaşlary boýunça toparlara bölmezden, hemmesi bilen gyradeň şol bir çylşyrymly sapaklaryň geçirilenlidir. Bu mekdeplerde «Ýüz okasaň – ýat, müň oka-

saň – binýat» diýen jümle nakyla öwrülipdir. Çaganyň dili mazaly ýenjilip, ol aýtmasy kyn arap-pars sözlerini öz dilindäki ýaly suwara aýtmagy öwrenýänçä, şol bir eser, şol bir kitap dynuwsyz gaýtalanyň okalypdyr. Şeýlelikde, «Rownagy» öwredýänçä mollanyň çekýän azaby bir owlaga durýar diýlip düşünilipdir we oňa şeýle peşgeş, hakykatdanam, berlipdir.

Şeýle eserleriň ýazylmagynyň özüne ýetik taryhy sebäpleri bar. Belli bolşy ýaly, muslimançylyk – yslam türkmenleriň arasyňa VIII–X asyrlaryň dowamynda ýaýrap, bir kadaly ornaşýar. Ýone XIII asyrdaky mongol çozuşlary ýagny bir aňlara ornaşan din, ygtykat, ynanç, iman baradaky düşünjeleri, bilimleri duw-dagyn edýär. Gadymy Merwdäki kitaphanalardan başlap, türkmen topragyndaky medeniýet, ylym ojaklary weýran bolýar. Şeýle bolansoň din – ygtykat, iman-ynanç kadalaryny dogry öwrenmek, has zerury hem olary dogry öwretjek adamlary tapmak meselesi orta çykýar. Hoja Ahmet Ýasawy, Bahaweddin Nagybendi ýaly pirleriň ýa özleri, ýa-da döreden ýollary türkmen topragynyň içi bilen eriş-agaç yz goýup geçýär. Ýone şeýle-de bolsa, din-ygtykat, iman-ynanç babatda öz-özüňi tanamagy öwredýän ýene-de bir täze kitabyň ýazylmagy halkyň ruhy kämilliginiň ösmegi üçin diňe peýda berip biljekdi. Şu nukdaýnazardan seredeniňde, «Rownak yl-yslamyň» ýazylmagyny buýran ady näbelli zenanyň kitabyň ýazylmagyndan öz adyna şöhrat gözlemän, eýsem, şu hili taryhy zerurlygyň oňyn tarapa bitmegi üçin özünden çykdajy edendigine, ýagny türkmenler aýtmyşlayýın, sogap iş edendigine ynanasyň gelýär. Bu kitap 1464 –1465-nji ýyllarda ýazylypdyr.

«Rownak yl-yslam» («Yslamyň nury») eseri

«Rownak yl-yslam» eseri, başda aýdylyşy ýaly, musliman dininiň kada-kanunlaryny öwredýän eserdir. Beyik grek akyldary Aristoteliň: «.... Gerodot öz eserlerini şygra-da geçirip bilerdi, ýone onuň eserleri şygyr ölçeginde ýazylsa-da, ýazylmasa-da, taryh bolardy....» diýiş ýaly, Wepaýy hem «Rownak yl-yslamy» şygyr formasыnda ýazan hem bolsa, ol ilki bilen yslamyň kada-kanunlaryny çarwa oturan halkyň öz oturan ýerinde dogry peýdalanyň bilmegi üçin ylmy-okuw kitaby hökmünde ýazypdyr. Onuň şygyr formasyna salnyp beýan

edilmegi bolsa, öz döwrüniň edebi däbine eýerilmegidir. Sebäbi şondan başga hem bu asyrlarda Sopy Allaýaryň «Sebatul ajyzyn» eseri, Şah Şerebiň «Minel-müridi» dore-dilipdir.

«Rownak yl-yslam» – köne türkmen mekdepleriniň okuw kitaby. «Rownak yl-yslam», başda aýdylyp geçilişi ýaly, köne türkmen mekdepleriniň durnukly okuw kitaby hökmünde ñwrenilip gelnipdir. Onda ynsan durmuşynda gündelik ýerine ýetirilmeli arassagylyk, ahlakylyk ýaly zerur zatlaryň ählisi din, ylym, Gurhan düşünjeleri bilen baglanışdyrylyp öwredilýär. Olary ýerine ýetirmegiň yslamyň kada-kanunlaryny, öz muslimahlyk borçlaryny berjay etmek hökmünde wagyz edilipdir.

Eseriň düzülişi, dili. «Rownak yl-yslam» eseriniň düzülişi barada şulary aýtmak mümkün. Öňden gelýän edebi däplere eýe-rilip, bu hili eserler Allany, onuň perişdelerini we pyganberlerini taryp etmekden başlanýar. «Rownak yl-yslamda » hem ilki bilen, giriş hökmünde, hemmäni ýaradyjy bolan Allatagalanyň adyna zikr aýtmak, Allanyň resuly, ýagny dosty Muhammediň husnunu taryp etmek ýaly däplere berk eýerilipdir.

Şükür edip ol halyky birleyili,
Sanygyň sungy nedir söýleýeli,
...Ýok eken, bu adamý war etgen ol,
Jan berip, dünyä üze ýöretgen ol.

Musulman dininiň ündeýän ynanjyna görä, hak tagala hiç kim tarapyndan ýaradylmadyk, ýeke-täk beýik gudrat. Emma ynsanyň akyly ýetýänu-ýetmeýän zatlarynyň ählisini ýaradan Oldur. Eser tutuşlygyna 30 bapdan ybarat bolup, olarda Allatagalanyň magryfeti (ylym), Allatagalanyň sekiz sypaty, iman, yslam, yhsan ýaly meseleleriň çözgüdine ýüzlenilýär. Yslam, wajyp, parz, şerigat ýaly düşünjeleriň manysy açylyp, soňra çarwalalaryň öz durmuşunda gabat gelip bilyän meselelere geçirilýär. «Rownak yl-yslamyň» beýleki kitaplardan tapawutlanýan ýeri hem hut şu meseleleri çarwalalaryň öz dilinde açyp berýänligindedir.

Bu ýerlerde howuz hökümleri, sargydy mekru haýwanlar, guzuk hökümleri diýen ýaly baplar gelyär. Awtoryň dilinde

howuz – suw alynýan howuzlar, guzuk (guduk) bolsa guýy manysynda ulanylýar. Mekru – musulmançýlykda edilmegi agyr günälerden bärräkki gadagan zatlar bolýar. Çarwa durmuşynda howuz, kak, guýy suwlary gündelik suwa bolan islegleri kanagatlandyryp duran elde ýasalan desgalar bolupdyr. Oňa dürli görnüşli haýwanlaryň, mör-mojekeřiň gaçmagy, olaryň ölüp, endamyndan dürli mukdarda suwa zeper ýetirýän zatlaryň ýaýramagy häli-şindi bolup durýan zat bolupdyr. Şeýle halatda içine öli ýa-da diri halda haýwan, mör-möjeke gaçan suwlary nähili ulanmaly, nähili edip arassalamaly? Şähyr eseriň «Howuz hökümleri beýanyda» diýen bapda bu meseleleri çözmeň üçin ilki bilen howuz diýilýän desganyň ölçegini aýdýar. Olar öz möçberi boýunça iki hili dörnüşde bolýar diýip düşündirýär.

Howzy ekber. Howzy asgar jümle ýat,
Howz içinde sözlenen bu iki at.

Howzy ekber on içinde on bolar.
ger müdewwer bolsa kyrk arşyn bolar.

Bagzylar hem otuz alty diýdiler,
bagzylar hem kyrk sekiz diýp aýdylar.

Şähyr şu hili ululykda gazylan howuzlara hapa zatlar düşse we olardan bölekler suwa ýaýrap, suwy yslandyrsa ol suwuň haram bolýandygyny, oňa täret kylmak bolmaýandygyny düşündirýär. Musulmançýlykda täret kylmak dessury diňe namaz ybadaty ýerine ýetirilmek üçin ýerine ýetirileyär. Ýöne onuň suw bilen kylynýan halatynda (gum bilen teýim edilmän), adamyň gigiýenasynyň berjay edilmeginde hem ähmiýeti uly. Şol sebäpli şähyr bu ýerde musulmanyň hem bedenini, hem ruhuny päklemek üçin ulanýan suwunyň arassa bolmagyny ündeyär.

Eseriň sargydy mekru haýwanlar baradaky babynda şeýle aýdylýär:

Bu paslda suwdan mekruh ol beýan,
Geldi röwßen kim okursa ynsu-jan.

Ýedi nesne suwda mekruh ol beýan,
Bil Abu Hanyfa kowlydyr aýan.

Syçanu-garga, çetuk, takuk, ýylan,
kelteze, tumşukly guşlar-jümle san.

Şahyr içine ýokarda ady agzalan haýwanlar we guşlar
gaçan suwy ulanmagy mekru, ýagny gadagan edýär. Bu ba-
batda ol pygamberiň ýakynlaryndan biri Abu Hanyfa –Ymam
Agzama salgylanýar.

«Rownak yl-yslam» öz döwiüniň ýörgünlü şygyr formasy
bolan iki setirli mesnewi formasynda ýazylandyr. Goşgudaky
iki setiriň başgalar bilen goşulman, özara ikibir- ikibir saz-
laşyp – kapyýalaşyp gitmegi bir tarapdan şahyryň kapyýadaş
sözleri tapmagyny ýeňilleşdirse, beýleki bir ýandan, aýdy-
lýan pikirleriň her haýsyny, uzaldyp-süýndürip oturman, iki
setirde berçinläp gitmäge mümkünçilik berýär.

Meselem: eseriň myhman almak baradaky bölümünde:

Ol ýyrakdan kim mysapyrlar gelur,
Sormaýyn kendu-özi myhman bolur.

Eýle bil, myhman hakydyr ol kişi,
Yzzat eýläp Taňrydan al uluşy –

diýen bentleriň birinjisinde, eger-de daşdan myhman gelse,
onuň niredendigini, kimleriň tohumyndandygyny sorap otur-
mazdan, myhman almalydygy, ikinjisinde, eger-de myhman
bolsa, oňa gowy hyzmat edip, Taňrynyň özüňden razy bol-
magyny gazanmalydygy barada gutarnykly pikirler aýdylýar.

Eseriň ýazylan döwründe türkmen topragy iň zerur zat
bolan suwa mätäçlik çeken. Şeýle bolanson, çarwa oturan
türkmen taýpalarynyň öňünde bir damja suwy hem isrip
etmän, peýdaly ulanmak meselesi durýar. Suw guýuda bolsa-
da, howuzda bolsa-da, kaka ýygnanan bolsa-da, oňa hapa
düşüp bilyär. Bu ýagdaýda suw nähili bolanda halal, nähili
bolanda haram, nähili bolanda içmäge, nähili bolanda täret
kylmaga – pæklenmäge ýaramly bolýar? Ine, şular ýaly
meseleler «Rownak yl-yslamda» beýan edilýär.

«Rownak » öwütler kitaby. «Rownak yl-yslam» eseri
diňe Garaşsyzlyk zamanamyzda halkymyz üçin elýeterli boldy.
Türkmenbaşy adyndaky Türkmenistan milli golýazmalar
instituty bu eseri öwrenip we häzirki zaman elipbiýine geçirip,
özbaşdak kitap görnüşinde okyjylara hödürledi. Ondaky be-

rılıyän öwüt-ündewler, ir döwürde ýazylandygyna garamazdan, şu günüki ajaýyp zamanamyzda hem milli terbiýäni, milli ahlak ölçeglerini bilmekde örän uly ähmiýete eýedir.



Soraglar we ýumuşlar:

1. «Rownak yl-yslam» eseri nähili eser? Onuň ýazylmagynyň nähili sebäpleri bolupdyr?
2. Ahmet wepaýy kim bolupdyr? «Rownak yl-yslamyň» baplarynda nähili meseleleriň çözgütleri berilýär? Siz olaryň haýsylary barada maglumatlary bildiňiz?
3. «Rownak yl-yslam» eserini dölulygyna özbaşdak okap görüň.

«Gülpam» dessany

«Gülpam» dessany Türkmen halk döredijiligi eserleriniň – dessanlaryň arasynda az öwrenilen dessandyr.

Bu dessanda Soltan Hüseýin Baýkara bilen onuň weziri bolan şahyr hem akyldar, meşhur döwlet işgäri Mir Alişir Nowaýy barada gyzykly çeper söhbet edilýär. Dessanyň häzirki bar bolan teksti, esasan, bagşy Gurt Ýakubowyň dilinden ýazylyp alnandyr. Ondan öň ýazyjy Berdi Kerbebáyewiň öňden bar bolan rowaýatlar esasynda gaýtadan işläp halka ýetiren Soltansöýün we Myraly hakyndaky rowaýatlarynda bu dessanda gürrüň berilýän wakalaryň bölekleyín beýany berilýärdi.

Türkmen edebiýatynda we halk döredijiliginde bu iki ady agzalan taryhy şahslaryň atlary az-kem ütgedilip aýdylýar. Meselem, Soltan Hüseýin diýmäge derek Soltansöýün, Mir Alişire derek Myraly Şir ýa-da ýöne Myraly diýip aýdylýar. Muňa mysal hök-münde, Şabendäniň «Kim biler» şygrynda:

Myraly Şir bolsaň, gadryň kim biler? –

diýen setirini ýa-da Mahmyt Gaýybynyň «Gelende bardyr» diýen şygryndaky:

Soltansöýün Mürze, Myraly Şirim,
Dünyäniň toýuny tutanda bardyr –

diýen setirini mysal getirmek bolar.

Dessanda wakalar Baýkara atly patyşanyň her otuz ýyldan bir gezek gurýkly ýyldyzyň dogýanlygy hakynda münejjimlik habary eşidendigi baradaky gürrüňler arkaly ýaýbaňlanýar. Aýdyşlaryna görä, şol ýyldyz dogan halady, onuň astynda dünyä inen çaga pähim-parasatly, ylymly-bilimli boljakmyş. Şindi şeyle ýyldyzyň dogjak pursadyna çenli ýedi ýyl barmýş. Patýşa garawulyny minaranyň üstüne çykaryp, oňa şol ýerden dynman asmana gözegçilik edip durmagyny buýurýar. Ýedi ýyldan şol aýdylýan guýrukly ýyldyz dogýar. Emma bu habaryň patyşa baryp ýetmesi gaty kyn bolýar. Netijede, guýrukly ýyldyzyň astynda bir çaga derek dört çaga dogulmaly bolýar.

Dessanda Soltansöýün Baýkaranyň, Alyşır Nowaýynyň, Gülpamyň kespleri. Baýkaradan Soltansöýün dünýä inýär. Baýkara ömrüniň ahyrynda oňa hazynanyň açaryny berip, oňa öz ata wesýetlerini edip, dünýäden ötyär. Soltansöýün hazynany açanda, onda altyn-kümse derek kitaplary görýär. Aýratynam, bir kitapda Soltansöýünden beýleki üç pähimdar barada ýazylan eken. Atasy oňa şol üç adamı tapyp, olary döwlet işlerine çekmegi wesýet edip gidipdir. Soltansöýün akyl-paýhasyna we dilewarlygyna daýanyp, olaryň birini – Edleti tapyp, ony özüne wezir edinýär. Soňra onuň öňünde kitabı goýup, beýkeki adamlary tapmalydyklaryny aýdýar. Ol Edleti hem ýanyna alyp, eşiklerini üýtgedip, il içine aýlanyp başlaýar.

Ynha-da, bir goýun bakyp ýören çopanyň üstünden barýarlar. Soltansöýün bu çopandan paýhas sorag-jogaplaryny alşyp, onuň şol gözleyänleriniň biri, ýagny Myraly ekendigini bilyär. Ony köşge çagyryp, ondan patyşalyk geňeşierini soráyar. Muňa beýleki wezir-wekiller görüplik edip, patyşa özleriniň akylynyň hem her kimiňkiçe bardygyny aýdýarlar. Soltansöýün olara bir sowalyň jogabyny bilip berseler, olaryň göwnüni görmek üçin Myrala jeza bermäge hem söz berýär. Wezir-wekiller patyşanyň «Ýalan bilen çynyň arasy näçe günlük ýoldur?» diýen soragyna dört günläp jogap gözleýärler. Emma tapyp bilmeýärler. Soltansöýün Myrala : «Şu sowalyň jogabyny sen aýt-da, ýanyma geç « diýýär. Myraly bir eliniň dört barmagyny çekgesine: gözü bilen gulagynyň aralygyna goýýar-da, göni Soltansöýünүň ýanyna geçýär. Muny gören wezir-wekilleriň her hayşýsysy: «Ol ýalan bilen çynyň arasy

dört günlük ýol diýdi». «dört sagatlyk ýol diýdi» «kyrk ýyllyk ýol diýdi» diýen ýaly dawalary tapyp je-delleşyärler. Emma onuň jogabyны Soltansöýün şeýle düşündirýär: – Eý akmaklar, ol: «Ýalan bilen çynyň arasy dört barmakdyr, şu dünýede göreniň – cyn, eşideniň – ýalan» diýdi – diýyär. Soňra olar dördünji pähimdar Gulpamyň gözlegine çykýarlar. Myraly iki sany ýasawula:

Meni öňüňize salyň-da, köçeme-köçe aýlaň. Özi hem aldygyna taýaklap uruň – diýyär. Näme üçin urýanyňzyz sorasalar hem: «Diýenimizi edýär» diýip jogap beriň – diýyär.

Yasawullar Myralynyň aýdyşy ýaly edýärler. Köçelerde gabat gelen adamlar olardan: «Bu bendäni näme üçin beýdip urup barýaňyz?» diýip soraýarlar. Bular hem Myralynyň öz öwreden jogabyны berýärler. Şeýlelikde, her kim bularyň edýän işine geň galyp, hüñürdeşip galýarlar. Emma bir köçäniň ugrunda tamdyra çörek ýapyp oturan aýalyň ýanynda oturan gyz welin bularyň edýän işini makullaýar. «Dogpy edýäňiz, entegem gatyراك uruň. Adam niçezar öz etmeli işini özi bilmeyän, aýdylaryna-diýilerine garaşyp durmaly bolar?» diýyär. Onuň şol aýdylýan pähimdar gyzdygyny bilip, ony köşge alýarlar.

Dessanda pähim-payhaslylyk meselesiniň öňe sürlüsü. «Gülpam» dessany bir wagtda ýşky hem pähim-paýhas meselelerine bagışlanan dessandyr. Şol sebäpli bu eserde pæk söýgi, maşgala döwletiniň berkligi ýaly meseleler döwleti adalatly dolandyrmak, halkyň ähli gatlagyna deň göz bilen garamak, garyp-pukaralara delalat etmek ýaly meseleler bilen eriş-argac baglanyşyklykda berilýär. Şu agzalan meseleleriň hemmesiniň çözgüdinde hem çeper sözlilik, şahandazlyk, çuňňur akyl-paýhasly bolmak we şoňa laýyklykda hereket etmek ýaly türkmen ata-babalarymyza mahsus bolan häsiýetler örän möhüm orun eýeleýär. Soltansöýün käte salykkä häki-miýetine daýanyp, kabul edilen yasançylyk kadalarynyň çägindeden çykyberen halatlarynda hem ol Myraly, Ediet, Gülpam ýaly pähimdar egindeşeriniň hut pähim-paýhasa we çeper sözüň güýjüne dayanyp edyän aýgytlı hereketleri esasynda, dogry ýola gaýtarylyp getirilýär. Beýleki wezir-wekilleriň edýän göriplikli, duşmançylykly hereketlerinden hem şular ýaly pähim-paýhas ýoly bilen üstün çykylýar. Meselem,

eserde Soltansöýnүň Gülpam atly eziz gören aýalynyň bolandygy barada aýdylýar. Aýlar-ýyllar aýlanyp, Gülün dünýeden gaýtmaly pursady gelyär. Soltansöýün bu aýraçylyga göz gelip bilmejekdigini öňünden duýup:

Kim Gülpam aýalymyň ölendigini maňa ilki aýtsa, oňa ölüm jezasyny berjek – diýip, adamçylyksyz ýowuz perman çykarýar. Özi hem Myralyny ýanyna alyp, awa-şikäre çykýar. Ölüm habaryny ýetirmek hem köşkde galan Edietiň boýnuna düşyär. Ol Soltansöýünden gizlinlikde baryp, Myrala Gülpamyň ölendigini habar berýär. Myraly bu aýj habary Soltansöýne ýetirmegiň ýoluny gözläp, oňa sorag berip, nama aýdýar. Soltansöýün hem oňa jogap berýär:

– Serwi agaçnyň güli soldy,
Bu güli nätsek bolar?
– Serwiden tabyt ýasap,
Gülden kepen etse bolar.

Şeýde-şeýde, Soltansöýni agyr habara taýýarlan Myraly indiki beýtde:

Aýp etmäňiz, şahym, menden,
Derdim artdy dembe-demden,
Döwranyň gitdi jahandan,
Soltanym, neýlese bolar? –

diýip, gürrüni has çynyrgadýar. Soltansöýün hem:

Dostum, sen gamlar iýsene,
Dynç alaýyn, dost, goýsana,
Ondan «Gül öldi» disene,
Mundan yza gaýtsa bolar –

diýip, agyr habaryň boljakdygyny boýnuna alyp ugraýar. Şonda Myraly:

Gezip-gezip ýollar aşdyk,
Gelip, bu menzilde düşdük,
Gül öлenni sizden eşitdik,
Soltanym, neýlese bolar? –

diýip, sözünü tamamlayıar. Muny eşiden Soltansöýün: – Munça gepiň başyny agyrdandan, bir agyz «Gül öldi» diseň bolmadymy? – diýyär.

Myraly hem:

– Soltanym, Gülüň ölenini sizden eşitdik – diýyär. Şeýdip, Myraly çeper sözüň güýji bilen özünü hem, Edleti hem ölümden halas edýär.

Elbetde, Gülpam dessany Soltansöýün hem Myraly barada halk arasynda ýaýran rowaýatlar köplüğiniň diňe belli bir bölegini, ýagny Gülpam bilen baglanyşykly sahypalaryny özünde jemleýär. Ýöne şoňa garamazdan, ol okyjynyň, diňleýjiniň eline bitewi bir gözellik lezzetini we terbiyesini berip bilýändigi bilen möhümdir.

Soraglar we ýumuşlar:

1. «Gülpam» dessanynda haýsy meseleler goýulýar?
2. Dört pähimdaryň haýsynyň obrazы size has ýarady?
3. «Gülpam» dessany boýunça bitewi ssenarili sahnany tayýarlamaga synanşyň. Siz öz sahnada döreden gahrymanyňzyň hut özi bolup bildiňizmi?

GÜLPAM

Rawylar andag rawaýat kylypdyrlar. Ençe-ençe rowaýatlar goşulyşyp, soňra şu kyssa-hekáyatny döredipdirler. Geçmiş taryhda aýdylyşyna görä Soltan Söýün ýa-da Soltan Hüseýin diýen adam köp ýyllap şalyk sürüpdir.

Bu kyssa-rowaýatda dört akyldar hakynda hekaýat beýan edilipdir. Rowaýatlaryň birinde dört akyldar diýip Soltan Söýün Baýkara, wezir Edlet, ýene bir wezir Alyşır Nowaýy hem olaryň dördünjisi Soltan Söýuniň aýaly Gülpam diýip aýdypdyrlar. Ýone bular heniz dünýä inmänkäler Baýkara atly bir akyl-paýhasly, parasatly adam bolupdyr.

Ol aýdypdyr:

– Geljek on ýylyň içinde bir guýrukly ýyldyz dogjakdyr. Şol guýrukly ýyldyz dogan wagtynda öz mähremiňe ýakynlyk etmeseň, onda senden öz ornuň tutjak perzent, şalyga mynasyp bolar ýaly asyl perzent dünýä inmez. Dünýä inäýende-de ol şalyga mynasyp bolar ýaly perzent bolman, ýonekeý bir perzent bolar: Eger şol guýrukly ýyldyzy gören wagtynda öz mähremiňe ýakynlyk etseň, onda senden şalyga mynasyp boljak perzent öner.

Bu syrny bilen Baýkara garawuly ýyldyzyň dogan wagtyny bilmek üçin garawulny bir beýik minaraga çykaryp, ony şol ýerde asmana gözegçilige goýdy. Şol garawul guýrukly ýyldyzyň doganyny görüp Baýkaraga habar etmelidi. Garawul ýedi ýyllap guýrukly ýyldyzyň dogaryna garaşyp, asmana garap oturdy. Yedi yyl müddet geçdi. Ine, ahyry gaýradan bir guýrukly ýyldyz dogdy weli, şony Baýkaraga habar bermek üçin ol gjäniň ýarynda hasyrdap ugrady. Minaradan düşdi. Şonda bir çopan öye baryp, nan-pan alyp geleýin diýip, galanyň etegine goýnuny düýrläp getirip, ýol üstünde sürüsini ýatyrypdy. Aňyrdaky minaradan hasyrdap düşüp gelýän garawul süri goýnuny iki bölüp, şapyrdadyp Baýkaranyň köş derwezesine tarap ýazzyny beriberdi. Şol wagt ol çopan garawulyň öňünden çykdy-da, oňa aýtdy.

– Eý, taňry bendesi, dur hany. Nämé gjäniň ýarynda ylgap gelip goýny böljek bolýamyň? – diýäge-de onuň ýakasyndan tutdy. Onda ol garawul aýtdy:

– Goýber how meni çopan. Meni şu wagt saklama. Gys-sagly men – diýende çopan:

– Seni saklanda nämé? Nämé ederin öydýäň. Saklajak seni... Garawul ýene özelenip:

– Goýber how meni. Men şanyň bu ýerde goýan garawuly – diýdi.

– Şanyň garawuly bolaňda nämé? Şa seni garawul edip goýsa goýupdyr-da.

Şanyň garawuly kän. Goýanda nämé? Şanyň garawuly men diýip, gjäniň ýarymynda ylgap, goýny böljek bolup ýörmelimi sen? Şanyň garawuly diýenem bolýaň ýene. Sende nämé yşarat bar? Aýtda onda, yşaratyň bar bolsa. Ýöne men şanyň garawuly diýip, gygyryp dursuň.

– Meni mundan zyýat saklasaň başyňa bela geler. Goýbergil meni. Men guýrukly ýyldyz gördüm. Şol guýrukly ýyldyz batmanka, men ony şaga habar bermeli.

– Habar bereňde nämé?

– Patyşamyza men şol guýrukly ýyldyzyň doganyny habar bermelidirin. Sebäbi şol dogan guýrukly ýyldyz batmanka, patyşamyz öz mähremine ýakynlyk etse, onda bir dilewar, alym, şalyga mynasyp perzent galjakmyş. Onuň üçin men häzir şol guýrukly ýyldyzyň doglanlygyny patyşamyza

hökman habar beräýmeli. Çopan bu syrny garawuldan äşgär eşidip:

– Onda muny şeýle diýip, maňa düşündirip aýt-da! Näme, beýle bolsa olar ýaly dilewar, akyllý perzent ýeke şadan galmalymy? Olar ýaly perzent bizdenem galsyn – diýip, bu-da taýagyny taşlap öýüne tarap ylgady.

Guýrukly ýyldyzy gören garawul ylgap barşyna şanyň derwezesiniň gapysyna bardy. Görse, derweze ýapyk. Garawul gyssanyp:

– Derwezäni tiz açyberiň – diýip gygyrdy. Emma derwezebanlar aýtdylar:

– Gijäniň bir mahaly gykylyklap näme işläp ýörsüň? Patyşamyzy öldürmäge hyýallanyp geldiňmi? Seniň ýaly gije entäp ýören üçin şanyň derwezesiniň gapisy açylmaz. Ol ýapykdyr. Gije beýdip gygyryp ýörme-de owara bol – diýdiler. Onda garawul ýene gyssanyp aýtdy:

– Sen indi meni kän saklama. Aç derwezäni. Eger-de açmasaň, onda heläk bolarsyň. Görýän welin, seniň kelläňden gowurmanyň ysy gelýär öydýän. Aç. Sen meni gije entäp ýören sergezdandyr öýtme. Men şanyň minarada goýup gaýdan garawuly. Guýrukly ýyldyz gördüm...

– Yeri, görseň görüpsiň-dä. Göreňde näme? Görenem ekeniňdä sen şol guýrukly ýyldyzy. Näme diýjek bolýaň? Onuň emmasy näme?

– Onuň emmasy şü. Guýrukly ýyldyz dogan wagty ony görüp, öz mähremiňe ýakynlyk etseň, bir akyldar, dilewar, şanyň ornuny tutjak perzent dogjak. Şol syry men patışaga gyssagly habar etmeli.

Onda şeýle diýip, gowja düşündirip aýt-da. Ýöne gohlap, derwezäni açyň diýip, alagalmagal edip gygyryp dursuň – diýip, derwezeban derwezäni açyp, açaryny taşlap, öýüne tarap ýazzyny beräýdi.

Derweze açylandan garawul şanyň köşgüne kürsäp urdy. Şol ylgap barşyna şany oýaryp aýtdy:

– Patyşahym, şol aýdan guýrukly ýyldyzyň-a dogandyr. Häli-häzir ol batanok. Seretseň, ýalpyldap görnüp durandyr.

Patyşa garawulynyň başagaý halda bolup durşuny görüp aýtdy:

– Sen bu syrny, ol guýrukly ýyldyzyň dogandygyny başga birine aýdaýana dälsiň-dä?

Onda garawul hemmesini beýan kyldy:

– Aýtdym.

– Kime aýtdyň?

– Bir çopan bilen seniň derwezebanyňa aýtdym. Olardan başga adama-ha aýdamok. Ine-de, ol syrny saňa aýdyp durşum.

– Ha, sen-ä iş bitiren ekeniňow. Aý, indi alaç ýok. Näme-de bolsa menem galmaýyn – diýip, patyşa öz jaýyna girip gitdi. Indi ol garawul şol ýerde aňkaryp dur. Ahyry olam aýtdy:

– Be, bu habary eşidenleriň hemmesi öýli-öýüne eňdiler. Menem olardan galmaýyn. Öye baryp menem öz mähremime ýakynlyk edeýin. Heý, bizdenem bir nyşan galmazmyka? – diýip, bu-da öýüne ylgady. Olaryň dördüsem şol guýrukly ýyldyz dogan gijesi guýrukly ýyldyz ýaşmanka öz mähremlerine ýakynlyk kyldylar. Hudanyň gudraty bilen olarnyň dördüsindenem perzent galdy.

Şol gadyr gijesi enäniň goýnuna geçen perzentler aýy-günü dolup, dünýä indiler. Ine, bir günü Baýkaranyň ogly boldy. Ona dogan gününden şalyk adyny dakdy. Onuň ady Soltan Söýün boldy. Ol perzent ýedi ýaşa ýetmäňkä, şa öz oglunyň gulagyna akyl guýup ugrady.

– Eý, oglum sen menden soň şalyk sürmelisiň. Şalyk sürmeli çagyň sen üç adamy tanap, tapyp almalysyň. Şol üçün birisi gyzdyr. Ol gyz iliň akyldarydyr. Ony sen özüne mährem aýal edip almalysyň. Baýkara ýene ogluna wesýet etdi:

– Eger men kazam dolup ölçüp gidäýsem, bu syrny ogluma kim aýdar – diýip, ol kitap ýazdy. Ahyry Baýkara öler wagty bolanda, oglunu ýanyна çagyryp:

– Ynha, şu açar. Bu açar meniň genji-hazynamyň açarydyr. Şundan başga açar hazynany açmaz. Şol hazynamyň içinde näme bolsa, men ölenimden soň şu açar bilen ol hazynany aç-da, şonda bar bolan kitaplary alyp, okap, şonda ýazylan wesýetler bilen ýöregin – diýip, wesýetler etdi.

Baýkaranyň kazasy dolup, ol bu dünýäden ötdi.

«Atamyň hazynasy altyn-kümüşden doludyr» diyip, Soltan Söýün pikir etdi. Ol gyssanyп Baýkaranyň hazynasyny açdy.

Görse, bir topar kitap bar. Altynam ýok, kümüşem. Ol Baý-karanyň kitaplaryny alyp okaberdi. Ahyry ol kitaplaryň bir ýerinde wesýetleriň üstünden bardy. Wesýetlerde aýdylypdyr:

– Eý oglum, menden soň sen şalyk sürseň, üç sany akyldar bardyr. Şolarny halk içinden gözläp tapyp algyn. Bu işde kömek berjek bolmaz. Yönekeý bir adam sypatyna girip, halk içinden olarny özün tapyp alarsyň.

Soltan Söýün Baýkaranyň wesýetlerine eýerip, şol gara-wulnyň oglы Edleti tapyp aldy. Soň ol kakasy Baýkaranyň wesýet kitabyny Edletiň öňünde goýdy-da oña aýtdy:

– Ine, atam Baýkaranyň Wesýet kitabı. Seni halk içinden gözläp tapdym. Ýene ikisini gözläp tapmalydyryn. Nädip şol iki akyldary tapyp bolarka? – diýip, Edlete maslahat saldy. Şonda olar yonekeý lybaslary geýip, halk içine aýlanyp, şol iki akyldary tapmagy göwne düwdüler. Şol maslahaty makul bilip, olar halk içinde gezdiler. Olar göwne ýakmaz sowallary duş gelen kişilere berip aýlanyp ýörler. Eger-de şol sowallara jogap berip bilmeseler, onda olarnyň duşundan geçibererdiler. Şeýlelikde bular üç aý çemesi halk içinde aýlanyp tapyp bilmän:

– Üç aýlap aýlandyk. Oba baryny sökdük. Şonda-da olarny tapyp bilmedik. Biziň maksadymyz hasyl bolmady. Indi obadan saýlanyp çöle-de bir çykyp göreli – diydiler. Olar çöle tarap ugradylar. Çöle bakan tutduryp barýarlar weli, ine, çöl eteginde özleri bilen deň oglan goýun bakyp ýör. Olar ol çopan oglany görüp, eglendiler. Olar:

– Şu oglanyň-a gözleri alym gözli. Özem alym sypatyna meňzeýär. Alym sypat oglan biziň şol gözläp ýörenimizde meňzeýär. Edlet, sen sesiňi çykarma. Men oña habar gatyp göreýin – diýip, Soltan Söýün onuň bilen salamlaşykdan soň:

– Eý, çopan oglan! Saňa bir sowalym bardyr. Sowalyma jogap bergil. Aýt indi sen, dokuzyň üçe ýetýärmi – diýende ol çopan Soltan Söýüne gaýtaryp aýtdy:

– Serbeserdir.

– Ol diýeniňe düşünmedik. Serbeser diýdigiň näme – diýip, Edlet sorady. Onda Soltan Söýün aýtdy:

– Edlet, çopanyň jogaby dürsdür. Biz oña düşündik. Dokuz aýlap goýun bakyp alan hakym üç aýky gyşyma ýetýär. Hutma-hutdur diýyä – diýdi.

Olar goýun çopandan bu jogapny eşidip, ony öz ýanlaryna çagyrdylar.

– Çopan, sen bäri gelgil – diýdiler, olaryň özlerem atdan düşüp, atlaryny idekläp goýun çopanyň ýanyna bardylar, onuň bilen salamlaşanlaryndan soň bolsa Soltan Söýün elini ädigiň gonjuna sokup, gamçyny sogrup alaga-da, gamçynyň sapy bilen goýun çopanyň kellesindäki telpegi aýryp, onuň kellesine tyrk-tyrk edip kakdy. Ol çopan şol dem dilini çykardy. Soltan Söýün gamçynyň sapy bilen çopanyň kellesine kakyp dur, ol çopan bolsa dilini çykaryp dur. Şu ýerde olar aýtdylar:

– Eý çopan, biz seniň kelläne gamçynyň sapy bilen urup durus, sen bolsa diliňi çykaryarsyň. Bu näme etdigiň? Bu nämäniň alamaty?

– Yene Edlet aýtdy:

– Biz-ä düşünen däldiris. Sen gamçynyň sapy bilen onuň kellesine tyrkyldadyp kakyp dursuň. Ol bolsa dilini çykaryp dur. Düşünmedik. Onda Soltan Söýün aýtdy:

– Eý Edlet, sen düşünmedik bolsaň saňa aýdaýyn. Men oňa düşündim. Men oňa: «Başa bela nämeden geler» diýip, gamçynyň sapy bilen onuň kellesine tyrkyldadyp kakdyn. Gördüň, ol dilini çykardy. Onuň şol dilini çykaryp durdugy «başa bela iki barmak dilden geler» diýdigi. Ine, gördün, ol çopan sowallarymyza sözlemezden jogap berip dur.

Yene Soltan Söýün aýtdy:

- Goýun çopan oglan, seniň adyň näme? – diydi.
- Myraly. Maňa Alyşır Nowaýy hem diýerler.
- Adyň eşitdik. Biz şanyň ýasawullary. Sen ertir şanyň köşgüne bargyl.

Olar Alyşır Nowaýyny şanyň köşgüne çagyryp yzlaryna dolandylar.

Olaryň aýdyşlary ýaly, Alyşır Nowaýy ara köp wagt salman, çagyrylan ýere, şanyň köşgüne bardy. Baryp görse, şol öňki gören iki atlysynyň birisi patyşa, beýleki birisi onuň weziri ekeni. Muny ol köşge baransoň bildi. Wezirleriň ortasynda oturan jygaly Soltannы görди. Olarga salam berdi.

- Essalawmaleýkim – diýip, köşge girdi. Onda Soltan:
- Waleykim essalam Myraly – diýip, ony gapdalynda oturdyp, ondan ilki şalyk geňeşini sorady. Soňra bolsa:

– Bar indi goýnuň bakyber – diýip, oňa rugsat berip goý-berdi. Onda ol ýerde şanyň köşgünde oturan garry wezirler aýtdylar:

– Patyşamyz, sen däliränä dälsiň-dä?

– Hä, ol näme diýdigiňiz boldy?

– Çölde, goýun yzynda aýagy çarykly gezip ýöreniň bu köşkde näme işi bar? Biziň üstümizi basgyladyp, ondan geňeş soraýaň. Şalyk işlerini, şalyk geňeşlerini soradyň?

– Onuň akly köp. Şonuň üçin ondan şalyk geňeşlerini soraýan.

– Onda biziň aklymuz şol çarykly çopanyňkyça-da ýokmy?

– Ýok. Siziň aklyňyz onuň aklyça ýok.

– Onda şonuň akly bile öz aklymyzy deňeşdirip göräýeli. Şol aklyny deňeşdirse geläysin.

Şonda Soltan Söýün öz wezirlerine aýtdy:

– Siz çyn bilen ýalanyň arasy näçe günlük ýol. Şony aýdyp beräyiň – diýdi.

Wezirler aýtdy:

– Onda patyşam bize bir az möhlet ber. Biz ilki ony ölçäli. Bileli. Soň anygyny saňa aydaly – diýdiler. Patyşa olara aýtdy:

– Baryň, size dört gün möhlet berdim.

Bular, ýaňky garry wezirler öýünde kitap baryny açyp, her haýsysy bir karara geldi. Ahyry jemlenişip bir karara geldiler.

– Çyn diýyäni näme, şol alysdaky Hytaý atly ýurtdurda. Çyn şol alys welaýat. Ýalan diýyänem näme şäher diýidigidirdä diýişdiler. Olarnyň içinde:

– O-how, dünýäde Ýalan diýen şäher ýok bolaýmasyn? – diýenlerem boldy.

Patyşanyň beren dört gün müddeti tamam boldy. Ahyry bular çyn bilen ýalanyň arasyň näçe menzil ýoldugyny takyk bilip bilmän, çaklama urup çykdylar. Olaryň birisi aýtdy:

– Çyn bilen ýalanyň arasy dört günlük ýol – diydi. Yene birisi aýtdy:

– On günlük ýol – diydi.

Patyşanyň gahary geldi:

– Oturyň murdarlar – diýdi. – Siziň göwnüňiz ýetmeyän şol çarykly çopana şu sowaly goýjak. Şol çopan çala saky-

naýsa-da siziň gözünüziň alnynda şony dara asaýyn – diýip, ýene Myrala habar ýollady. Bu habar ýetip, Myraly taýagyny süýräp, şanyň köşgüne tarap ugrady. Ol köşge gelip: – Es-salawmaleýkim – diýip, taýagyny süýräp, bularnyň mejlis edip oturan jaýyna girdi weli, Soltan Söýün oňa garap:

– Waleýkim essalam Myraly, Muddalarnyň söhbetinden köňüller endipdir – diýdi. Şanyň beýle diýdigi: «Hiç bir zada düşünmeýän galmagalçy wezirleriň derdeserinden köňüller gubardyr» diýdigidi. Onda Myralam:

– Yagşylarnyň söhbetinde işigem bir düýpdür – diýip, üýşüp duran köwüşleriň ýanynda oturyberdi. Ony görüp, Soltan Söýün aýtdy:

– Eý Myraly, seniň ornuň ol ýer däldir, bir şerti aýdyp, soň sen meniň ýanyma geçgil – diýdi.

Myraly: – Lebbeý Soltanyň – diýip, ýerinden turdy. Soltan Söýün oňa soragyny aýtdy.

– Çyn bilen ýalanyň arasy näçe günlük ýoldur? Sony aýtgyl-da, sen meniň ýanyma geçgil – diýdi. Onda Myraly bir eliniň başam barmagyny ýatyryp, galan dördüsini galdyryp geçiribergi. Onda wezirler aýtdylar:

– Biýä-hä çyn bilen ýalanyň arasy dört günlük ýol – diýdi. Ýene biri aýtdy:

– Onuň ýokary galdyran barmaklarynyň her haýsysy ona ýöreyändir. Men aýtdyma çyn bilen ýalanyň arasy kyrk günlük ýoldur. Meniňki dogry geldow – diyip, bular ýene gygyryşyp, ýaka tutma bardylar. Bularnyň bolup oturşyny görüp, Soltan Söýün olarga garap:

– Oturyň indi jenjelçi Murdarlar. Ine, serediň maňa. Gözüň bilen göreviň çyn, gulagyň bilen eşideniň ýalan. Olarnyň arasy dört barmak. Şuň bilmän, dört günlär, kitap açyşyp otyrsyňz. Ýeri, onsoň onuňkyça neneň siziň aklyňyz bolar? – diýip, dört barmagyny göz bilen gulagyň arasynda goýdy.

– Ine, çyn bilen ýalanyň arasyndaky ýol şudur – diyide, şondan soň olaryň birnäçesini işden boşadyp, özüne baş wezir edinip Myralyny aldy. Soltan Söýün atasynyň – Baýkaranyň ýazyp giden Wesýet kitabyны Myralynyň öňünde goydý. Soňra-da:

– Indi bir gyz bardyr. Ol biziň hemmämizden akylliydýr. Ol bir ejiz maşgaladýr. Biz ol gyzy nädip tapmaly? Aklyny

barlamak üçin her gören gyzymyzyň kellesine gamçynyň sapy bilen tirtykdadyp kakyb-a bolmaz. Olama boljak däl. Yeri, indi ol gyzny nädip tapmaly? – diýdi. Onda Myraly aýtdy:

– Patyşahym, men bir ýoly saýladym. Günäkär hökmünde meniň boýnuma bir tanap salyň-da, iýdip ugraň. Biriňiz meni iýdip, beýlekiňiz bolsa arkama urup alyp ugraň. Nirede gyz-gelin bolsa şol ýerden tartyň. – Aýu, ol ýigitni näme beýdip urup ýörsüňiz? Ony näme beýdip horlap barýaňz? – diýene: şeýle jogap beriň.

– Bu ýigit aýdanymyzy edýär. Näme iş buýursak şol buýran işimizi edýär. Diýenimizi edeni üçin urýarys – diýip geçiberiň. Şoňa gaytargy beren gyz bar bolsa, şol gyz biziň gözleyän akyldarymyzdyr.

Bular binäge günläp şol ýagdaýda il içinde gezdiler. Baran ýerlerinde: – Toba-toba, bularnyň bolup ýörüşlerini, aýdylany edeni üçin, buýrulan işi bitireni üçin ol adamyny patyşamyzyň urduryp, beýdip horlap ýörüşni? – diýşip garaýarlar. Ahyry olar akyllý gyzyn, Gülpamyň üstünden bardylar. Ýoluň ugrunda bir aýal tamdyra nan ýapyp dur. Onuň ýanynda bir gyz ol aýalyň tamdyra ýapjak nanyny ýasap berip otyr. Olar bularyňam gapdalyndan şol öňki edýän oýunlaryny edip geçiberdiler. Nan ýapyp duran aýal:

– Patyşamyz bu biçärä agyr jeza beripdirow. Onuň näme günäsi barka – diýdi weli, Edlet:

– Bu näme iş buýursak, şol buýran işimizi bitirýär, aýdanymyzy edeni üçin urýas – diýdi. Onda nan ýasap berip oturan gyz aýtdy:

– Ursanyz gowy edýäňiz. Etmeli işini özünden bilinçä ony uruň. Aýdyp iş etdirjek bolsaň, turup özüň edäýseň bolmaýarmy? Şol ýaşda öz etmeli işini özi bilmezmi? Uruň, gatyrap uruň – diýdi. Sondan soň olar ýerli-ýerden gowur turzup, «tapdykda-tapdyk» bolşup, ol gyza ýene söz gatmak bilen boldular.

– A gyz, aňryňyzdaky öýüň tüýnugi birneme gyşygrak ekeni. Öz işiňiz bilen boluň. Biziň günäkärimiz bilen işiňiz bolmasyn – diýdiler. Onda ol gyz:

– Sizem öz uguruňza gidiberiň. Öýümiz bilen işiňiz bolmasyn. Tüýnugi gyşygam bolsa, onuň tüssesi dogry çykýandyr. Günäkäriňizi taýaklaň-da geçiberiň – diýdi.

Olar öz aralarynda sözleşdiler: – Mundan başga bu dünyäde Gülpam bolmaz – diýsip, ene ol gyza söz gatdylar.

- A gyz, bizni taňry myhmany alarmysyňyz?
- Öz oňanymyz bilen oňsaňyz alarys.

Olar şol ýerde atlaryny daňyp, Gülpamyň öýlerine geldiler. Ol gyzny synlap oturdylar. Ol gyz çal getirip, olaryň öňlerinde goýdy. Şol zaman Soltan Söýün ol gyza söz gatdy:

– Niçik näzenin ekeniňiz, gatykny goýduňyz nansyz – diýdi. Onda ol gyz aýtdy:

- Niçik myhman ekensiňiz? Baryny-ýoguny bilmezsiz.

Ol gyz hemme sözde üstün gelip durandan soň, Soltan Söýün Gülpamy tanap köşge getirip, özüne näzenin aýal edinip aldy. Gülpam Soltan Söýüne köp nesihatlar aýdardı. Ol Gülpamyň wesyetlerini, onuň akyl sözleri bilen ýörederdi. Şol akyldar Gülpamyň sözleri bilen işlerini ýörederdi. Ine, indi ol akyldarlaryň dördüsem köşkde jemlendi. Emmä olarga gülüp-oýnap ýörmek miýesser bolmady. Wagty-hoşluklar nesip etmedi. Bir günü ol näzenin Gülpamyň başy ýassyga yetdi. Soltan Söýün tebip-lukmanlary üýşürdi. Emma edilen işler ters geldi. Gülpamyň agyr dertden ýaňa barha peselyänini aňan Soltan Söýün pikir edip diýdi:

– Eger näzenin Gülpam şu ýassykdan öläýse, özümem onuň ýanynda bolsam derdi-bela uçrasam gerek. Onuň üçin men näzenin Gülpamyň ölenini görmäyin. Görsem ýaman bolar – diýip, Myrala maslahat saldy.

– Eý Myraly, sen meniň gamly günümde göwnümi açyjy dostum. Gülpamyň ýanynda Edleti goýaly. Sen bolsa meniň ýanyň bilen ýörgül. Ol gara atlarny eýerläp, awa-şikäre gideli. Awam adamyň göwnüni açýan kärdir – diýdi. Soňra-da:

– Sen köşkde galgyl. Eger ajaly ýetip köşkde näzenin Gülpam öläýse, näzenin Gülpam öldi diýip, maňa habar ýetiräyseň, seniň kelläni alaryn – diýdi. Eger-de Gülpamyň ölenini bilip, ony-da aýtmasaň, onda köşkdäkileriň bilen bile gyraryn. Ölenden soň köpräk saklap porsudaýsaň-a yzy bilen özüňe zulum ederin – diýdi. Şanyň aýdanyna ýok diýäyseň-ä, ol seni şol wagt öldürjek.

– Bolar patşahym – diýip, Edlet köşk içinde galyberdi. Soltan Söýün bilen Myraly çöle çykyp, awa gyzyp ugradylar. El-guşlar kakyp aldy. Tazylar ýetip aldy. Atlar bökip aldy. Ok-ýaýlar bile atyp aldy. Awuň keýpi-sapasy bilen näzenin Gülpamyň keseldigi bularyň ýadyndan çykdy. Olar menzil-menzil ýol geçirip, bir depäniň üstünde bir çopanyň göçüp giden merthanasynda düşlediler.

– Bu ýerä-hä tüýs keýikleriň etinden çiš-kebab iýilýän ýer ekenow – diýip, Soltan Söýün merthananyň kölegeräk ýerinde gyşardy. Awuň keýpi bilen ýadan Soltan Söýün tiz uka gitdi. Myralam ojar oduny ýakyp, çiš-kebab taýýarlap, ojaryň ýalyny sönüp, közleri galandan soň çišleriň ujuna keýigiň etinden düzüp, çiš-kebab edip başlanda, bir baýryň depesinde bili kendir guşakly, egni donly, başy telpekli, aýagy cokaály, eli taýakly bir pyýada Myralyny görüp, taýagyny bulady. Ony görüp Myraly:

– Bu bir çöl söküp ýören, çöl gezip ýoren çopandyr. Ondan indiki düşlejek ýerimiziň salgysyny alaryn – diýip barsa, ine, bu Edlet eken. Köşkde galan wezir Edlet bolsa nä-tjek? Edleti görüp Myraly:

- Ýeri, Edlet, nä hyzmat? – diýende, Edlet aýtdy:
- Şanyň näzenin aýaly Gülpam öldi.

Onda Myraly Edlete diýdi:

– Edlet, seniň bu ýere geleniňi şa biläýse, ol öldi habaryny getireniňi duýaýsa, onda ol seniň tohumyň tükeninçä gyrar. Onuň wadasy bardyr. Eger näzenin Gülpamyň ölenini aýtsam, menem sylamaz, öldir ol. Ýöne men Gülpamyň ölenini onuň özüne aýtdyraryn. Sen bizden öň köşge, bazygähe ýetgil – diýip, wesýet edip ony ugratdy. Soň ol çiš-kebabыň ýanynda Soltan Söýuniň ýatan ýerindäki merthana golaýlady. Şol pursat Soltan Söýün düýs görüp ýatyrdy. Ol düýsünde näzenin Gülpamyň ölenini gördü. Oýandy. Göz açyp görse, ýatan ýeri bir çöllük. Myraly oduň başında tümüsgenip dur. Peslikde gara atlar otlaşyp ýörler. Soltan Söýün:

- Ah Myraly, düýsumde näzenin Gülpam öldow – diýdi.
- Bä, näzenin Gülpamyň ölenini muňa nähili habar bererkäm diýip, ot başyndan turup, Soltana tarap ýöräp ugrady weli, Myralynyň bagtyna bir şemaljagaz gelip, çakyjyň gülünü solduryp, bir ýapragyny ýere gaçyrdy. – Ine, bolaýdy, şujagaz

ýapragy mysal edeýin – diýip, ol ýapragy syňragynyň arasyňa gysdyryp, Soltanyň ýanyna bardy.

– Eý Soltynam, şu gül şu daragtdan solup gaçdy. Bu serbi agaçnyň güli soldy weli, şuny öňki ýerine goýsak, öňküsi ýaly bolup alşyp gidermikä? Soltan ýene öňküsi ýaly bolarmyka – diýip, Soltan Söýüne näzenin aýaly Gülpamyň ölenini aýtjak bolup, oňa bir söz aýdarman boldy. Soltan Söýün Myralynyň birinji sözünden özünüň näzenini Gülpamyň ölenini bilip, onuň eýýäm öлendigine düşünip, iki dost şu merthanada birek-birege gezekli-gezegine söz aýdyşdylar. Myraly sowal aýtdy, Soltan Söýün bolsa jogap berdi.

Myraly

– Serbi agaçnyň güli soldy,
Bu gülni nätse bolar?
Serbiden tabyt ýasap,
Gülden kepen etse bolar.

Soltan Söýün – Gül görki bir näzik zatdyr,
Ýetmese neýlese bolar?
Kim adam kepen ýasap,
Gül suwuny sepse bolar.

– Aýp etmegil şahym menden,
Derdim artdy dembe-demden,
Döwranyň gitdi jahandan,
Soltynam neýlese bolar.

– Dostum, sen gamlar iýsene,
Dynç alaýyn dost goýsana,
Ondan Gül öldi diysene,
Mundan yza gaýtsa bolar.

– Menzil-menzil ýollar aşdyk,
Gelip bu menzile düşdük,
Gül ölenin sizden eşitdik,
Soltynam neýlese bolar.

– Her iş gelse ýşbu sere,
Geldik ikewmiz bu ýere,
Soltan Söýün hem Baýkara,
Mundan yza gaýtsa bolar.

– Myraly neýleyin jany,
Nädeýin ýşbu dünýäni,
Goldan aldyrdyň Gülpamy,
Turgul, gaýtsaň, gaýtsa bolar.

Soltan Söýün gam-gussa batyp:

– Eý Myraly, sen bu sözlerni aýdyp duranyňdan gönüläp:
«Soltan Söýün, seniň näzenin Gülpamyň öldi» diýäýseň
bolmaýamy – diýdi. Onda Myraly:

– Öldi sözünü ilkinji gezek sizden eşitdik, patyşahym –
diýdi.

Soltan Söýün:

– Onda Gül ölen bolsa, bu dünýäde ýaşap oturasy işimiz
ýok. Ol çiš-keaplaryň taýýar boldumy? Taýýar bolsa, olarny
alyp gelgil – diýdi. Myraly kemsiz bişen çiš keaplary
keserdiп Soltanyň öňünde goýdy.

Soňra Soltan Söýün:

– Eý Myraly, ol meşikdäki meýlerdenem guýgul, gammarny
aýraly – diýdi. Myraly iki käsä meý guýup:

– Goluň bări tutgul Soltanyň – diýip, şanyň göwnüni
açmak maksady bilen oňa meý tutup berdi. Özem şeýle
diýdi.

– Eý dostum, bu şerapny agyz-ha içip tagamyny bilyär,
burun ysyny alýar, özem görüp ganýar, gel, gulagyňam göwni
galmasyn – diýip, meýli käselerni çakysdyrdu. Emma bu sözler
bilen Soltanyň göwni açylman, bu dünýäde indi näzenin Gülpamyň
ýokdugyny ýadyna salyp, golundaky meýli käsäni pal-
çyldadyp ýere urup goýberdi. Şatlyga derek onuň gözlerinden
gyzgyn ýaş gelýänini Myraly gördü-de, ýene onuň göwnüne
teselli bermek üçin bu dünýäden ötenleri birme-bir sanap:

– Eý dostum, Soltan Söýün, sen bu sözlere gulak salgyl,
gahba-pelek näzenin Gülpam deýin näzeninleriň, perizatla-
ryň, gör nijemelerini panydan bakyáa götürýändir – diýip,
oňa göwünlik berip bir söz diýdi.

Eý Soltanyň, diňle sözüm,
Gelenler geçdi gitdi.
Ýurt soran ulug şalar,
Patşalar öldi gitdi.

Älemde bu janlar heňňam,
Ýalançydyr köne umman,
Jylawunda yüz-müň pälwan,
Rustem Zal öldi gitdi.

Hanydyr ol goç ýigitler,
Gamyş gulak bedew atlar,
Gül dek gülgün perizatlar,
Ýagşylar geçdi gitdi.

Neýledi bilimli alymy,
Öldürdi Eflatunny,
Neýledi hezreti Lukmany,
Tebipler öldi gitdi.

Akyl-pikir kyl her haçan,
Ýüz gonan bar, müň göçen,
Tagty asmandan uçan,
Süleyman öldi gitdi.

Nowaýy pida kyl jany,
Nädeli uşbu dünýäni,
Goldan aldyrdyň Gülpamy,
Perizat öldi gitdi.

Hatar-hatar il soran,
Şaher-şäher ýurt soran,
Patşalar öldi gitdi,
Ajala hile guran,
Jadylar öldi gitdi.

Bu sözlerni eşiden Soltan Söýün:

– Eý Myraly, indi bu ýerde bizler gam iýip oturmaly. Näzenin Gülpamyň meydini görmäge bir ýetişeli – diýip, iki dost ýarag-esbaplaryny, çiš-kebaplaryny şol ýerde taşlap, olarnyň hemmesinden geçip, at münüp, üzeneňilerini çakyşdyryp, köşge geldiler. Ýone näzenin Gülpam ölçek uçurynda bir wesýet eden ekeni. Ol:

– Hany Soltan – diýip soranda, oña:
– Ola-ha aýa-şıkäre gitdi – diýenlerinde, Gülpam aý-dypdyr:

– Soltan aňyrdan gelende meniň ölendigimi bilip gelsin. Çünkü, onuň hyzmatkärlerine ynanman, hergiz, öňünden özüm çykardym. Özüm garşy alardym. Onuň üçin ol:

– Meniň öňümden Gülpam çykmadyla – diýip, onuň men- den köňli galmasyn. Aňyrdan gelende meniň ölendigimi bilip geler ýaly baryňyz gara geýip, gan ýyglap duruň. Meniň meýdimi hem köşgүn öňünde goýuň – diýip aytdy. Hawa, ol şol wesýetini edip, bu dünýäden geçen ekeni.

Emma Soltan Söýün näzenin Gülpamyň ölenini aňyrdan eşidip gelse-de, öňki öňünden çykyp garşy alýan ýerinden Gülpam ýene çykaýjak ýaly bolup durdy. Soltan Söýün gelip ýetişende beýleki hyzmatkärleri onuň öňünden çykyp, at jylawuny tutdular. Soltan Söýün we Myraly at jylawlaryny bu hyzmatkärleriň ellerine berip, köşge tarap ýöräberdiler. Görseler, köşgүn öňünde halaýyk jemlenip, gara geýip, gan ýyglap, tukat, matam tartyp durupdyr. Bir ýol açylyp, olar köşgүn işigine tarap ýöräp bardylar. Soltan Söýün yzynda Myraly baryp, köşk içine urup girdiler. Görseler, näzenin Gülpam şanyň köşgünüň ortarasыnda misli diri ýaly bolup yatypdyr. Onuň owadanlygy, ýüzüniň nury köşk içine şöhle salyp durupdyr. Soltan Söýün ylgap baryp näzenin Gülpamyň üstüne özüni oklady. Emma bir eýýäm jan jesetden çykyp gidipdir. Ol näzenin Gülpamyň kellesini dyzynyň üstünde goýagadan: – Eý Gülpam, seni alan ajal meniň gözüme bir görünsemi. Onuň bilen leşger tartyp bir söweş etsemidim. Arymny şondan alsamdym – diýip, näzenin Gülpamyň kellesini ýene dyzynyň üstüne goýup, şum pelegiň gerdişinden ýaňa ajala şikaýat edip, ondan nalap bir söz diýdi.

Çarhy pelekniň elinden eýlerem men dady heý,
Çünkü kyldyň bizni gamgyn, kimselerni şady heý,
Niçe ýylky aşnalygmyz boldy bizden ýady heý,
Jennetiň burçundaky tugumny ýykdyň bady heý,
Diýmedimmi men saňa nobat meniň jellady heý.

Pyrkat eýýamynda daýym hiç kim mençe lap urmasyn,
Bu pelekniň hasratyny hiç kimse menden sormasyn,
Mert eger tohum ekensoň bimahal hazan urmasyn,
Tiz göteriň jesedin, çyksynky gözüm görmesin,
Tabdyn tizden ýasaň, ýetiriň harrady heý.

Neýläyin gahba pelek otlarga saldy janymny,
Ýarsyz men neylarin bu tagty-täji, malymny,
Käsgä girsem, leşger tartyp, uruş ederdim ajalny,
Bimahal aldyň golumdan näzenin Gülpamymny,
Kepenim tizden biçip, ýetiriň haýyady heý.

Gelse ajalnyň mälisi, ajalny iýip-içmek bilen,
Bir duralga çäre ýokdur, ýük taýlap geçmek bilen,
Ata-ogul, dosty-yárdan saýlanyp seçmek bilen,
Doýmaz-dolmaz ol gara ýer ahyry güçmak bilen,
Öni düzgün, soňy bozgun, ahyry bibady heý.

Hapyzy deý göwsüňe daş urmadyň Soltan Söýün,
Akdyryp çeşmi rowanyň, görmediň Soltan Söýün,
Ýar bilen bir gabra neçün girmeden Soltan Söýün,
Gülki teslim kyldy jan, jan bermediň Soltan Söýün,
Tä kyýamat ahyra çen galar senden ady heý.

Bu ajalga çäre ýokdur, günde ýüz-müň dady heý,
Öni düzgün, soňy bozgun, ahyry bibady heý.

Harratlar tabyt ýasap, haýyat biçimciler oňa kepen tikip, etmeli işlerini berjaý kylyp, näzenin Gülpamny Hyrat şäheriniň çetinde ýer-jay edip, topraga tabşyrдylar. Şol ýerde Soltan Söýün näzenin Gülpamnyň gabrynyň üstüne özünü taşladyda, aglap, zary-girýan bolup:

– Eý, doýmaz-dolmaz gara ýer, beýle akyldar näzenin Gülpamny öz goýnuňa salyp, özüne döndermegi niçik rowa gördüň? – diýip, hasrat çekip, Gülpamny ol ýerde gabyr içinde goýup, dolanyp köşk içine geldi. Göwnüne bolmasa näzenin Gülpam öňki oturan ýerinde oturan ýaly. Emma näzenin Gülpamyň oturan ýeri indi gugaryp, boş durdy. Şol ýerde Soltan Söýün näzenin Gülpamy ýat edip, men indi näzenin Gülpamdan aýryldym – diýip, dady-perýat edip, ahu-arman edip bir söz diýdi.

Ýekewläp galym men ol söwer ýarymdan,
Ala gözli Gülpamymdan aýryldym.
Ýarymny aldyryp, galym dünýäde,
Köňül bergen nigärimden aýryldym.

Billeriň inçedir, yüzleriň şemşat,
Men neneň çekermen dat bilen perýat,
Gara gözli, galam gaşly perizat,
Ala gözli boz maraldan aýryldym.

Ýadyma gelipdir gezen ýerlerim,
Sabır eýlesem, pelek bermez kararym,
Gara gözli, galam gaşly nigärim,
Ol näzenin Gülpamyndan aýryldym.

Zagpyran dek gül reňním, saralyban solupdyr,
Günde yüz-müň direlip, günde yüz-müň ölüp men,
Ýarymdan aýrylyban, ýalñyz galyp men,
Gülpam atly hoş güftardan aýryldym.

Men-ä su gün næzli ýardan aýryldym.
Ala gözli boz maraldan aýryldym.

Şol ýerde Soltan Söýün:

– Men næzenin Gülpamsyz by jahany görmäýin – diýip,
köşgi terk edip Gülpamnyň guburynyň üstünde bina gurap,
şol ýerde boldy.

Şondan soň kän wagt geçmäňkä Soltan Söýün dünýäden
gaýtdy. Soltan Söýuniň yzyndan bolsa Alyşir Nowaýy
dünýäden geçer bolanda dünýä ýüzüniň tebipleri, alymlary,
şahyrlary gelip, ony jaýlamakçy boldular. Dünýäniň yüzünden
gelenler Hyrat şäherine ýygändylar. Şol şähere üýsdüler.
Hawa, Hyrat şäherine şalar-begler, wezir-wekiller bardylar.
Gadymdan bări gelýän Hyrat şäheri henize – bu güne çenli
bular ýaly ýasy görmändi.

Rowayátda aýdypyrlar. Birnäçe ýoluň töweregi bilen üý-
şen halayýkdan doldy. Şalaryň buýruk bermegi bilen Myra-
lynyň meýitli tabdyny tutmagy özlerine uly bagt hasaplap-
dyrlar. Onuň üçin Myralynyň meýitli tabdy begleriň buýrugy
bilen bir gije-gündiz ol ýerde ýygänan adamalaryň elinde
ýüzüp gezdi. Adamlaryň elleriniň üstünde goýlan tagtalarda
gezip ýören jarçylardan owaz çykdy.

– Myralynyň meýitli tabdyny Soltan Söýuniň guburyna
tarap gönülemeli. Şol taýda özi üçin taýýarlanan gubura depin

kylynmalydyr... Jarçylaryň bu seslerini eşidilenden soň adamlaryň elleriniň üstünde goýlan tagtalaryň üstünde gezip ýören jarçylar bir-birine seslerini ýetirmek üçin:

— Myralynyň meýtli tabydy Hyrat şäheriniň çetine, Soltan Söýün Baýkaranyň guburynyň ýanyна tarap öwrülmelidir — diýip, gygyranlaryndan soň Myralynyň tabdynyň baş ujy öwlüyä tarap gönükdı. Adamlar Myralynyň tabydy üstlerinden geçenden soň ellerini degrışip galdylar. Ya bolmasa hasalylar ol tabyda ha-salaryny degrip galmagy özlerine uly bagt bildiler. Şonuň üçin şeyle hormatly eltilip, tayýarlanan gubura salnyp jaýlandy. Az möhletden soň ol akyldarlaryň dördünjisi Edlet hem derluk-myýadan der bakyga tarap sapar kylyp, bu hem dünýäden ötdi.

Bularyň taryp rowaýaty şu ýerde tamamlanýar. Soltan Söýün Baýkaranyň, Myraly Alyşır Nowaýynyň, Gülpamnyň hem-de Edletiň guburlary häzirki zamanda-da şol gadymky Hyrat şäherindäki, ondan daş bolmadyk ýerde bar diýýärler.

Rowaýatlarda aýdylyşyna görä, bu dessan-rowaýatyň adyna Soltan Söýün Baýkara-da, Alyşır Nowaýam, Gülpamnam diýipdirler. Ol şol atlar bilenem il içinde rowaçlanyp gezipdir. Rowaýatçylar ony dilden-dile, ilden-ile geçirip, biziň günlerimizt getiripdirler. Tamam.

Su dessan 1983-nji ýylyň tomsunda bagşy Gurt Ýakupdan ýazylyp alyndy. Ýazyp alan Akmuhammet Aşyrow.





NOWAÝY WE TÜRKMEN EDEBIÝATY



Beýik özbek şahyry Alyşir Nowaýy 1441-nji ýylyň fewralynda Hyrat şäherinde eneden doglupdyr. Onuň atasyna Kyýaseddin Kiçgine diýer ekenler. Ol öz döwrüniň gurplý we belli adamlarynyň biri bolupdyr. Şonuň üçin öz ogly Alyşiri ýaşlygyndan okuwa ýérleşdirip, oňa döwrüniň ýokary sowa-dyny, ylmyny bermäge mümkünçilik tapypdyr. Alyşir ilki döwürlerde Husaýyn Baýkara bilen okaýar. Husaýyn Baýkara soňra ýurduň patyşasy bolýar.

Nowaýy ýaşlygyndan poeziýa bile gzyklanýar. Onuň şol ýyllarda düzen şygylarynyň hem örän çeper we täsindigi barada döwürdeşleriniň ýatlamalarynda aýdylýar. Lutfy onuň bir gazalyny eşidip, «eger mümkün bolsa, men özumiň parsy we türki dillerinde düzen on-on müň şygrymy diňe bir şu gazala çalşardym» diýip, Alyşire örän ýokary baha beripdir.

Nowaýynyň «Haýramyl – ebrar» eseri Döwletmämet Azadyň «Wagzy – Azat» kitabyny döretmeginde görelde bolupdyr.

Nowaýy Magtymgulynyň halypalarynyň biridir. Magtymguly eserlerinde halypasynyň adyny ýatlap, oňa uly hormat goýupdyr:

Demengirde ýorgen ussat Nowaýy,
«Çar diwany», «Perhat-Şirin» rubaýy,
Zahyreddin Babur, mizan el öyi.
Gaşlaryna baryp, men Mejnun bolsam.
(*Magtymguly*)

Nowaýynyň eserleri diňe bir Magtymgula däl, eýsem Andalyp, Şabende, Gaýyby, Seýdi, Zelili, Mollanepes ýaly ençeme turkmen şahyrlarynyň döredijiligine-de oňaýly täsirini ýetiripdir.

XVIII asyr türkmen edebiýatynyň şahyry Andalyp Nowaýynyň birnäçe gazallarynda başlemeler-tahmyslar düzüpdir. Olaryň arasynda Andalybyň «On sekiz ýaşyndadır», «Ýargaça», «Eý köňül» we başgalar öz çeperçiligi bilen tapawutlanýar.

Geçmişde Buharanyň, Hywanyň medreselerinde Nowaýy, Fizuly okadylypdyr. Mysal üçin: N. Hanikow Buharadaky medreselerde okadylan kitaplar barada gürrüň edip, 13 eseriň adyny tutýar. Ol kitaplar «Diwany Elýori-Nowaýy», «Kitaby-Fizuly.» Şu agzalan kitaplardan görnüşi ýaly, medreselerde okan adamlar, şol sanda Magtymguly hem Nowaýynyň, Fizulynyň eserlerini öwrenipdirler.

Nowaýynyň liriki şygylarynda durmuşyň dürli meseleleri: söýgi we wepalylyk, dostluk we agzybirlik ýurduna we halkyna çuňňur hormat goýmak, adamkärçilik, edeplilik we myhmansöýerlik, cyn sözlilik we akýüreklik, adalatlylyk barada gowy pikirler ýoredilýär.

Nowaýynyň şu hili meselelerinde eser döretmek türkmen şahyrlaryna hem ýörelge-dämp bolupdyr.

Nowaýynyň at-owazasy türkmenleriň arasynda örän giňden ýaýrapdyr. Onuň eserleri köne türkmen mekdep we medreselerinde okadylypdyr. Şahyryň «Hamsasy», «Hazanaýmagany» ady bilen meşhur liriki şygylarynyň dört kitaby we ýene ençeme eseri türkmenleriň arasynda giňden belli bolupdyr. Olaryň daşbasmalary, golýazmalary elden-ele geçipdir, yzygiderli okalypdyr.

Yüzlerçe ýyl mundan öň türkmenleriň arasynda Nowaýynyň başyndan geçenleri bilen baglanyşykda halk rowaýatlary hekaýalary döräpdir.

Ol rowaýatlarda Nowaýy adyl, dana, akyldar, sahy, batyr, edermen, cyn sözli adam, göreşeň häsiýetli döwlet işgäri, halk şahyry şekilinde görkezilýär. Şeýle rowaýatlary döretmek bilen, halk köpçülügi Nowaýa bolan öz garayşyny, söýgüsini beýan edipdir. Nowaýynyň ençeme gazallary türkmen bagşylarynyň söýgülü aýdymçylarydyr. Türkmen edebiýatynda we halk döredijiliginde bolan nesihat beriji ençeme eserlerde şahyryň «Hamsasyndaky» poemalaryň täsirini ýetipdir.

Nowaýynyň durmuş döredijilik ýoly diňe bir özbek halky däl, türkmen halky bilen hem baglanyşyklydyr.

Ol Türkmenistanda-da bolupdyr, türkmen halky barada öz pikirlerini aýdypdyr. Şahyr türkmen halkynyň durmuşy bilen ýakyndan tanşypdyr.

Nowaýy öz poeziýasynda ençeme gezek türkmenler barada söz açýar. Ol eserlerini türkmenleriň söýyändigini aýratyn agzaýar.

Nowaýynyň liriki gazallarynda hem türkmenler barada aý-dylan sözlere duşýarys. Şahyryň «hazanaýynul-maganydaky» gazallarynyň dördüsünde türkmen ady gelýär. Mysal üçin, şahyr yşk-söýgi hakda gürrüň edip, yşk odunyň, hasratynyň başyndan aşandygy, özünüň içine ot düşen agaç ýaly ýanyp barýandygy barada durup, gazalyny ýazýar. Gazalynyň do-wamynda Nowaýy söygüsiniň güýji barada gürrüň edip, söý-gülisiniň aý sypatly güzel türkmendigini hem aýdýar. Nowaýy türkmen adyny köplenç gazallarynyň ahyrky bendinde getiryär. Nowaýynyň türkmen adyny ahyrky bentde getirmeginiň aýratyn ähmiyetiniň bardygyny bellemek bolar: şahyr türkmenlere uly hormat bildiripdir.

Nowaýynyň türkmenler bilen gatnaşygyny görkezýän, ol hem bolsa şahyryň özi üçin iň gymmat bolan mugallymy, ussady Jamynyň goly bilen ýazylan bir golýazmany türkmen häkimi Ýakuba sowgat beripdir. Bu golýazma hazır Tähranda saklanýar. Nowaýy Türkmenistanda, türkmenleriň arasynda magaryf işleriniň aýaga galmagy üçin hem hyzmat görkezipdir. Ol Myrada «Hosrowiýe» diýen medresäni gurdurypdyr.

Nowaýynyň türkmenlere uly hormat goýыш ýaly, türkmen zähmetkeşleri hem öz folklarynda bu beýik akyldaryň ajaýyp obrazyny beripdir we ol hakda örän köp, iňňän gyzykly ro-waýatlar, şorta sözler döredipdir. Şol rowaýatlar, şorta sözler, köplenç «Myraly we Soltansýün» ady bielen meşhurdyr. Şeýle eserleriň uly toplumy emele gelipdir.

Soltansöýin – Husaýyn Baýkaranyň türkmenleriň içinde agzalýan ady.

Şol eserlerde Myraly beýik adam, uly akyldar, pähimli, dana, ejizlere kömek beriji sypatynda şöhlelenipdir.

Şorta sözlerdäki wakalaryň hemmesi Myralynyň we Soltansöýüniň gatnaşmagynda bolup geçýär. Beýan edilýän hadysalaryň esasynda olaryň bir-birine gatnaşygy ýüze çykarylýar. Eserlerde Myralynyň ýokary ahlaklylygy, adam-

kärçiligi görkezilse, sultan Söyüniň rehimsizligi üstünde köp durulýar. Bu häkim hemiše sözde danalykda Nowaýydan ýeňilýär. Ol Nowaýynyň özünden rüstemligini boýun almaly bolýar. Nowaň ýynyň döredijiliği mekdeplerde we ýokary okuw jaýlarynda hem öwrenilýär.

Nowaýy-Myraly hakynda şorta sözler, rowaýatlar türkmenleriň söýgi bilen diňleýän eserleridir.

Muny Myralynyň wezir bolşy hakynthaky rowaýatdan hem görmek bolýar

Günlerde bir gün Myraly kakasy bilen gawun-garpız ekipdirler. Gawunlary bişende Myraly kakasyna:

– Eý kaka, biziňki ýaly şeýle bişen oňat gawun hiç kimde ýok. Men bir ýük gawun ýygnaýyn-da, eşege ýükläp, patyşa äkideýin-diýipdir. Onda kakasy:

– Eý oglum, gowusy ugruňa geziber! Ýeri, gawunlary patyşa eltersiň ol saňa näme berer öydýäň? – diýip sorapdyr.

Myraly: – Goý, hiç zat bermese bermesin, emma men äkitjek-diýen.

Soltansöýün patyşa Myralyny heniz uzakdan gelýärkä görüpdir. Myraly deňine gelen wagtda, Soltansöýün ondan:

– Äheý ýigit, nirä barýaň? – diýip sorapdyr.

– Soltansöýüne sowgat üçin gawun alyp barýan.

Özuniň öñünde duran hut patışanyň özüdigini Myraly bilmeýärdi. Soltansöýün oňa käýyäpdır:

– Päheý, sen akmak, iň gowusy sen olary bazara elt-de sat, öni-soňy patyşa saňa onuň üçin hiç zat beresi ýok-diýipdir.

– Äý, owarram, goý, hiç zat bermesin. Men ýöne oňa biziň nähili ajaýyp gawunlarymyzyň bardygyny görkezmek isleyärin.

Myraly köşgүň howlusyna girýänçä, Soltansöýün patışalyk lybaslaryny geýmäge we tagtyna çykyp oturmaga ýetişipdir. Myraly gawunlaryny eltip, söze başlapdyr:

– Ine patyşa, size gawundan sowgat getirdim.

– Olarda üýtgeşik bir zat göremok. Men saňa olar üçin hiç zat tölemen.

Äý, bolýa-da, goý, meniň şol öňki aýdyşym ýaly bolsun-diýip, Myraly jogap beripdir.

– Öň sen näme aýdypdyň-diýip, patyşa sorapdyr.
– Näme üçin soraýarsyňyz? Meniň aýdanym size belli ahyryny-diýip, Soltansöýüne jogap beripdir.

Soltansöýün pikirlenip, pikirlenip Myrala bir gysym teňne beripdir. Myraly giden wagtda, patyşanyň ýakyn adamlary:

– Bä, patyşa, eger-de her bir gawun getirene şunça teňne berseň, sen tiz öz baýlygyň soňuna çykarsyň-diýipdirler.

– Bu pullar onuň gawuny üçin berilmedi-de, sözleri üçin berildi-de, sözleri üçin berildi-diýip, Soltansöýün jogap beripdir.

Onda ýakynlary:

– Ol ýigit başgalardan näme bilen tapawutlanýar? – diýip sorapdyrlar.

– Eý, ynha onuň sizden näme bilen tapawutlanýandygyny özüňizem bilersiniz. Sizlerden kim söz bilen şol teňneleri yzyna gaýtaryp alyp biler? – diyip şa olara ýüzlenipdir.

Wezirleriň biri:

– Eý patyşa, teňneleri men ondan gaýtaryp alaryn! – diýip, Myralynyň yzyndan ylgapdyr.

Ol ýarpaý yolda Myralynyň yzyndan ýetip:

– Bu teňne saňa mugt berilendir öýdýäňmi, sen? – diýýär.

Näme aýdyşmak islešeň aýdyber-diýip, Myraly jogap beripdir.

Wezir:

– Ýeriň ortasy nirede?

Myraly:

– Ýeriň ortasy meň eşegimiň öň aýagynyň sag taýýnyň aşagynda.

Wezir:

– Bu saňa nireden belli?

Myraly:

Niredendigi bilen seniň näme işiň! Eger ynanmasaň, ähli ýeri ölçäý, men şu ýerde saňa garaşaryn-diýipdir.

Wezir utulanyna düşünip, yzyna gaýdyp gelipdir. Patyşa sorapdyr:

– Ýeri, teňnäni getirdiňmi?

– Ýok, men söz bilen ondan teňnäni alyp bilmedim-diýip, wezir jogap beripdir.

Mundan soňra patyşanyň başga bir ýakyny rugsat alyp, Myralynyň yzyndan ugraptdyr. Ol onuň yzyndan ýetip:

– Ya-ha asmandaky ýyldyzlaň näcedigini aýt ýa-da ber teňňäni-diýipdir.

– Ine saňa sowal! Asmandaky ýyldyzlar dos-dogry meniň eșegimiň tüyiň näçe bolsa, ylaýjak şonçadır, ynanmasaň sanaý!

Onsoň patyşanyň bu adamy hem hiç zatsyz yzyna gaýdyp gelýär.

Şonda Myralynyň yzyndan üçünji adam gidýär. Ol-da Myrala yüzlenip:

– Aýt, asmandaky ak towuk näme hakda gygyrýar? Eger bilmeýän bolsaň, teňňäni yzyna ber-diýen. Ol gelen adam atyň üstünde oturan eken.

Myraly asmandaky towugyň näme diýyänine gulak salýan ýaly, emma hamana gowy eşdip bilmeýän ýaly şekilinde asmana golaylaşmak üçin gelen adamyň atyna münmäge ondan rugsat soraýar. Soň Myraly onuň atyna çykýar-da, asmana gulak salmaga durýar.

– Ýeri towuk näme diýyär?

– Ak towuk maňa sen şu ata mün, oňa şol eşek hem bolar-diýyär.

Myraly bu sözleri aýdyp, aty çapdyryp gidiberipdir, bu adam hem hiç bir zatsyz yzyna gaýdyp gelipdir. Şonda patyşa:

– Indi siz Myralynyň nähili adamdygyny gördüñizmi-diýipdir, onsoň hemmesi Myralynyň özlerinden akyllıdygyna boýun bolupdyrlar.





❖ EDEBIÝAT NAZARIÝETI: MESNEWI ❖



Mesnewi türkmen edebiýatyňyň gadymy goşgy düzüliş görnüşleriniň biridir.

Mesnewide her bent (iki setir) özara kapyálaşýar. (aa,bb).

Sen bagtyma meňzeýäň, baharym sen bagtsyň (a)
Sen pasyllar soltany, iň söýgüli wagtsyň. (a)
(*G. Seyitlijew*).

Mesnewi gündogar halklarynyň edebiýatynda örän giňden ýaýran goşgy görnüşidir. Nyzamynyň, Nowaýynyň uly poemalary, Döwletmämet-Azadynyň «Wagzy-Azady» şu görnüşde ýazylandyr.

...Iň soňunda iki setr mesnewi,
Eliň-gözün dert görmesin, Teşnewi!
(*H. Kulyýew*).





XVI ASYR EDEBIÝATY



XVI asyr temuriler döwletini eýelemek ugrünäda üzňüsiz uruşlar bilen başlanýar. Netijede emele gelen ganly wakalar bize taryhdan bellidir. XVI asyryň başyna çenli Emir Temuryň dinastiýasynyň wekilleriniň elinden häkimýeti almak ugrünäda jan edip görешýän ýene iki döwlet döräpdır. Bularyň birinjisi - demirgazykda, özbek we mangyt taýpalaryny bireşdirip, Şeýbany hanyň döwründe has berkişen göçme halklaryň döwletidir. Ikinjisi - günorta, Eýranda ýaňy dörän Sefewidler döwleti bolupdyr. Mawerannahryň giň çägïnde hökümdarlyk eden Soltan Hüseyín Baýkaranyň mülküne eýe bolmak üçin 1503-nji ýıldan başlap, birnäçe gezek harby ýörişler geçiripdир. (şa Ysmaýyl I Eýranyň Sefiwidler döwletiniň serkerdesi) 1506-njy ýylla Soltan Husaýyn Baýkara öldenen soň, köşk bitmesine gark bolan timuriler şazadalaryna Şeýbany hanyň garşysyna görешmek ýeňil düşmändir. Netijede, Hyrat, Astrabat, Ürgeňç we beýleki gala-şäherler bir-biriniň yzyndan basyp alnypdyr. Şeýbany hanyň paýtagty Buhara şäheri bolupdyr. Ol şäher, Samarkant, Hyrat ýaly, medeni däplere baý eken. Beýleki temuri - ýaş Babur mürze hem gazaply Şeýbany hanyň garşysyna görешip bilmändir, ol öz nökerlerine baş bolup gidipdir. Babur ilki Kabulda ornaşypdyr, soňra Hindistana garşy ýol alypdyr. Şol ýerde hem ol «hatda ýewropalyalary-da haýran galdyran» (Ý. E. Bertels) Aziýa kontingentinde iň kuwwatly döwletleriň birini esaslandyrypdyr.

Şeýbany han we onuň harby serkerdeleri ilki Eýranyň ýokary gatlak wekillerini, Azerbayjan feodal-urugçylyk hanbeglerini käbir türkmen taýpalaryny özünde bireşdiren täze feodal basybalyjy-sefewidler döwletiniň başutany şa Ysmaýyl bilen çaknyşypdyr. Sefewidler yslamyň esasy şahasynyň ikiden biri bolan şaýy mezhebinı döwlet dini diýip jar

edipdiler. Sefewidleriň uruşyjylary Alynyň nesillerini-on iki ymamy hormatlap, gyzyl reňk bilen bezelen on iki zolakly selle geýipdirler. Şonuň üçin olara gyzylbaşlar diýlip at berlipdir.

Federal döwletheriň arasyndaky göreşler türki taýpalarynyň, şol sanda türkmenleriň giň çägini hem öz içine alyppdyr. Sefewidler Horasanyň yzy bilen Horezmi, Ürgenji özlerine birikdiripdirler. Türkmen taýpalarynyň çalasyn hem gaýduwsyz urşujylary taýýarlan berýän feodal-urug han-beglerini özlerine çekmäge şeýbanylaryň hem sefewidleriň hem gzyzkylananlygyny taryhy hronikalar görkezýärler. Parsy hem türki dillerdäki çeşmelerde berilýän maglumatlara görä, türkmen taýpalary XVI asyrda ägirt giň çäge ýaýrapdyrlar. Olar Mangışlakdan Kandagara, Buharadan Anadola çenli aralykda duş gelipdiler.

Orta Gündogarda we Orta Aziýa syýasy üýtgeşmeleriň emele gelmegi türkmen taýpalarynyň taryhy ösüşine ymykly täsir edipdir. Bu taýpalaryň kâbir böleklerini harby-syýasy wakalaryň güýji bilen Garagum çölüne gysylyp çykarylypdyr. Şeýlelikde, XVI asyrda köp sanly türkmen taýpalarynyň arasy biri-biriden üzülipdir. Türkmen taýpalarynyň köp bölegi Eýran sefewidleriniň golastyna düşüpdir we olaryň medeni durmuşyna uýgunlaşýar. Orta Aziýa türkmenleriniň belli bir bölegi hem Babur bilen Deliniň sebitlerine göçüp gidipdir.

XVI asyrdan başlap, türkmen halkynyň edebiýatyňnyň ösüşine şol wagtyň esasy feodal döweletleriniň başisiniň çäginde-demirgazykda Hywada we Buhara hanlygynyň, günortada Eýran sefewidleriniň we hindi Beýik Mogollarynyň, günbatarda osmanly Kiçi Aziýa döwletleriniň görmek bolýar. Bu baş döwletde döredilen edebiýat wagtotoň geçmeli bilen mazmuny, şonuň ýaly hem poetik ideýaly boýunça özara tapawutlanypdyr. Ol edebiýatyň her biri öz taryhy ösüşinden şagsy ykbalyna eýe bolupdyr. Şolardan biri Mongol Hindistanynda, takmynan 150 ýyllap ýaşan türkmen edebiýatynda Baýram han, Enisi, Hindistanyň meşhur şahyry Abdyrahymy ýaly şahyrlar meşhurlyk gazanypdyr.





ABDYRAHYM (1556 – 1622)



Abdyrahym XVII asyr türkmen edebiyatynyň görnükli şahyry we serkerde Baýram hanyň ogly bolup, XVI asyryň ahyrynda we XVII asyryň başlarynda mogollar imperiýasynda özünü şahyr, döwlet işgari we harby ýoldaşçy hökmünde tanadan şahsdyr.

Abdyrahym 1556-njy ýylyň 17-nji dekabrynda dogulýar. Abdyrahym gowy terbié alýar. Abdyrahym her bir hünäre erjelligi we sowat almagy ukyplylygy bilen döwrüniň iň sowatly adamalarynyň biri bolup ýetişyär.

Ekberiň häkimlik edýän döwründe, edil kakasy ýalybuda «Hanlaryň hany» diýen derejäni alýar. Abdyrahym döwrüniň görnükli şahyry bolupdyr. Şygyrlaryny dört dilde, ýagny türki, hindi, arap, pars dillerinde ýazypdyr.

Abdyrahemyň süýji sözli, mylakatly, şahandaz, degişgen, şorta sözleri gowy bilyän, zamanasynyň medeniýetli adamsy bolandygy barada maglumatlar habar berýär.

«Hanlaryň hany» –Abdyrahym hindi dilinde goşgy ýazan beýik şahyrdyr. Ol bir wagt şa goşunynyň baş serkerdsi bolupdyr. Abdyrahym adamynyň gadyr-gymmatyna sarpa goýupdyr, hatda duşmanyň edermenligine, namyslylygyna garap, oňa laýyk baha bermäge çalşypdyr. Abdyrahemyň öz okalgasy bolup, onda ençeme golýazmalar, kitaplar saklanypdyr. Bu hem kakasy ýaly öz döwrüň şahyrlary, sazandalary, sungat işgärlaeri bilen oňat aragatnaşyk saklapdyr.

Abdyrahym 1622-nji ýylda aradan çykýar. Hyratda doglan şahyr Ýolgusy Enesi (1535–1606) Hindistana, ýagny Abdyrahemyň ýanyna barýar. Onuň kömegi bilen kitaphanaçylyk kärini eýeleýär we döredijilik işini dowam etdirýär. Abdyrahym Zahyreddin Muhammet Baburyň «Baburnama» kitabyny türki diline terjime edipdir.



ÝOLGULY ENISI (1535 – 1606)



XVI asyr Hindistanda ýaşan türkmen şahyrlarynyň biri Ýolguly Enesi takmynan 1535–1545-nji ýyllar aralygynda Hyratda çinownigiň maşlagasynda eneden bolýar. Ol döwrüniň kämil bilimini alýar. Ýolguly medresede okap ýörkä, öz ene dilinden daşary arap we pars dillerini oňat özleşdirýär. Ol Gündogar poeziýasyny çäksiz söyen adam bolupdyr.

Ýolguly ozal başda Hyratda ýasaýan türkmen Alyguly begiň kitaphanasыnda işläpdir we dürli golýazmalar, ylma, sungata degişli eserler bilen gyzyklanyp, sowadyny, gözýetimini giňeldipdir. Soňra özi hem şygyr düzlmäge başlap, tiz wagtda şygyrdan başy çykýan adamlaryň ýanynda hormata mynasyp bolup başlaýar.

Şahyr Şygyrlarynda «Enisi» («dostluk», «wepadarlyk») lakamyny ulanypdyr, Orta ýaslaryna baranda onuň şöhraty, dabarası goňşy döwletlerde hem belli bolupdyr. Özi dirikäde şygyrlary tezkirlere gizlipdir.

XVI asyryň ortalarynda Hyratda bolan söweşde Enisiniň bir sany şygyrlar diwany oda ýanypdyr. Enisini hem esir, edip, Mawerennahra äkidýärler. Emma ýyl ýaryma ýeter-yetmezlikde Enisi esirlikden gaçýar.

Hyratda durarlyk bolmansom gönü Hindistana tarap Baýram hanyň oglý şahyr Abdyrahemyň ýanyna ugraýar.

Abdyrahym ony goldap, kiçiräk wezipelerde işledýär. Abdyrahym Hindistanyň şol wagtyň häkimi Ekber şa bilen (1606 ýylda olýär) oňat aragatnaşy磕 şaklap, onuň ynamdar adamlarynyň biri bolupdyr. Enisi ol ýerde pars dilinde birnäçe şygyrlar ýazypdyr. Wagtynyň köpüsini Abdyrahemyň kitaphanasыnda geçirip, köp eserleri okapdyr, gyzyklanýan birnäçe kitaplaryny bolsa göçürüp alypdyr.

Enisi Lahor şaherinde öýlenýär. Onuň bir ogly bolupdyr, şahyr ony döwlet gullugynda işlemäge taýynlaýar eken.

Şahyr ömrüniň ahyrynda terkidünýälige baş urup, poeziá, ylym bilen meşgullanmasyny bes edipdir.

Ol takmynan 1606-njy ýylда aradan çykypdyr.

Şahyryň bize gelip ýeten şygylary pars dilinde. Enisiniň poeziásy özüniň çeperçiligi, obrazlylygy bilen okyjyny haýran galдыryár.

Şygylarynda sosial motiv we ahlak örän güýçli. Oňa şeýle bentleri goşmak bolýar?

«Kyn düşensoň ak ýüreklä ornaşaýmak gamhana,
Geň däl, gülleň az wagtlyk gelmegi bu jahana,
Betler bilen hemra bolsaň, zeper ýeter ömrüňe,
Şol sebäpli gezýär hydry görünmän hiç ynsana

Nurly güne gözüm düşse eňredim men naladym,
Ýöne gijäm ýagtylmady, zar boldy bir şemdana,
Akyl-paýhas, gülki, söýgi hem manysyz ýasaýyış,
Hasrat getir, çaga ýaly agy berer zybana.

Bu şygrynda şahyr töweregindäki adamlaryň biri-birine ynam etmezliginden, umuman durmuşynyň gamhana öwrülmeginden zeýrenýär.

Ol Hindistanda abdyrahemyň ýanynda bolanynda köşk şahyry hasaplanypdyr.

Enisi ömrüniň ahyrynda Delini taşlap Burhanpura göçüpdir we şol ýerde-de aradan çykýar. Onuň «Mahmyt bilen Aýaz» diýen poemasy bar. Bu esere edebiýatçylar uly baha berýärler.

Enisiniň döredijiliği heniz hem öwrenilýär.





XVII ASYR TÜRKMEN EDEBIYATY

XVII asyrda türkmenleriň kän bölegi Astrabatda, Maňgylakda, Balkan daglarynda, Tejen deryasynyň ýanlarynda, Kaka sebitlerinde ýaşapdyrlar. Bu barada Abulgazy han (1603–1663) özünüň «Şejereýi terakime» atly kitabynda şeýle maglumat berýär: «Ol wagtda türkmenler Mangyşlak, Abulhan (Balkan) we Tejen suwunyň ýakasynda olturyp erdiler. Horezmde oturganylary hem biziň gelenimizi eşidip, bu aýtylgan üç ýurtga bardylar». Ýokardaky setirlerden görnüşine görä, türkmenler XVII asyrda türkmenleriň parahat ýaşan wagty az bolupdyr. Olaryň ykdysadyýeti ösmändir, ösmäge mümkünçilik hem tapmandyr. Bularyň ýaşan ýerinde bolup geçen söweşler olara her tarapdan zeper ýetirilipdir. Elbetde, şeýle ýagdaýda türkmenleriň medeniýetiniň hem gülläp ösüp bilmejekdigi düşüniklidir. Şeýle-de bolsa, XVII asyrda parsy dilde eser ýazan türkmen şahyrlaryna görmek bolýar.

XVII asyrda hem türkmenleriň ykdysady, syýasy, medeni ýagdaýynda XVI asyrdakysyndan düýpli tapawut bolmandyr. Türkmenleriň birnäçe taýpalary XVII asyrda hem Orta Aziýada, Eýranda, Owganystanda, Buharada, Samarkantda, Kiçi Aziýada, Yrakda, Siriýada, Azerbaýjanda, Hindistanda ol başga ýerlerde ýaşamagyny dowam etdiripdirler. Şol ýerlerde ýaşan türkmenleriň arasyndan görnükli hatdatlar, ezber hünärmentler, sazanda-bağşylar, şahyrdyr ýazyjylar peýda bolupdyr. Olaryň döredijiliği belli bir derejede ýerli halkyň diliniň, edebiýatynyň, hünärmentçiliğiň, folklorynyň täsirinde hem bolupdyr. Şeýle-de olaryň döredijiliği ýerli halkyň folklarynda, edebiýatında yz galдыrypdyr. Şoňa göräde başgada ýurtlarda ýaşaýan türkmen şahyrlarynyň döredijiliği öwrenilende, olaryň şol halklaryň medeniýeti bilen baglydyggyny-da unutmaly däldir. Eýranda, Azerbaýjanda, Hindistanda ýaşan türkmen şahyrlarynyň köpüsi iki dilde-parsy we türki dilde ýazypdyrlar.



BERHURDAR TÜRKMEN



Ol XVII asyryň I ýarymynda eneden bolup, XVIII asyryň ikinji ýarymynda aradan çykan türkmen şahyrlarynyň biridir. Berhurdar Yspyhanda ýaşaptdyr. Ol aýry-aýry ýerlere syýahat etmegi, alymlar bilen söhbetdeş bolmagy, halk arasynda aýdylýan ertekidir, rowaýatlary toplamagy maksat edinýär.

Berhurdaryň asly mekany Ferah bolmaly. Ferah bolsa Horasan ülkesinde, häzirki Owganystanyň töwereginde ýerleşýän ýeriň adydyr. Berhurdaryň horasanly türkmenlerden bolandygyny onuň «Mahbubul-Kulub» kitabynyň girişinde ýazan setirlerinden aňmak bolýar.

Berhurdar köp ýerleri görýär, köp adamlar bilen tanyşýar. Ol 400-e golaý ertekidir, rowaýaty toplaýar, toplan serişdeleri esasynda, eser döretmäge synanyşýar.

Onuň halk rowaýaty esasynda ýazan ilkinji eseri «Ragna we Zyba» dessanydyr.

Berhurdar türmeniň döredijiliginden galan ýadygärlilik, onuň «Mahbubul-Kulub» atly eseridir. Bu dessan girişden, baş bapdan hem-de hatyma-soňlamadan ybaratdyr.

Berhurdaryň nirede okap, kimden sapak alanlygy belli bolmasa-da, onuň ylymly, gözyetimi giň, paýhasly, dana adalatlygy ýazan eserinden görünýär. Berhurdar Gündogar edebiýatynyň özünden öň geçen görnükli wekilleriniň döredijiliği bilen tanşyptdyr. Berhurdaryň döredijiliginiň kämilleşmegine halk döredijiliği hem güýçli täsir edipdir.

Berhurdaryň özünüň meşhur «Mahbubul-Kulub» kitabynyň birinji babynyň başinji bölümünü tutuşlygyna diýen ýaly ahlak meselesine bagışlaptdyr. Ol eseriniň bu bölümünde edeplilik we edepsizlik baradaky tapawudy açyp görkezmegi başarypdyr. Şahyr edepli bolmagy hemmeden talap edýär. Onuň pikiriçe edeplilik ynsana zerur zat.

Ol şeýle ýazýar:

Edeп öz eýesini ýetirer
Ýokary belent ýyldyza we bagtlylyga
Şatlyk nahaly tapar täzelik,
Ýeter edeplä dembe-dem ýagsylyk
Edepsiz melamatyň astynda galar.
Edeпden ýetmek bolar, ygtybar tagtyna,
Edepsiz hergiz ýetmez maksat-myрада.

Berhurdar sözüniň ähmiýetine ýokary baha berýär. Çünki manyly sözlemek, ynsanyň abraýyny ýokary göterýär, märekeде tutmaly ornuny kesgitleyär. Şonuň üçin ol akyly-emire, saýgarmagy-wezire, sözi-şanyň derejesine meñzedýär:

Danalar akyllы-emire, saýgarmagy-wezire,
Sözi-şa derejesine meñzedipdirler.

Şahyr sözüň ähmiýeti barada aýtmak bilen bilelikde, ýakymly, ýaramly sözlemegiň peýdalylygyny köpcülige öwredýär. Berhurdar şeýle diýýär: «Süýji sözlüligiň ýeli maksat gämisini myrat kenaryna ýetirer. Gaharly ýerliksiz sözlemek bolsa bir lahzada sözleyäniň asudalyk harmanyny ýandyrar».

Şahyr bu setrler bilen ýaramly sözüň peýdasyny, gaharly, ýaramsyz sözüň zýýanyny belleýär.

Berhurdar ynsany mylakatlylyga, adamkärçilige, şirin sözlülige, parasatlylygy, manyly jaýdar söz aýtmagy hemmelerden talap edýär.

Şahyryň:

Diliňi bir berdiler, gulagyň iki,
Ikini eşit, birden artyk sözleme.

diýen setirleriniň uly terbiýeçilik ähmiýeti bar. Şunuň bilen birlikde, şahyr ýalançyny ýazgarýar, dogruçyl bolmagy ündeýär.

Berhurdar ynsana ýagsylyk etmekligi adamkärçiligiň iň belent häsiyetleriniň biri hasaplayáر. Şahyr ýagsylyk etmäge mümkünçiligiň bolup duran mahalynda ýamanlyga ýüz urmaklygyň kişä zyýan ýetirmäge ymtymaklygyň däлilikdigini belleýär:

Eger başarmasaň, ýagşy düri saçagyň bezegi et,
Gülün başyna erbetlik daşyny urmaklyk dälilikdir.

Eger başarıp bolýan bolsa,
adamlar bilen oňşukly ýaşamak gerek,
Birehimlilik sährysında seýr etmeklik akyllılyk däldir.

Berhurdaryň eserinde ynsan durmuşyna degişli bolan köp sanly gylyk-häsiýetler hakynda söz açylýar. Ol sahylygy, ýürekdeş dostlugu, ýoldaşlygy, myhmansöýüjilgi, ata-enäni hormatlamagy wasp edipdir.

Şahyr «ata-ene öz perzentlerini dogry terbiýelemäge, durmuşa ukyplı, başarıjaň, hünärli adam edip ýetişdirmäge borçludyr» diýip aýdýar. Çagalaryň pes päl adamkärçilikli bolmaklaryny isleyär. Ata-enesini sylamagy olara kömek etmegi, göwnüne degmezligi öz eserlerinde durup geçýär.



Soraglar we ýumuş:

1. Berhurdar türkmeniň ýaşan döwri barada nämeler biýärsiň?
2. Berhurdar türkmen nämeleri nesihat edipdir?
3. Şahyryň goşgularyndan düşündirişli okaň.





BABARAHYM MEŞREP (1640 – 1711)



1640-njy ýylda özbek nusgawy edebiýatynyň wekilleriniň biri «Ylahydan berlen talantly» diýen edebi tahallus (lakam) bilen tanalan Babarahym Meşrep dünýä gelipdir.

Onuň atasyna Mollaweli diýer ekenler. Ýaşlygynda na-manganly tanymal sopy Hoja Ubaýdullanyň (il arasynda Molla Bazar Ahun ady bilen tanalan) elinde sapak alýar. Aňy we kalby hemiše durmuşyň keserdip goýan sowallaryna jogap tapmak umydynda bu beýik ynsan bütin ömri dowamynda örän köp ýerleri: Türküstany, Samarkandy, Hojandy, Buharany, Badahşany, Balhy gezip çykdy. Kaşgara baryp, tanymal dini ulamalardan biri Apakhoja işanyň huzurynda ýedi ýyla golaý hyzmat etdi we sopuçylyk ylymynyň syrlaryny öwrendi. Şahyryň ömriniň bu döwri dünýägaraýşyna döredijilik ugryna we ykbalyna güýçli täsir edipdir.

Şahyr öz eserlerini toplap diwan düzмändir. Onuň eserleri biziň döwrümize, esasan, dürli mürze, şahyr we ylymly-bilimli adamlar tarapyndan ýygnalyp, diwan, ýygyny, tezkire şekilinde ýetip gelýär.

Meşrebiň yüzlerçe gazallary özbek nusgawy poeziýasynyň ajaýyp nusgalary hatarynda durýar. Meşrep ahlak-tertibe we dini-filosofik ugurdaky «Mabdan nur» we «Kimýo» eserleriň hem awtorydyr.

Babarahym Meşrep yslam dünýäsiniň Ybrahym Edhem, Mansur hallaj, Nesimi ýaly her iki dünýä syrlaryny aňlamak ýolunda adam we onuň aňy ýetmäge ejizlik edýän derejesine ýetişdim, syrlaryny aňdym diýyän garaýışlary hem-de bendesine boýun egmezlik tebigaty zerarly 1711-nji ýylda Balh welaýatynyň häkimi Mahmyt Kataganyň emri bilen Kunduz şäherinde asyp öldürilýär.

Şahyr öldürilsede onuň ajaýyp gazallary halkyň aňynda ýaşaýar. Meşrebiň gazallary Özbegistan neşirýaty tarapyndan neşir edildi.

MEŞREBIŇ GAZALLARYNDAN NUSGALAR GAZALLAR

Kyldy maňa bir ýylgyryş tötänden bakan çagda,
Bu ýylgyrşa dini we dünýäni satan çagda.

Magşuk diýdi: «Ynanamak seniň bu ýşkyňa»,
Gaýrat tygy birle, ýüregimni açan çagda.

Gam dagynda Perhat kimin azap çekip,
Başyma bela teşesi degip men, ýatan çagda.

Meşrep, ugrunda men perişan ýorer idim,
Ol aý çykyban perde göterdi, bakan çagda.

* * *

Eger aşyklygym aýtsam, köyüp janym jahan örtär,
Bu ýşk syrym beýan etsem, ýene ol hanyman örtär.

Kişiye ýşk odundan zerre düşse bolar girýan,
Bolar sabyrсыz – takatsyz, ýürek-bagryn heniz örtär.

Niçik takat kylaý, dostlar, bu dert ile bolup haýran,
Gamy başga, gussa başga, ýüregimi pygan örtär.

Haýsy dil birle eý janan, seniň waspyň beýan eýläý,
Dilim lal-u, gözüm girýan, süýeklerni güýçli örtär.

Bu dert bilen harap boldum, gelip halymy sormas sen,
Sesim çyksa ýürekden bu teni-jan sünk örtär.

(Özbekçeden terjime eden Söýün Abdylla).



Soraglar we ýumuşlar:

1. Meşrep lakamyndaky «Ylahydan berlen talantly» diýen söze hähili düşünýärstiňiz?
2. Başga-da şahyrlardan kimlere «Ylahydan berlen» diýmek bolar?
3. Meşrebiň durmuş ýoly hakynда gürrüň beriň.
4. Şahyryň goşgularyny düşündirişli okaň.

XVIII ASYR TÜRMEN EDEBIYATY

XVIII asyrda türmen durmuşynda oturymlylyga geçiş döwrüniň kämilleşmegi, şol asyryň ortalarynda Nedir şanyň imperiýasynyň dargamagy, birnäçe haklaryň özbaşdaklyk almak ugrünnda alyp baran göreşleri ýurduň ykdysady, syýasy we sosiýal durmuşynda ençeme garşylyklary, özgerişleri ýuze çykarýar. Yer-suw, ekerançylyk bilen meşgullanýan tire-taý-palar aragatnaşylyk hereket etmäge, birek-biregi goldamaga mejbur bolýarlar. Olaryň arasynda duýgudaşlyk meýilleri artyp başlaýar. Bu bolsa öz nobatynda birleşmek, özbaşdak merkezleşen döwlet gurmak ýaly progressiw pikirleri oýarýar.

XVIII asyrdan başlap, progressiw edebiýat giň gerim alyp ugraýar. Ol ençeme görünüklü söz ussatlarynyň ýokary ideýa-çeperçilik täze-täze eserleriniň hasabyna baýlaşýar. Bu asyrda Döwletmämmet Azady, Nurmuhammet Andalyp, Magtymguly Pyragy, Mahmyt Gaýyby, Şeýdaýy, Gurbanaly Magrupy, Abdylla Şabende ýaly görünüklü nusgawylar edebiýat meýdanyна geldi. Bu şahyrlaryň hersiniň özüne magsus döredijilik aýratynlygy bar. Sebäbi olaryň her biri nusgawy edebiýatyň haýsydyr bir meselesini ýa-da žanryny zama-nasynyň talabyna laýyklykda ösdürip, durmuş hakykatyny çeper beýan etmegiň ýokary nusgasyny görkezdi, özünden soňkulara nusga alarlyk baý edebi miras galdyrdy.

XVIII asyr türmen nusgawylary watansöýüjiligiň, gumanizmiň ajaýyp nusgalaryny özünde jemleýän eserleri bilen halky ruhy taýdan goldamak, olara göwünlik bermek, olary duşmana garşy söweše çagyrmak ýaly asylly hyzmatlary ýerine ýetirýän, zamanasynyň öňdebaryjy adamlary bolup-dyrlar. Olar durmuşy, halkyň ruhy dünýäsini doğruçyl beýan etmek bilen, hökum süren sosial deňsizligiň sebäplerini, ony ýok etmegiň ýollaryny agtarypdyrlar we döwrüň talaplaryna laýyklykda oňa garşy göreş alyp barypdyrlar. Şonuň üçin hem olar bellı öндөнгөрүji, watançylar hasaplanypdyrlar.

Türmen nusgawylarynyň döredijiligine **öwüt-nesihat temasy** uly orun tutýar. Olar bu temada ýazan eserleri arkaly döwürdeşlerine we geljek nesillere gowy gylyk-häsiýetleri, durmuşda özüni alyp barmagyň dogry ugurlaryny öwredipdirler. Olar zähmetkeş halk köpçüluginiň ruhy hem

fiziki tarapdan sagdyn, güýçli bolmaklaryny, durmuşyň öňünde ýan bermezliklerini, hakyky adamlar bolup ýetişmeklerini isläpdirler. Ol eserleriň köpüsi şu günlerem öz ähmiýetini ýitirmän gelyär.

Yşky-liriki temada nusgawy edebiýatda iň kän işlenen temalaryň biridir. Şahyrlaryň şu temadan eser ýazmadypy ýok diýen ýalydyr. Olaryň bu temaga aýratyn üns bermekleri öz-özünden düşnükli bolsa gerek. Söz ussatlary gelin-gyzlaryň durmuşda uly ornunyň bardygyna düşünipdirler. Şonuň üçin hem olaryň belent adamkärçilik mertebesini, el hünarını, görk-görmegini, gowy gyllyk-häsiyétlerini taryplap ençeme eserleri döredipdirler. Nusgawylar söýgi lirikasynda hakyky gözelligi dini gözellikden ýokarda goýupdyrlar, ynsan mertebesini belende göteripdirler.

XVIII asyr türkmen nusgawylarynyň döredijiliginde bular-
dan başga-da ululy-kiçili temalaryň birnäçesi işlenipdir. Olara
değişli ençeme eserler ýazylypdyr. Şu aydylanlar hem edebi
ösüşiň halkyň durmuşyna, jemgyyetiň jümmüşine, adamlaryň
ruhy dünýäsine içgin aralaşandygyny, döwrüň möhüm
meselelerine wagtynda seslenendigini görkezýär.

Ýokary gatlak wekilleri ýurduň ykdysady, syýasy dur-
muşında görünüşi ýaly ideologiyada öz agalygyn ýoredipdir.
Bu ugurda olar dini – klerikal sufistik edebiýat arkaly-da gö-
reş alyp baryardylar. Ine, şonuň üçin hem olar öňden dowam
edip gelýän Hoja Ahmet Ýasawynyň, Wepaýynyň, Sopy Allaýaryň we beýlekileriň dini öwüt-ündewlere ýugrulan
eserlerini halk arasynda giňden ýaýradypdyrlar.

Nyýazguly Nyýazy sopuçylyk akymynyň wekili bolup,
dini-klerikal ideologiyanyň iň iri wekilleriniň biridir. Ol
Buharada dörän «Hajagan» derwüşçilik akymynyň juýbarylар
sektasynyň halypsasy hasaplanýar. Ol XVIII asyryň birinji
ýarymynda Halaç etrabynýn Gyzylaýak obasynda doglup,
ýaşlyk, ýetginjeňlik ýyllary şol ýerde geçýär. Soňra ol Buhara
medreseleriniň birini guitarýar. Ol dogduk obasyna gaýdyp ge-
lýär we medrese gurdyryár, Nyýazguly öz guran medresesiniň
daşyndan Idris babanyň medresesinde-de sapak berýär.

Nyýazguly Buhara emiriniň köşgüne çagyrylýar. Ol ýerde
ilki Samyrat Welnamynyň, soňra Mirhaýdaryň hyzmatçysy,
ýakyn geňeşdary bolýar. Ol köşkde halypalyk derejesine

yetýär. Nyýazguly Nyýazy hat-da Buharada öz adyna «Çar minar» atly medrese-de gurdurýar. Ol emiriň ýakyn geňeşdary bolmak bilen, dini hem sufistik taglymaty ündäpdir. Bu ugurdan birnäçe kitaplar hem ýazypdyr. Onuň «Bilimiň – hakykatyň hazynasyndan dürdäne sözler», «Nyýazguly halypyň aýdanlary», «Piriň – ýolbaşçynyň mukaddes söllerinden» atly ylmy eserleri bellidir. XVIII asyr türkmen şahyrlaryny döredijilik aýratynlyklaryna garap, üç topara bölmek mümkün: 1) Gündogar edebiýatynyň däplerini dowam etdirijiler ýa-da kitabı stilde eser döreden şahyrlar. 2) Dessonçylar. 3) Magtymguly tarapyndan esaslandyrylan edebi ugur. Bu toparlar mowzug saylap almakda-da, ony beýan etmekde-de eserleriň ideýa çeperçiliği babatda-da biri-birinden tapawutlanýarlar.

Gündogar edebiýatynyň däplerini dowam etdirijileriň döredijiliği

XVIII asyr türkmen edebiýatynyň taryhynda degerli orun tutýar. Olar edebi mirasyň ösüşine önjeýli goşant goşdular.

Tebigy talant güýçli bolanlygynda bu ýagday şahyra uly päsgelçilik döretmeýär. Ymameddin Nesimi, Alyşır Nowaýy, Muhammet Fizuly yaly söz ussatlary ähli türki halklaryň gyzgyn söýgüsini gazanyp, dünyä edebiýatynyň baýlaşmagyna uly goşant goşdular. Gündogar edebiýatynyň mesnewiçilik, gazalçylyk, nezireçilik, tahmys ýazmak, «Hamsa» düzmek ýaly ýörelgeleri bolupdyr. Türkmen nusgawy şahyrlarynyň hersi şolaryň bir ugruna eýeripdir. Döwletmämmet Azady mesnewiçilige, Mahmyt – Gaýyby, Şeýdaýy gazalçylyga, Nurmuhammet – Andalyp tahmys ýazmaga ýykgyň edipdir. Diliň tebigaty talap etse-etmese-de, öz döredijiliklerini aruz ölçeginde alyp barypdyrlar. Önuň üçin olar käbir sygyr setirlerinde uzynlyk döretmek maksady bilen sözleri ýerliksiz gysgalmaga ýa-da arap-pars sözlerini gereginden artyk ulanmaga mejbur bolupdyrlar. Bu bolsa, diliň kada-kanunaryny ýóýupdyr, oňa zeper ýetiripdir. Gündogar edebiýatynyň däplerini dowam etdirmeklik XVIII asyrda epesli kemelyär. XIX asyrda bolsa ol has-da gowşaýar.

Dessonçylyk. Bu usulda eser döretmek XVIII asyr türkmen edebiýatynyň taryhynda giň gerim alýar. Türkmen des-


sanlarynyň köpüsi hem-de iň gowy nusgalary şu döwürde döredilýär. Nurmuhammet Andalyp, Gurbanaly Magrupy, Şeýdaýy, Abdylla Şabende dagy ussat dessançylar hökmünde tanalýarlar. Bularyň her biri henize –bu güne çenli halkyň dilinden düşmän gelyän dessanlaryň ençemesiniň awtorydyr. Olardan Andalybyň «Leýli – Mežnun», «Ýusup - Züleýha», Şabendäniň «Şabährem», «Gül – Bilbil», Şeýdaýynyň «Gül-Senuber», Magrupynyň «Seýpelmelek – Methaljemal», «Döwletýar» ýaly dessanlary görkezmek bolar. Bulardan başga-da awtory näbelli halk döredijiliği hasaplanýan dessanlaryň hem birnäçesini ýokardakylaryň üstüne goşsak, onda türkmen dessanlarynyň köpüsi XVIII asyrda döredilipdir, diýen pikiri aýtmaly bolýarys. Mahlası bu asyr türkmen dessançyligynyň gülläp ösen döwrüdir. Şondan soňra Magtymgulynyň esas-landyran edebi mekdebi uly orun almak bilen, dessançylak pese düşüp başlaýar. Bütin XIX asyryň dowamynda Mol-lanepesiň «Zöhre – Tahyr» atly ýeke-täk dessanynyň döredilmegi hem bu pikiri tassyklaýar.

Magtymgulynyň edebi mekdebi. XVIII asyr türkmen edebiýaty taryhynda Magtymguly edebi mekdebinı esas-landyrdы. Şahyryň çeper döredijilige getiren täzelikleri öz döwründe doly ykrar edilip, ol XIX asyrda has pajarlap ösdi. Onuň özboluşly ösüşini häzirki zaman türkmen edebiýatında görmek bolýar. Magtymgulynyň edebi mekdebi ösüp, milliligiň çäginden daşa çykdy. Ol doganlyk özbek, garagalpak, gazak, azerbaýjan şahyrlaryna, şol halklaryň bagşy – sazandalarynyň repertuaryna degerli täsirini ýetirdi, döwrün talaplaryna laýyklykda edebi täsiri, edebi gatnaşyklary ösdürdi. Her döwrün edebiýatynyň ösüsü real hakykata nä derejede akyl ýetirendigi, zamanasynyň nähili aktual meselelerini gozgandygy, olara nähili ideýa çeperçilikli suratlanylaryp bilendigi bilen ölçelýär. Şu prinsipden ugur alnanlygynda, Magtymgulynyň edebiýat meýdanyna getiren täzeligi öz esasy gözbaşyny halk durmuşyndan alyp gaýdýär. Onuň öz poeziýasyny folklor eserleri hem-de hakyky edebiýat bilen ýakyndan utgaşdyrandygyny-da şunuň bilen düşündirmek bolar. Magtymguly Ferdowsi, Omar Haýýam, Sagdy, Hafyz, Nyzamy, Nesimi, Nowaýy, Fizuly, Jamy ýaly görnükli söz ussatlaryndan bolsa döredijiliğiň gizlin syrlaryny öwrenýär.

Magtymguly edebiýaty durmuşa ýakynlaşdyrды, edebi prosesi gönüden-göni gündelik durmuş wakalary ruhy ahwallar, ýurduň jemgyýetçilik syýasy hem sosial durmuşy bilen utgaşdyrды. Edebiýatyň reallygyny, halkylygyny kämilleşdirdi. Onuň ideýa mazmunyny gumanizm watansöýüjilik, dostluk – agzybirlik, parahatçylyk, azat – erkin söýgi ýaly progressiw pikirler bilen baylaşdyrды.

Eserlerinde halk döredijiliginin amatly formalaryny giňden gollandy. Şahyr öz şygylaryny halkyň janly gepleşik dilinde beýan etti. Şeýlelikde, ol halkyň jümmüşine aralaşdy. Onuň eserleriniň hemmesi diýen ýaly halk nakyllarydyr, dana sözlerine we aýdymalaryna öwrüldi. Şahyr türkmen edebiýatyna özboluşly bir taze obraz getirdi. Onuň liriki gahrymany durmuşa teşneligi, ruhy dünýäsiniň baýlygy, belent pikirliliği, ynsanperwerligi, ýokary adamkärçilikli sypatlary bilen tapawutlanýar. Ol dünýä akyl ýetirmek barada irmän – arman alada edýär. Magtymgulunyň poeziýasynyň beýikligi hem şundadır. Magtymgulunyň bitiren uly hyzmatlarynyň ýene-de biri ol hem bolsa, onuň esaslandyran mekdebi edebi güýclei bir ýere jemledi. Özbaşdak döwletiň, çeper döredijilik guramalaryň ýok wagtynda Magtymguly türkmen şahyrlarynyň uly toparyny öz yzyna düşürdi, olaryň döredijilik güýcelerini halk bähbidine gönükdirdi. Magtymgulunyň esaslandyran edebi ugry XVIII asyrda şeýle giň gerim almasa-da, şol döwürde hem oňa ýykgyň eden we eýeren şahyrlar bolupdyr. Döwürdeşleri Orazmeňli, Zunuby, Durdy şahyr beýik akyldar bilen gönüden-göni döredijilik aragatnaşygyny saklasalar, Andalyp, Şabende, Şeýdaýy, Magrupy hem onuň edebi mirasy bilen habarly bolupdyrlar. Beýlekilere garanda, Şabendedir, Magrupyda Magtymgulunyň täsiri güýcli duýulýar. Muny olaryň durmuşy real hem taryhy anyklykda suratlandyrýan goşgular, dessanlaryndaky realistik detallar doly kepillendirýär. Magtymgulunyň edebi mekdebi çylsyrymlı ösus ýoluny geçdi. Ol özünden soňky döwürde has-da giň gerim aldy. Şahyryň esaslandyran edebi ugry XIX asyr türkmen edebiýatynyň ösus ugruny kesgitledi. Bu döwürde Seýdi, Zelili, Kemine, Mollanepes. Mätäji ýaly görnükli nusgawylar bilen bir hatarda ençeme şahyrlar beýik akyldaryň yzyny dowam etdirdiler, onuň gowy däplerini döwrüň talaplaryna laýyklykda ösdürdiler.





NURMUHAMMET ANDALYP (1710 – 1770)



Andalyp türkmen milli ýazuw edebiýatynyň taryhynda iň köp eser ýazan şahyrlaryň biridir. Onuň köp sanly sygyrlaryndan, dessanlaryndan we döredijilikli çeper terjimelerinden görnüşine görä, ol öz döwrüniň iň görnükli alym şahyrlarynyň biri hökmünde Orta Aziýada, ylaýta-da Horezm oazisinde uly şöhrata eýe bolupdyr. Şuňa garamazdan, Andalyp ýaşan döwrüniň elhenç jemgyýetçilik şartları zерарлы, agyr günleri başdan geçiripdir. Muny şahyryň liriki eserlerinde öz tahallusyny köplenç «Andalyby-binowa», « Andalyby zar», «Andalyby-belakeş», «Andalyby-nätuwan», «Andalyby-hasta», diýip ýa-da durmuşdan zeýrenip ýazan «Ömürlerdir görmedim senden wepa, eý çarh kim», «Dünýäde çekdim men ahy-hasret», «Pelekde ahy-suzanym, gözümde eşki-galtanyym», «Başymda yüz aşup erur, gandan tenim magýup erur» diýen ýaly ençeme setirleri hem-de «Ýusup-Züleyha» dessanunuň giriş bölümündäki aşaky bentler aýdyň görkezýär.

...Barçalary içre men erdim zebun,
Aklym idi gäh hoş-u, gäh junun.

Gäh harabaty işim, gäh pygan,
Külbeýi-ahzan indi maňa mekan.

Bu sypat ömrümni ötürdim daryg,
Nury-hedaýatny, neteý, tutdy myýg.

Ah, neteý, ömrüm waý-waý,
Pazlyň ile sorgul meni, eý hudaý.

Andalyp köp müşakgatlaryň şayady bolup, özü-de şol döwrüň kynçylyklaryny egni bilen çekenligi zерарлы, kä halatda dutmuşyň şol kynçylyklaryndan çykalga tapman,

göwniçökgünligede düşüpdir, ýasaýşyň hemişelik däldiginden, uly-kiçi hemmeleriň ýogalýandygyndan zeýrenipdir. Emma ol hiç haçan terkidünýäligi, passiwligi ündemändir. Şahyryň liriki şygylarynyň aglaba köpüsiniň ýşk-söygä bagışlanmagy-da tötänen däldir. Ol şatlygy, mumkinçiligi bolsa meçip, waktyny hoş geçirmeğlige we açylan gül ýaly bolmaklygy ündeýär:

Çü tapsaň deýr era meý, Andalyb-a, jan berip, algyl,
Bolup dessansera bir jam içgil gül-gýk açylgyl.

Andalyp näçe ylymly, näçe abraýly beýik şahyr bolan-da bolsa, asla baýlyga, wezipä, ýokary derejä ymtylmandyr, eýsem agajy miwesi näçe köp boldugyça başy aşak bolşy ýaly, ol sada, salykatly we pespäl adam bolupdyr. Muňa şahyryň bütin döredijiliği, ylaýta-da:

Andalyp ahu-wah ile, ýok işi yzzu-jah ile,
Galdy tümen günäh ile, oldy nähak günäh ile, –

diýen ýaiy setirleri açık şáyatlyk edýär.

Andalybyň liriki şygylary onçakly köp bolmasa-da, olar entek dolulgyna toplanyp neşir edilenok. Muny kynlaşdyryan zat ol eserleriniň belli bir ýerde bolman, Orta Aziýanyň aýry-aýry golýazmalar fondlarynda, dürli wagtlarda düzülen beýazlarda, edebi ýygynndlarda duş gelmegidir. Şeýle beýazlaryň we ýygynndlaryň sany bolsa onlarça bar. Şahyryň ençeme liriki şygylary Özbegistanyň Ylymlar akademiýasynyň Biruny adyndaky, Täjigistanyň Ylymlar akademiýasynyň Rudeki adyndaky Gündogary Owreniş institutlarynyň hem-de Türkmenistanyn, Ylymlar akademiýasynyň golýazmalar fondlarynda saklanylýar. Şuňuň ýaly-da Andalybyň käbir tahmyslary Täjigistanyň Firdöwsi adyndaky respublika Döwlet kitaphanasynyň, Peterburg şäheriniň Saltykow-Şedrin adyndaky jemgyéyetçilik kitaphanasynyň golýazmalar bölmelerinde saklanýan birnäçe beýazlarda hem gabat gelýär. Nurmuhhammediň ençeme tahmyslaryny ilkinji gezek ylmy dolanyşyga girisen prof. B.A. Abdyllaň şahsy kitaphanasında bolan we «Muhammesaty-mutafarryka» atlandyrylan köne bir beyazda-da şahyryň on üç sany tahmysynyň duş gelýändigini ýörite bellemek gerek. Şu golýazma beýazlaryň we edebi ýygynndlaryň käbiri XVIII asyryň ahyrlarynda, käbiri XIX asyrda,

käbirleri bolsa XX asyryň başynda düzülen ýa-da göçürilen ýýgyndylardyr. Solardan iň gadymysy Özbegistanyň Ylymlar akademiyasyныň Gündogary öwreniň institutynyň golýazmalar fondunda saklanýan 6973 we 1198-nji nomerli golýazmalar 1207–1208-nji hijri (1792–1793) ýyllarynda Andalybyň önüp-ösen ýeri bolan Horezmde düzülen beýazlardyr.

Şahyryň iň köp şygyrlarynyň öz içine alýan iki sany baýazy bar. Olaryň biri prof. B. A. Abdullaýewde saklanýar, beýlekisi-de ýokarda ýatlanan fonddaky 7054-nji nomerli beýazdyr. Bularyň ikisinde-de on üç sany tahmys bilen bir gazal (Munysyň tahmysynda) bar. Soňky beýazy Hywa hanyň buýrugy bilen 1323-nji (1905–1906) hijri ýylynyň şaban aýynyň üçi günü Harrat lakamy bolan molla Baltanyýaz ibn ussa Gurbanýaz tarapyndan ýazylyp tamamlanypdyr. Bu hakda golýazmanyň ahyrynda takyk maglumatn berilýär. Andalybyň liriki eserleriniň aglaba düzülen beýazlarda gabat gelyär.

Nurmuhammet Andalybyň lirikasynda gazallaryna, ylaýtada Gündogaryň beýik nusgawylary Nowaýy, Fuzuly ýaly şahyrlaryň gazallaryna ýazan çeper tahmyslaryna aýtatyn üns beren prof. B. A. Abdullaýewdir. Ol özünüň XVII—XVIII asyrlarda Horezmdäki özbek edebiýatynyň taryhyna bagışlap ýazan doktorlyk dissertasiýasynda ilkinji bolup, Andalybyň 13 sany tahmysy barada we olaryň ideýa-çeperçiligi hakda gysgaça malumat berýär, şahyryň Gündogar poeziýasynyň meşhur nusgawylary bolan Nowaýy bilen Fuzulydan görelde alandygyny ýörite belleýär.

Prof. B.A. Abdullaýew Andalyby XVIII asyrda Horezmde ýaşap geçen Pälwanguly Rownak, Nyşaty ýalyn progressiw şahyrlarynyň hatarynda goýýar we onuň öz döwründen, öz muhytyndan närazy bolup ýazan şygyrlaryndan birnäçe mysallar getirýär. Andalyp poeziýanyň köp janrynda eser ýazan şahyrdyr. Onuň eserleri forma jähtden hem jürbe-jürdür. Şahyr Gündogar nusgawy poeziýasynyň iň ýörgünli görnüşleri bolan gazal, Murapbag, muhammes, muwaşşah, müseddes, tahmys, terjygbent we ş. m. formalarda öz güýjünü synapdyr we ençeme çeper eserleri döretmegi başarypdyr. Emma Andalybyň lirikasynda onuň tahmyslary aýratyn orun tutýar, çünkü ol türkmen klassyky edebiýatynyň taryhynda iň köp tahmys ýazan şahyrdyr.

Tahmys ýazmaklyk däbi gadymdan bäri dowam edip gelen hem bolsa, XVIII asyrda – türkmen nusgawy edebiýatynyň ýüze çykyp, güllän döwründe şahyr Andalybyň döredijiliginde pugta orna eýe bolýar. Andalyp özünüň tahmislaryny, esasan, Nowaýy bilen Fuzulynyň gazallaryna ýazypdyr. Şeýle-de bolsa, onuň tahmislarynyň arasynda Habybyň, Wepanyň, Jamynyň, Ubaýdynyň gazallary esasynda ýazylanlary-da bar. Şol tahmislaryň köpüsi Howaýynyň, Fuzulynyň ýa-da beýleki şahyrlaryň iň köp ýaýran we has belli bolan gazallary esasynda döredilipdir. Munuň özi tötänden däldir, çünkü gazala tahmys ýa-da nezire ýazýan şahyr adatça özünden güýcli awtora ýüzlenýär we onuň hem saýlantgy iň çeper gazalyna ýa-da haýsy hem bolsa bir şahyryň has çykyp, çeperçiliği ykrar edilen bir gazalyna tahmys, nezire ýazýar. Şoňa görä kä halatlarda belli bir nusgawy şahyryň meşhur eserine bir wagtyň özünde ýa-da aýry- aýry döwürlerde birnäçe şahyryň tahmys, nezire ýazandyklaryna-da gabat gelmek bolýar.

Andalyp umuman, durmuşy söýen adan bolupdyr. Ol gaýgy-aladany az etmegi, oňa derek durmuşda bolan sähelçe şatlygy hem söýmegi maslahat beripdir. Şahyr biderek gybat, boş sözler bilen wagt geçirmegiň deregine hekaýatlar-ertekiler diňlemegiň gerekdigini nygtapdyr:

Pygan-zarlyk derkar imes, ragbat tüni mundag,
Ne hajat ýawa sözler, aşyga waslat tüni mundag,
Gerekdir, Andalyp, efsanalar, söhbet tüni mundag.

Nurmuhammet Andalyp XVIII asyr Orta Aziýanyň iň görünüklü we baý edebi mirasa eýe bolan şahyrlaryň biridir. Ol özünüň ajaýyp eserleri arkaly türkmen edebiýatynyň taryhy bilen barabar özbek edebiýatynyň taryhynda-da degerli orna eýedir. Muny XIX asyr özbek şahyrynyň birnäçesiniň Andalyba eýerindikleri, ussat hökmünde ondan görelde alandyklary subut edýär. Meselem, XVIII asyryň ahyrynda we XIX asyryň birinji ýarymynda ýaşap geçen özbek şahyry hem-de taryhcىsy Nurmuhammet Munys Horezmi (1778–1829) Andalybyň «Ne bela hup» redifli gazalyna ýörite tahmislary ýazypdyrlar. Şunuň bilen birlikde, şahyryň käbir eseri täjik şahyrlaryna-da döredijilik nusgasy bolupdyr. Muňa mysal

edip, onuň pars-täjik dilinde döreden bir gazalyna XIX asyr täjik şahyry Danyşyň ýazan tahmysyny görkezmek bolar.

Nurmuhammet Andalyp ençeme liriki we epiki eserleriň awtory bolmak bilen birlikde, ussat terjimeçi hem bolupdyr. Orta Aziýanyň düril fondlarynda saklanýan köp sanly golýazma materiyallar şahyryň çeper terjime işi bilen meşhur bolandygyny we arap, pars-täjik dillerinde birnäçe eserlerini türkmen diline geçirendigini görkezýär. Ol Nesimi hakyndaky «Maksatnama» (kä warýantynda «Risalyalaýy-Nesimi») atly dessanyny arap dilinden terjime edendigini şol eseriň girişinde belleýär. Şahyryň pars-täjik XI—XII asyrlarda Horasanyň Namak obasynda ýaşap geçen we sufizmiň görünüklü wekillerinden biri bolan Abu Nasr Ahmet ibn Abulhasan Jamynyň «Çahar peri» («Dört peri») ady bilen meşhur bolan dessanynnda gabat gelýän liriki şygylaryny görkezmek bolar.

Seylélikde, Hurmuhammet Andalyba XVIII asyr türkmen edebiýatynyň taryhynda döredijilik diapazonы has giň bolan we dürli žanrda iň köp eser ýazan şahyrlaryň biri diýmek mümkün. Görünüklü alym H. G. Göroglynyň dogry belleýishi ýaly, «Andalybyň edebi mirasy hem onuň medresede okanlygyny, pars dilini, mümkingadar arap dilini hem bilyändigini görkezýär...

Andalyba Nowaýynyň pars hem türk-çagataý dillerindäki eserleri, şonuň ýaly-da pars dilinde şöhrat getiren Nyzamynyň eserleri bilen bolupdyr». Beýleki şahyryň köp sanly ajaýyp eserleri ony bütin Gündogar poeziýasynyň, ylaýta-da Orta Aziýa ýazuw edebiýatynyň görünüklü wekillerinden biri hasaplamaga doly esas berýär.

KUÝAŞ

(*Nowaýynyň gazalyna tahmys*)

Ah, kim kaddym duta kyldy iki ol egme gaş,
Eýledim çarhy-kühen takyny nalamdan haraş,
Jan könlüm peker bolmaklyk tiläp eýlär talaş,
«Çykdy ýarym gije ýol azmyn kylyp, ol bagry daş,

Bes ajaýypdyr garaňku gije çykmaklyk küýaş». Bu kuýaşnyň näweki-müjgäniden terkeş dolar,

Ol kuýaşnyň tabydan älemera ataş dolar,
Bu kuýaşnyň leblerinden badaýy-bigaş dolar,

«Ol kuýaşga il nazar kylsa gözige ýaş dolar,
Bu kuýaş bargaç, nazardan gözlerimge doly ýaş».

Gäh agzy remziniň kalu-makalyn isteban,
Gäh ragna kaddynyň ziba nahalyn isteban,
Gäh bilu-pikriniň näzik hyýalyn isteban,
« Pyrkatydan ýyglaban, cykdym wysalyn isteban,
Geh saçar men başga toprak,
geh goýar men ýerge bas».

Andalyb-a, bolgaly bir meh lyka awarasy,
Enjüm ermesdir pelek üstünde bagrym palasy,
Gan ýaşym boldy köňliüň sabit (ol) seýýarasy,
«Paş eder mährin Nowaýynyň saryg ruhsarasy,
Subh dek kim sargaryp, ruhsary eýlär mähr paş».





Tahmys – başleme, ýasama, başleme etme, her bendi baş nisragdan (setirden) ybarat bolan şygyr düzme, başga bir şahyryň gazaly esasynda muhammes (başleme) ýasama. Munda şahyr gazalyň her bir bendiniň öňünden şonuň kopiýasyna, kybapdaş, ölçegine laýyk hem-de many jähtden baglanşykly özünden üç setir goşyár. Şeýlelik-de, başlemäniň bir bendi emele gelýär. Türkmen nusgawy edebiyatynda has meşhurdyr. Tahmysda getirilýän gazal bentleri hökman goşa dyrnak içinde alynmalydyr. Nowaýynyň gazallary esasynda Andalybyň ýazan «Hijran galmasyn», «Bikarar eýle» tahmys gazallarynyň Fizulynyň gazallary esasynda «Şirazular», «Ýanmazmy?» tahmys gazallary ýazypdyr. Andalybyň gazallaryna Munysyň tahmysy we Muhlusyň tahmysy hem bar. Mysal:

Andalyb-a, kyl dogalar, ýetmesin çarh apaty,
Ýa reb olsun gadryça yüz hyssaýy-şan şöwketi,
Şah ýaňlyg surety, derwiş ýaňlyg surety,
«Eý Nowaýy, sabit olsun şah Gazy döwleti,
Aslyda gul bolmagan äleme sultan galmasyn»
Andalyp



Soraglar we ýumuşlar:

1. Nurmuhammet Andalyp haýsy ýyllarda, nirede ýaşap-dyr?
2. Andalyp edebiýat meýdanynda haýsy eserleri bilen tamalyar? Onuň haýsy eserlerini okadyň?
3. Andalyp haýsy şahyrlaryň gazallaryna tahmys ýazyp-dyr?
4. Şahyryň öwrenilişini aýdyp beriň.
5. Andalybyň gazallaryndan labyzly okaň.
6. Andalybyň döredjiligini haýsy taryhçylar öwrenendigini aýdyň.





MAGTYMGULY (1724 – 1807)



*Süleyman sen, mura bir gulak goýgul,
Sözüni diňlegil, jogabyn aýgyl,
Häkim bolsaň, halky gün kibi çoýgul,
Akarda suw, ýa öserde ýel bolgul.*

Eziz, okuwçylar! Biz siziň bilen Magtymgulynyň ömri döredijiliği we käbir goşgulary bilen geçen synplarda tanyş bolupdyk. Watanymyz Özbegistan goňşy Türkmenistan döwletleri garaşszlygyna eýe bolandan soň onuň goşgularyna aýratyn üns berilip başlandy. Özbek, garagalpak dillerine terjime edilip ýörite kitap edilip çykaryldy. Hormatly Prizidentimiz Şawkat Miramanoviç Mirziýáyewiň ýörite karary bilen Daşkent şäherinde Magtymguly köçesiniň ugrunda şahyryň heýkeli goýuldy we ol ýerde Magtymguly bagy döredildi. Şahyryň goşgulary doganlyk halklarynyň dillerine terjime edilip başlandy we şunuň ýaly özbek ýazyjy şahylarynyň dürdäne eserleri doganlyk turkmen diline terjime edildi we edilýär.

Biz indi siziň bilen filologiya ylymlarynyň doktry, TYA-nyň Milli golýazmalar institutynyň baş ylmy işgäri, Garagalpagystan Respublikasynyň at gazanan medeniýet işgäri, Türkmenistanyň ussat mugallymy Ahmet Mamedowyň «Magtymguly we garagalpak edebiýaty özbek alymlarynyň işlerinde», «Magtymguly ylham çeşmesi» atly kitaplara ýazan giriş makalalary esasynda taýýarlanan maglumatlar bilen tanyş bolaly:

Magtymgulynyň ady, onuň şahyrana owazy öz döwründe we şondan soňky ýyllarda, aýratynam garaşszlyk döwründe hususan-da, türkmenleriň berkarar döwletiniň berkararlyk zamanynda hormatly Prizidenti Gurbanguly Berdimuhamedowyň ýokary derejedäki umumy döwlet syýasatyň netijesinde, daglardan eşidilýän ýaň ýaly bolup, häli-şindi ýaňlanyp älem jahana ýáyarady. Bu adyň we bu owazyň özbo luşly, iňňän gymmatly tarapy onuň ýeke-täk bir şahsyýetiň

mertebesini aňlatman, eýsem, tutuş bir millet – türkmeniň at owazasyny, abraýyny belende galdyrandygy bilen häsiyetlendi. Dogrusyny dogry aýmaly, batyrlygyň, adamkärçiligiň, azatlygyň, zähmetsöýerligiň, halallygyň, watanperwerligiň, parahatçylygyň, kiçigöwünliliğiň, oňşuklylygyň, myhmansöýüjiliğiň, umytylylygyň, ýoldaşlylygyň we adama mahsus gaýry bir topar oňat häsiyetleriň hemmesini özünde jemleyän türkmeniň hakyky bütewi keşbi häli – häzirlerem Magtymgulynyň döredijiligindäki ýaly derejede doly we hertaraply, çeper we çuňnur, ähli döwürleriň durmuş hakykatyna laýyk gelýän röwüşlerde şekillendirilen däldir.

Magtymgula tä XX asyra çenli mydama sagdyn we dogry düşünilipdir. Şeýle sagdyn garaýış XX asyryň başlaryndaky Sowet häkimýeti ýyllary içinde oňa dürli çemeleşmeler netijesinde ep-esli ýoýulypdyr. Marksçylyk-leninçilik taglymat diýilýäniniň çäklerinde

XX asyryň 20–30-njy ýyllarynda türkmen metbugatynda köne edebi mirasdan peýdalanmak ýa peýdalanmazlyk hakyndaky jedeller gyzyşypdyr. Meseläniň hut şeýle goýulmagynyň özi-de kütekligiň alamatydyr. Şonda gadymy, köne edebi ýazgylardan, şol sanda Magtymgulynyň döredijiliginden hem bütinleý yüz öwürmek bilen baglanyşkly ýa-da şahyry «söwda buržuaziýasynyň ideology» hasaplap ýazylan makalalar-da az bolmandyr. Edebiyatçylaryň beýleki bir topary bolsa taryhy-edebi ýadıgärlilikleriň dünýewülik bölek-lerinden, oňa hem diňe tankydy göz bilen garap peýdalanmagyň tarapyny tutupdyr. Başga çykalga bolmansoň, diňe şu soňky ugur rowaçlanypdyr. Yöne welin, meselä sowetleýin häsiyet berlip, şeýle çemeleşmegiň netijesinde gaty köp eserler («Oguznama», «Gorkut ata», dini dessanlar) ýagty dünýä çykaryl-mady. Magtymgulynyň-da dini-pelsepewi we sopuçulyk bilen bagly şygyrlaryny okamak, öwrenmek gadagan edildi. Onuň we beýleki nusgawy şahyrlarymyzyň goşgularynyň aglabasyna düýpli «düzedişler» girizildi. Munuň, elbetde, edebiýatyň peýdasyna bolmandygyny subut edip oturmagyň hajaty ýok. Yeri gelende aýtsak, gadymy we umuman, mirasa öwrülen çeşmelere nähilidir bir üýtgeşme girizmek, hiç haçan hem küteklikden başga zady aňlat-

maýar. Ol nähili bolsa, halka şonuň ýaly-da ýetirilmelidir. Ikinji jahan urşundan soň, magtymgulyşynaslykda ýene-de bir ýalňyş ädim ädildi. Ol-da bolsa şahyry ateist bir şahsyýet edip görkezmek bilen baglanyşyklydyr. Muňa mysal edip, «Magtymgulynyň döwründe ateizm» (1973), «Şahyryň döredijiliginde ateistik äheňler» (1982), «Magtymgulynyň erkin pikirliliği we ruhanylara garaýşy» (1982), «Gündogaryň ateistik däp-dessurlaryny Magtymgulynyň ösdürüşi» (1983), «Şahyryň dine garşy pikirleri» (1983), «Magtymgulynyň döredijiliginde din we diniň tarapdarlarynyň paş edilişi» (1959), «Magtymgulynyň ruhanylary tankyt edýän goşgulary» (1960) ýaly ençeme makalalary görkezmek bolar. Hakykatda welin, beýik pähimdar kakasynyň-da, özüniň-de tüýs bir takwa adam bolandyklary sebäpli, yslamyň we onuň ykrar edilen düzgünlerine garşy çykmagy hatda hyályna-da getiren däldir. Şahyryň goşgularynyň mazmuňyndan görnüşi ýaly, ol diňe halkyň hyzmatynda bolmaly din wekilleriniň yslamyň kada-kanunlaryny dogry ýoretmeýänleriniň üstünden düşýär. Akyldar olaryň sözde «Gurhana uýýan» adamlar bolan bolup, iş ýüzünde hatda bu mukaddes kitabyň ýörelgelerini bozýandyklaryny berk ýazgarýar. Bu onuň diňe käbir goşgularyndan alınan «Mollalar ylmyna etmedi amal», «Selle baglap başyna, aç böri sopypirler// Ger halaly, ger haram, tapsa tykarlar, iýrler», «Bir pul üçin müfti berer rowaýat», «Şerigat ýolunda dogry ýörmedi», «Öwlüyä men» diýip, jögi sopular // Gygyryp, asmana böke başladы», «Ýurtda keramatly işan galmadы», «Her sözüme diýer mollalar galat // Ýalan söze ýapar boldular halat», «Sellesin meňzedip sogana // Her ýeten bir molla bolar» ýaly setirlerinde hem açık-aýdyň görünýär. Şahyryň goşgularynda şeýle mazmunly setirlere, pikirlere ýygy-ýygydan gabat gelmek mümkün. Bu ýagdaý bolsa onuň dini-pelsepewi we sopuçlyk taglymatyna bolan garaýylaryny täzeden ýörite seljermek zerurlygyny döredýär. Şeýlelikde, yslamyň Gurhanda şertlendirilen ýörelgelerini, diniň halallyk düzgünlerini ýoýýan «dindarlary», goý, ol molla, kazy, ýa başga bir din hadymy bolsun, tapawudy ýok, şonuň ýaly kişileri berk ýazgarandygy, ýiti tankyda sezewar edendigi Magtymgulynyň döredijiliginiň häli-şindilerem ähmiýetini ýitirmeyän

ugurlarynyň biridir. Bu – Taňrynyň dergähine haýyr-sogaply, hemmeta-raplaýyn pák sypatda barmagyň ýolunuň şahyryň görkezýänliginiň, oňa adamlaryň ýadynda, kalbynda ýagşy häsiýetli ynsan şekilinde galmagyň zerur bir çäresi hökmünde garaýandygynyň nyşanydyr. Magtymguly öz şygyrlarynda tankyda azaşany dogry ýola düşürmegiň, nebis belasyna uçranlary kanagatlylyga çagyrmagyň, dinden we ilden çykanlary ýene-de dine we ile ýaňadan goşmagyň täsirli serişdesi hökmünde giň gerim berýär. Bu usul öz nobatında şahyryň goşgularynyň ahlak tarapyny güýç-lendirýär we olary umumy adamzadyň hyzmatynda goýýar. Edebiýaty öwrenijiler Magtymgulynы birde idealist, birde bolsa materialist edip görkezmäge-de synanyşdylar. Ýöne biz Magtymgulynы realist hasaplaýanlar mamlamyka diýýäris. Sebäbi, realizm düşünjesi durmuş hakykaty bilen üzönüksiz baglanyşyklydyr. Ol idealizmi-de, materializmi-de, sopoçulyk tendensiýalaryny-da öz içine alýan düşünjedir. Geçen asyryň segseninji ýyllaryndan bärligine Magtymgulynы, aýratynam, onuň döredijiliginiň din we sufizm bilen bagly taraplaryny öwrenmäge başgaçarak, täzeče cemeleşmek öz ýüzüni görkezip ugrady. Şahyryň sowet zamanynda gadagan edilen şygyrlary /«Bagışla, bizni»/ halka yetirildi. Filologiya ylymlarynyň doktry, Türkmenistanyň Ylym we tehnika baradaky Döwlet baýragynyň eýesi Muhammetnazar Annamuhammedowyň «Magtymguly, gizlin syryň bar içde» / 1-nji kitap – 1994, 2-nji kitap – 1997/, köne edebiýaty öwrenmäge yhlas baryny siňdiren, ökde edebiýatçy alym ýoldaşymyz Ahmet Bekmyradowyň «Magtymgulynы poeziýasynda şahyrana däp we täzeçillik gözlegleri» /turkmençeşi – 1989, rusçasy – 1993/ ýaly düýpli monografiýalar ýazylyp, olarda ilkinji gezek öňe sürülyän tereň, cynlakaý maglumatlara ylmy jemgyýetçiliğiň we okyjy köpçüluginiň ünsi çekildi. Magtymgulynы ady bilen bagly segseninji ýyllardan bärligine rowaçlanan ýene bir ugur ýatlanylmalý. Ol şahyryň eserleriniň tekstologik derňewi, köp awtorlara, şol sanda Magtymgulynы adyna berlip gelýän şol birmeňzeş şygyrlaryň hakyky ýazaryny hem-de akyldaryň doglan we ýogalan ýyllaryny anyklamak bilen bagly ugurdyr. Bu ugra degişli başlangyç işler akademik B.A. Garryýew, Z.B. Muham-

medowa, G. Nazarow, A. Mulkamanow ýaly edebiýatçy alymlar tarapyndan ýazyldy. Başlangyç işler hökmünde olarda Magtymgulynyň obrazly pikirlenmekdäki aýratynlyklary, özboluşly stil öwüşginlikleri her taraply ýüze çykarlymandy. Soňky ýyllarda filologiýa ylymlarynyň doktry, TYA-nyň habarçy agzasy Annagurban Aşyrowyň işlerinde bu meseläniň bir topar tarapy özleriniň dogry ylmy çözgütlerini tapdy. Dogrusyny aýtsak, alym bu ugur bilen indi ençeme ýyllardan bări meşgullanyp gelýär. Onuň «Magtymgulynyň golýazmalarynyň teswiri» /1984/, «Magtymgulynyň golýazmalaryny yzarlap...» (1995) ýaly monografiýalarynda, gazet-žurnal sahypalarynda çap bolan makalalarynda şahyryň terjimehaly barada hem, hut özüne we içinde onuň eserleri duşyan golýazmalar, daşbasma diwanlary barada hem, jedelli goşgularyň tekstologik teswire daýanylyp, olaryň Magtymgulynyň galamyna degişlidigi ýa-da dälđigi hakynda hem degerli pikirler ýöredilýär. Şol pikirler täzeligi, ynan-dyryjylygy bilen tapawutlanýar. 1985-nji ýıldan soň, Garassyzlyk döwrümizi-de goşup aýtsak, Magtymgulynyň şahsyýeti dogrusynda ýene bir alamata üns bermegimiz gerek. Sowet zamanasy diýlen döwürde şahyry ateist edip görkezjek boluşlary ýaly, soňky ýyllarda ýazylan makalalarda, ylmy-edebi barlaglarda, çap bolup çykýan monografiýalarynda Pyragyny baryp ýatan sopy (sufist) edip görkezmek meýli hem rowaçlandy. Şeýle birýanly cemeleşme hazır hem dowam edýär. Ilkibaşkyrak döwürlerde, hamana, Magtymgulynyň sopoçylygyň nagybendiçilik ugrunuń saylap alandygy tekrarlanyp görkezildi. Soňky ýyllarda bolsa onuň örän meşhur sopy şahyr bolandygy aýdylyp gelinýär. Şeýle-de bolsa, käbir edebiýatçylaryň işlerinde has ýakyn wagtlardan bări şahyryň durumyna, döredijilik ylhamyna başgarak cemeleşmeler hem ýok däl. Mysal üçin, beýik akyldaryň sopoçylygy bilen bagly A. Bek myradowyň käbir pikirleri üns bererlikdir. Ol «Tilim guş tilidir, suratym – ynsan» diýen makalasynda «Magtymguly döredijiliginin bellı bir döwründe sufistik dünýägarayşyň täsirine düşüpdir» diýip ýazsa, «Pyragynyň düýşlerini ýorup bolmazmyka» diýen başga bir makalasynda «Şahyr özünü ykrar etdirdi, döredijilik güýjüne eýe boldy. Ýöne ol mundan soň beýleki

sopular ýaly pirlige – halypalyga hyýal edenok. Gol gowşuryp, Hak diýip oturmak onuň asla hyýalynda ýok» diýip, örän delilli oýlanmalary orta atdy. Bu böleklerdäki şahyryň ömrüniň «belli bir döwründe» hem-de Magtymgulynyň «gol gowşuryp, Hak diýip oturmak» hyýalynyň ýokdugy dogrusyndaky aýdyylanlar, Pyragynyn şahyrlyk, pelsepeçilik babatlarda sopulara, hatda onuň tanymal we-killerine garanda hem üýtgeşik, özboluşly pikirlenýändigini, edebiýatçynyň bolsa şoňa dogry düşünendigini aňladýar. Germaniýaly turkmen edebiýatçysy Begmyrat Gereý, mysal üçin, Magtymgulyny we onuň döredijiliginı sopoçylygyň bellibir galybyna sygdyryp bolmajakdygyny ýazsa, özbegistanly alym Ergeş Açylow Magtymgula onuň sopyýana şygyrlarynyň däl-de, dünýewi, gündelik durmuş bilen bagly goşgularynyň tanymallyk, at-abraý, baky şöhrat-şan getirendigini belleyär. Dogry, Magtymguly, umuman, sopoçylygy goldapdyr, ol temadan örän ajaýyp eserler döredipdir, emma özi welin sopy bolmak islemändir ýa-da ol ugurlaryň, olarda çaprazlyklaryň kändigine görä, haýsysyna gol ýapmalydygyny seljerip bilmän, özünü öz goşgularynda ugur-utgasyny ýitiren şahsyýet hökmünde häsiýetlendiripdir. Soňam yslamyň kada-kanunlaryna we hakyky durmuş hadysalaryna dolanyp gelipdir. Sopoçylyk bolsa, şol döwür şahyrlarynyň we ýasaýjylarynyň aglabा köpüsiniň aňynda ornaşyp galan kesgitli bir düşünje hökmünde amala aşyrylmasy kyn we ähtimal, asla-da mümkün däl bir düşünje hökmünde akyldaryň döredijiliginde, oňa ynjalýk bermeýän, onuň akył gämisini häli-şindi batga batyrýan mesele şekilinde şöhlelenipdir. Gepiň gysgasy, biz geljekde bu çökder meseläniň-de aýyl-saýyl edilmelidigine edebiýat jemgyýetçiliginiň ünsüni çekmek isleyär.

Yene bir mesele. Azerbaýjanly ýazyjy Mürze Ibragimow, baryp-ha Magtymgulynyň 225 ýylliygy mahalynda «Zeminiň dürli halk larynyň dillerinde onuň goşgularynyň owadan kitap edilip çykaryljakdygyna ynanýandygyny» ýörite belläpdi. Garaşszlyk bu beýik nusgawy ýazyjynyň aýdan ol sözlerini hakykata öwürdi. Garaş szyzlyk ýyllarynda Magtymgulynyň kitaplary Günbatar Yew ropada, Gündogar we Günorta-Gündogar Aziýada ýasaýan halk laryň köpüsiniň

dillerine terjime edilip çykaryldy. Dünýäniň köp ýurtlarynyň gazetlerinde, žurnallarynda, ýörite ýygyndylarynda onuň şygylary we ol hak-da ýazylan makalalar yzygiderli neşir edilip ge linýär. Elbetde, Magtymgulynyň ady bilen baglanyşkly ýüz beren bu täze edebi gatnaşyk ulgamy hem türkmen alymlaryny az gyzyk landyrmaýar. Hiç bir şahyr öz temasyny, orta atýan ideýasyny öz ýasaýan döwrüniň köptaraply meselelerinden üzne göz öňüne getirip bilmez. Edebiýatyň mazmuny döwrün, ýasaýsyň mazmunynyň janly, hereketdäki, bellibir derejede şertli suratydyr. Emma ol surat-daky gowy we ýaramaz şekiller indi soňky 4–5 asyryň ýasaý-ış-durmuş keşbine mahsus, gaty bir üýtgemeýän, gaty bir özgermeyän şekillerdir. Edebiýatyň dörän gününden bări onuň mazmunynda haýyr bilen şeriň, günä bilen sogabyň, halallyk bilen haramlygyň, nebisjeňlik bilen kanagatlylygyň, sahylyk bilen husytlygyň, men-menlik bilen pesgözünliliğiň, bir söz bilen aýdylanda, ak bilen garanyň biltutuşykly hadalarynyň şöhlelenip gelýändigi-de şol sebäplidir. Gylyk-häsiýetleriň, yrym-yanançlaryň, duýgularyň we taryhy wakalaryň şeý le köpdürlüluginiň anyk teswirleri Magtymgulyny realist şahyr, akyldar-filosof hasaplamaǵa ygtybarly tutalgadyr. Bu meselä hem alymlarymyz gaýtadan bir dolanyp gelseler, elbetde, ýerlikli bolardy. Magtymgulynyň terjimehaly, onuň maşgala durmuşy barada gürrün berýän işlerde şu wagta çenli şeýle bir fakt gaýtalanyl gelýär. Nedir şa öldürilenden soň onuň emeldarlarynyň biri – Ahmet Dürrany özünü Owganystanyň patyşasy diýip yqlan edýär. Türkmenler özara agzybirlik, rahat, asuda ýaşamak meselesinde Ahmet Dürrana bil baglapdyrlar, oňa umytlanypdyrlar. Muňa Magtymgulynyň döre dijiliginde-de oňyn baha berilýär. Oňa şahyryň «Rowaç bergil ýomut -gökleň birligne, ol Kemal han owgan bolsun başymyz!» diýen setirleri hem şayatlyk edýär. Ahmet şa bilen gepleşip görmek we nähilidir bir anyk geleşige gelmek maksady bilen ilki Abdylla ugradylýar. Wagty bilen olardan habar bolmansom, Magtymgulynyň beýleki agasy Mämmetsapa Abdyllanyň gözlegine çykýar. Onuň hem şol gidişi bolýar. Garaz, olaryň ikisi-de ýolda barýarkalar ýa gelýärkäler talanan, öldürilen diýlip düşünilýär. Ynha, makaladan makala, kitapdan kitaba geçirip gelýän «garry maglumat» şeýle. Yöne

welin... Garaşsyzlyk Eýran bilen Türkmenistanyň gatnaşyklaryna giň ýol açdy. Aýratynam ol ýurtda ýasaýan türkmenleriňkä edebiýatçylarymyzyň-da baryp-gelmelerine mümkünçilik döredi. Şonuň netijesinde Magtymgulynyň durmuşyna degişli täze maglu matlaryň-da taplyp durýandygyny aýtmak gerek. Mysal üçin, ökde şahyr, ussat dramaturg Abdyreşit Taşowyň «Ýezdde ýeri Mämmtsapanyň (Magtymgulynyň dogany barada täze maglumat)» diýen makalasynda bu meselä belli derejede aýdyňlyk berýän ýagdaýlaryň üstünde durulýar («Watan» gazeti, 11.09.2008). Ýazyjy 2008-nji ýylyň awgustynda Eýrana eden gezelenji döwründe kümmethowuzly türkmen Abdyrahym Nyýazy bilen duşuşypdyr. Ol şonda Magtymgulynyň agasy Mämmtsapanyň şol gözlegi mahalynda ölmändigi barada ýazyjymza gürrüň beripdir. AbdyrahymNyýazy bu maglumatlary Mämmtsapanyň neberesinden bolan Alydan alandygyny, onuň nesilleriniň häzir Ýezd welaýatynyň Ardekan diýen ýerinde, Zordyk mähellesinde (obasynda) ýasaýandygyny aýdýar. Mämmtsapa Owganystan bilen Eýranyň serhedine edil uruş mahaly ýetip barypdyr. Abdylla şol söweşde ýogalypdyr. Mämmtsapa ýesir düşüpdir we äkidilip barýarka oňa gaçmak başardypdyr. Ýezdde Rebi diýen at bilen biriniňkide ýaşapdyr. Öz gelip çykyş ýagdaýlaryny köp wagtlap gizläp gelipdir. Şo ýerde pars gyzyna öýlenipdir, metjit gurdurypdyr, medrese açyp, oglan oka-dypdyr. Diňe ýaşy birçene baransoň, özüniň kimdigini, başdan geçiren wakalaryny aýdyp, ömür şejeresini ýazyp, ony hem tă ejaza berilýänçä hiç kime aýan etmezligi ogul-gylaryna tabşyryp, dünyäden ötüpdir. Ahyry Aly onuň ejazasyny (rugsadyny) düýşünde görüpdir. Mämmtsapanyň başyny başlan ol şejerenamasynyň üsti ýetirilen görnüşi aşakdaky ýaly: Mämmtsapa – Döwletmämmet Azadynyň oglы, Ybraýym – Mämmtsapanyň oglы, Muhammet – Ybraýymyň oglы, Ryza – Muhammediň oglы, Jawad – Ryzanyň oglы, Aly – Jawadyň oglы. Abdyrahym Nyýazy bu faktы Alydan-da başga has gojalan ýaşululardan hem sorap görendigini, olaryň hem Rebi atly biriniň ýaşandygyny tassyklandyklaryny tekrarlayáar. Bu ýagdaýlar barada ýörite kitap neşir etdirendigini-de ýatlaýar. Abdyreşit Taşow bolsa şol kitabyň özüne sowgat

berlendigini ýazýar. Ýene-de bir ýagdaý. Türkmenistanyň özbaşdak döwlet bolmagy sowet döwründe ýedi gulpuň aşagynda saklanylan, köp babatlarda gadagan edilen taryhy, edebi-medeni mirasyny öwrenmäge täze mümkünçilikler döretti. Biz indi uzak geçmişde ýaşap öten taryhçylarymyzyň, edebiýatçylarymyzyň, ensiklopedist alymlarymyzyň neslimize galdyryp giden edebi-çeper baýlyklaryny däl, eýsem, şonuň bilen bir hatarda daşarky döwletlerde ýaşan şahyrlarymyzyň-da, ozal beýleki halklara hiç bir esassyz degişli edilip gelnen şahyrlarymyzyň-da döredijiliginı öwrenýäris. Türkmenistanyň milli «Miras» merkeziniň çap edip çykaran kitaplary munuň aýdyň mysalydyr. Olaryň arasynda Soltan Hüseýin Baýgaranyň, Hoja Ahmet Ýasawynyň, Mahmyt Zamahşarynyň, Mähri Hatynyn, Patşa Hojanyň eserler ýygyndylary bar. Mövlana Jelaleddin Rumy, Garajaoglan, Ýunus Emre, Omar Haýýam, Nowaýy, Nesimi, Gul Süleyýman (Hekim ata), Baýram han, Yusup has Hajyp Balasagunly, Fizuly ýaly şahyrlarymyzyň döredijiligi bilen türkmen okyjysy Garaşszlyk ýyllarynda ymykly tanyşdy. Şu hili täze edebi tapyndylar, üns berlen maglumatlar indi Magtymgulynyň döredijiligine hem başgaçarak çemeleşmegi talap edýär. Mysal üçin, Magtymgulynyň halypalary hökmünde edebiýat taryhymyzda Nesimi, Hoja Ahmet Ýasawy, Gul Süleyýman, Nowaýy, Omar Haýýam, Ny-zamy dagylar görkezilip gelinýärdi. Şunda Magtymguly bilen bu şahyrlaryň goşgularyndaky tema, ideýa meňzeşliklerine, hatda biri-birine golaý şygyr setirlerine agram berilýärdi. Hatda soňky döwürlerde Bistamyny, Gazalyny hem Magtymgulynyň halypalary şekilde häsiyetlendirmek meýilleri-de göze ilip upgrady.

Eger Magtymgulynyň goşgularyndaky ýaly golaýlyklaryň Garaşszlyk ýyllarynda milli akyldarlarymyzdan öň ýaşap geçen şahyrlaryň neşir edilen kitaplaryndaky şygyrlarynda hem göze görnüp durandygyny şu wagta çenli magtymgulyşynaslaryň kabirleriniň edişi ýaly, şolaryň ylmynazaryýet durumyna görä hasaba alsak, onda Magtymguly öz eserlerini dürli şahyrana çeşmelerden gyrp-çyrp edip alan ýaly, özünden özbaşdak bir zat döretmedik ýaly bolup görünýär. Emma meselä şeýle çemeleşmek Magtymgulynyň

şahsyýeti we döredijiliği babatda bütinley nädogrudyr. Magtym-gulynyň şygyrlarynda onuň özünden ozal ýaşap geçenleriň goşgularyndaka azowlak çeper meňzeşlikleriň halypalyk bilen-de, täsirlenme bilen-de hiç hili baglanyşygy ýok. Munuň özi şahyryň örän okumyş adam bolandygynyň, ýatkeş bolansoň, ol-bi ýakynlyklary döredýän setirleriň onuň hakydasynda saklanyp galandygynyň netijesidir. Dogry, şahyryň goşgularynda Hoja Ahmet Yasawy, Mahmyt Pälwan, Molla Jamy, Gul Süleyman (Hekim ata), Firdöwsiniň Rüstem, Zal, Suhrab ýaly gahrymanlary, Mollenepesiň ýygynndlaryna girizilip gelnen, soňra bolsa Magtymgulynyňky diýlip görkezilýän «Könlüm» atly goşguda Nyzamynyň, Nowaýynyň, Firdöwsiniň atlary agzalýar, ýöne welin, şeýle-de bolsa, ol ýatlamalar olaryň Magtymgulynyň hakyky halypalary bolandygyny aňlatmaýar. Şahyr yslamyň görnükli wekilleri (öwlüýäler) ýa-da öz zamanasynyň tanymal şahyrlary, gahrymanlary hökmünde olaryň atlaryny gadyrlap, hormatlap tutýar. Magtymgulynyň goşgularynyň tema, ideýa-mazmun ugurlary barada aýdylanda bolsa, olaryň bellibir derejede yslamdan öňki we has köp ýagdaýda yslamdan soňky durmuş meseleleri bilen baglanyşklydygyny bellemek gerek. Araby, parsy, türki edebiýatlar batyrlyk, dogruçyllyk, ugurtapyjylyk, adalatlylyk, mertlik hem namartlyk, Alla hem ynsana söýgi, Gurhanda görkezilýän ahlaky mese lelere dahylly temalar we ideýalar bilen iş salyşýar. Bular umumy ortalyk çelgilerdir. Eýsem, Magtymgulynyň halypsasy bolmanmy? Bolupdyr. Ilkinji nobatda bu taýda Döwletmämmet Azadyny agzamak ýerliklidir. Ol Magtymgulynyň diňe bir atasy bolman, onuň hakyky köpugurly halypsasydyr. Ýeri gelende aýtsak haly-pa hem şägirt düşunjeleri şahsyétleriň diri mahallary bolup bilyän düşünjedir. Magtymgulyny Azady hakyndaky goşgulary, onuň bilen, Durdy şahyr, Zunuby bilen aýdyşyklary kimiň kime halypadygyny, kimiň kime şägirtdigini aýdyňlaşdyryp bilyän tutagalardandyr. Galyberse-de, täsir babatda, Magtymgulyny Gurhandan, yslam taglymatyndan, belli derejede Hoja Ahmet Ýasawynyň döredijiliginde orta atylan köp sanly ideýalardan aýyrmak asla-da mümkün däldir. Bu çeşme we taglymat bolsa musulman dünýäsiniň ähli şahyrlary üçin ylhamlanmagyň gözbaşydyr. Biz ýokar-

daky käbir pikirleri hazırlıkçe diňe çaklamalar şekilde aýdýarys. Emma, her niçik-de bolsa, bu pikirler Magtymgulyňň döredijiligine indiden beýlæk hem has oýlanyşyklı, täzece garamagyň zerurdygyna şübe galdyrmaýar, çünkü bu mesele hiç haçan könelmeýän, gaýta-gaýta dolanylyp gelinmeli meseledir. Berkarar döwletimiziň bagtyýarlyk zamanasynda bu has hem möhümdir. Sebäbi, Türkmenistanyň hormatly Prezidentiniň aýdyşy ýaly, «Halkymyz özuniň beýik ogly Magtymgula çäksiz hormat goýýar. Pyragynyň şahyrana dünýäsi müň ýyllyklaryň dowamynda kemala gelen türkmen pelsepesine, milletiň kalbynyň owazyna, türkmen ruhunyň synmajak sütünine öwrüldi».



TÜRKMENİŇ

Jehun bilen bahry – Hazar arasy,
Çöl üstünde öser ýeli türkmeniň,
Gül – gunçasy – gara gözümiň garasy,
Gara dagdan iner sili türkmeniň.
Hak sylamyş bardyr onuň sýasy,
Çyrpynyşar çölünde neri, maýasy,
Reňbe-reň gül açar ýaşyl ýaýlasy,
Gark bolmuş reýhana çöli türkmeniň.
Al – ýaşyl bürenip çykar perisi,
Kükeýip bark urar anbaryň ysy,
Beg , töre, aksakal ýurdyň eýesi,
Küren tutar gözel ili türkmeniň.
Ol merdiň oglydyr, mertdir pederi,
Görogly gardaşy, ser, hoşdyr seri,
Dagda, düzde kowsa saýýatlar diri,
Ala bilmez, ýolbars ogly türkmeniň.
Köňüller, ýürekler bir bolup başlar,
Tartsa ýygyn, erär topraklar – daşlar,
Bir suprada taýýar kylynsa aşlar,
Göteriler ol ykbaly türkmeniň.
Köňül howalynar ata çykanda,
Daglar laglar döner gyáa bakanda,

Bal getirer, joşup derýa akanda,
Bent tutdyrmaz, gelse sili türkmeniň.
Gapyl galmaň, döwüş günü har olmaz,
Gargyşa , nazara giriftar olmaz,
Bilbilden aýrylyp, solup saralmaz,
Daýym anbar saçar güli türkmeniň.
Tireler gardaşdyr, urug ýarydyr,
Ykballar ters gelmez hakyň nurydyr,
Mertler ata çyksa, söweş sarydyr,
Ýow üstüne ýörär ýoly türkmeniň.
Serhoş bolup çykar, jiger daglanmaz,
Daşlary syndyrar, ýoly baglanmaz,
Gözüm gaýra düşmez, köňül eglenmez,
Magtymguly – sözlär tili türkmeniň.

ÇILIMKEŞ

Hak seni raýyňa goýmuş jahanda,
Ede bileniň etgil munda, cilimkeş!
Diwan gurlan günü, hasap jaýynda,
Jogabyň nämedir anda, cilimkeş!
Kuwwatıň kemelder, güýjüň azdyrar,
Keýpi kellä gelse, aklyň azdyrar,
Sünňüni syzdyrar, etiň gyzdyrar,
Bir nyşana budur sende, cilimkeş!
El götergil beýle nahak talaşdan,
Puluň köýer, janyň ýanar bu başdan,
Erte garnyň doldurarlar ataşdan,
Zahmi çykmaň, galar janda, cilimkeş!
Iki dünýä ýagşylyk ýok egriýe,
Kişi bolsaň, gadam goýgul dogruýa,
Binamaza, gybatkeše, ogruýa,
Ýoldaş bolar ýowuz gündé cilimkeş!



Soraglar:

1. Şahyr «Çilimkeş» diýen eserinde adamyň saglygy üçin cilimiň zyýany hakynda nämeler aýdýar?
2. Şahyr bu eserindäki dini düşünjeleri näme maksat bilen ulanypdyr?
3. Şahyryň şu temada ýazylan başga nähili eserini bilyärsiňiz?

ÝÖR BILÄNI

Gel, köňül, ýara gideli,
Hemra bolsaň, ýör biläni!
Ýar ýolunda gadam goýsak
Paý ornuna ser biläni.

Asmanyň görki enwerdir,
Dünýä görki sim-u zerdir,
Jeset-toprak, jan-jöwherdır,
Alyp bolmaz zer biläni.

Şunkaryň peri ýetiler,
Köp daşy ýyrak atylar,
Ýigidiň ady tutular,
Garyndaş, hossar biläni.

Guwanmagyl syratyna –
Müner sen gahar atyna,
Duş bolsaň ýaman hatyna,
Ömrüň öter şer biläni.

Bahyl baýda berim bolmaz,
Merdiň sözün bawer kylmaz,
Arawanyň ýuki galmaž,
Ýola girseň ner biläni.

Ganymatdyr gardaş ýüzi,
Dowadıyr gadamy-tozy,
Bir eblehiň näkes sözi
Barabardyr nar biläni.

Pisiň garşysynda durma,
Bahylyň yüzünü görme,
Ker bilen hylwat söz urma,
Ýola girme kör biläni!

Ýaman bilen ýoldaş bolma,
Duşman bile syrdaş bolma,
Tagamda tabakdaş bolma,
Üflis, haramhor biläni!

Ýaman hiç nesihat tutmaz,
Ýagşy söze gulak güýtmez.

Hiç bir sözüň örä gitmez,
Näkes suhanşor biläni.

Iliňden gitseň awara,
Şonda bolar sen biçäre,
Goňşy bolsaň haramhora,
Sütem eýlär zor biläni.

Algyl pendim, akmak kişi,
Özüne kylma käyişi,
Götermese döwlet guşy,
Uçup bolmaz per biläni!

Ýagşyga özüň ýar eýle,
Mejlisinde bazar eýle,
Reft-amed kyl, mydar eýle,
Söweş etme şir biläni!

Magtymguly, ýakyn ýatlar,
Gamgynlar-u köňül şatlar, –
Dünýä gelen barça zatlar
Ýegsan bolar ýer biläni!

MERT BOLMAZ

Mert ýigit mert ärden öner,
Namart asyl-ha mert bolmaz,
Gurduň gözünde ot ýanar,
Şagal-tilkiler gurt bolmaz.

Sözlegil bileniň tilden,
Bilbil aýra düşse gülden,
Eşit adam, dogan ilden –
Gayry mähriban ýurt bolmaz.

Bu älem ajaýyp bolsa,
Dünýä ýüzi nurdan dolsa,
Ozal taňry rehim kylsa,
Ne ten, ne janda dert bolmaz.

Magtymguly, akyl-huşuň,
Akdy gözden ganly ýaşyň,
Ellä ýetdi gamly başyň,
Mundan gaýry perýat bolmaz.

GÖZEL SEN

Gün hanjary gökden ýere inende,
Güne garşy dogan aýa güzel sen;
Ussa Japar işi, senjap jüpbesi,
Yspyhanda gurlan ýaýy güzel sen!

Saçbagyň ujunyň simdir işmesi,
Üstünden ýol düşse, kyndyr aşmasy,
Agzyň aby-haýat, zemzem çeşmesi,
Aýnalbaky suwnuň laýy güzel sen!

Gyzyl diýsem – gyzyl, al diýsem – al sen,
Hindistanda – şeker, Bulgarda – bal sen,
Ýşk bilen açylgan bir täze gül sen,
Ýusup-Züleýhanyň taýy güzel sen!

Her kim güýçli bolsa oňa pir diýrler,
Dertli guluň dermanyny biýr diýrler,
Gawunyň gowusyny şagal iýr diýrler,
Ykbally bendäniň paýy güzel sen!

Owazyň Çyn-Maçyn, daglar aşasy,
Seni görenleriň akly çasasy,
Hindistanyň reňkli gyzyl çüýşesi,
Suraýy cilimniň naýy güzel sen!

Magtymguly, halkdan syryн gizlese,
Dişini uşadyň ýalan sözlese,
Owalda, ahyrda eýäm gözlese,
Garyp biçäräniň paýy güzel sen!

UÝAT EÝLEÝIR

Meňli hanym golun dişläp,
Bizden ki uýat eýleýir;
Kä daranyp, uz ýörişläp,
Bizden ki uýat eýleýir;

Aşyk gulak goýgul söze,
Syýa zülp ýaraşar ýuze,
Sürme çalyp gara göze,
Bizden ki uýat eýleýir;

Gelipdir gyzyl-ýaşyly,
Bilmen nedir ýar hyýaly,
Göz edip ýomut, ahaly.
Bizden ki uýat eýleýir;

Ýkbal çapmaz ýöreý diýsem,
Ýokdur malym, bereý diýsem,
«Aç roýuň – göreý» diýsem,
Öwrülip uýat eýleýir;

Görüşeli, Meňli hanym,
Istihanym, şirin janyym,
Pyragy diýr,din-imanym,
Ýetdirmez, uýat eýleýir.

BOÝLARYŇA

Ýörseň, ýarym, guwana men,
Serwi kamat boýlaryňa;
Gülden pušeş ýaraşypdyr
Ajap rahat boýlaryňa.

Men bilbile eýläp azar,
Aldyň şirin janyym nisar,
Züleýhadan galan zünnar,
Bolsun hajat boýlaryňa!

Görsem roýuň, ýok armanym,
Sensiz hazan ursun janyym,
Ykbalym, dinim-imanym,
Kylsam hormat boýlaryňa.

Yşkyň bilen men dat eýläp,
Öwrenip men, adat eýläp,
Ömür-ahyr perýat eýläp,
Etmez lahat boýlaryňa.

Gören aşyk pida bolar,
Il-gününden jyda bolar,
Magtymguly, geda bolar –
Din-keramat boýlaryňa.

DURASYŇ GELEР

Gözel bardyr gözellerden zyýada,
Anyň hyzmatynda durasyň geler;
Edepli-ekramly, mylaýymzada,
Tä ölinçäň, bile ýoresiň geler.

Gözel bardyr, uzyn boýly, alkymy,
Garaňky gjijede düşer ýalkymy,
Sözlegen sözleri misli bal kimin
Tapyp nirde bolsa alasyň geler.

Gözel bardyr, günde-günde görmeli,
Şol gözelnىň sýya zülpün örmeli,
Döküp hazynanyň baryn bermeli,
Anyň söwdasynda bolasyň geler.

Bardyr güzel, sirke basar saçyny,
Artmaz-ýuwmañ tabagyny, daşyny,
Sylamaz atasyn, ene ýaşyny,
Anyň hyzmatyndan gaçasyň geler.

Gözel bardyr, ak kagyzdan bilegi,
Jan içinde bile bolar ýüregi,
Şeýle güzel bolar merdiň geregi,
Ne hajat etse, beresiň geler.

Magtymguly, syn gerekdir gözele,
Herne kysmat bolsa, tartar ezele,
Dünýä malyn harç et ýagşy gözele,
Ýamanyň ýanyndan gaçasyň geler.

Soraglar we ýumuş:

1. Magtymguly gelin-gyzlary nähili taryp edýär?
2. Şahyryň gelin-gyzlara nähili garayşy bolupdyr?
3. Şahyryň «syn gerekdir gözele» diýen setiriniň many-syny düşündiriň.



GÜLZARDAN AÝRYLDYM

Bilbilem, ahy-zar çekip,
Täze gülzardan aýryldym;
Gözden ganly ýaşym döküp,
Ol söwer ýardan aýryldym...

Ýara ýaraşar üç müçe,
Sypatyn söýlerem ençe,
Lebi şeker, agzy gunça,
Ol zülpütardan aýryldym.

Şirin janda ýokdur takat,
Jebri anyň janga rahat,
Gaşlary pitneýi-apat,
Çeşmi-hunhordan aýryldym.

Aýryldym gunça gülümden,
Syýa saçly sunbülimden
Hoş owazly bilbilimden,
Şirin guftardan aýryldym.

Däli könlüm arzymany,
Külli gözleriň hany,
Sekiz jennetiň bossany,
Bakjaly bardan aýryldym.

ATAMYŇ

Altmyş ýaşda, nowruz günü, luw ýyly,
Tutdy ajal ýoly tusdy¹ atamyň.
Bu dünýäniň işi beýlemiş, beli,
Ömrümiň tanapyn kesdi atamyň.

Agyr döwletlere köňül goýmady,
Bu jahanyň eşretini söýmedi,
Eski şaldan başga puşeş² geýmedi,
Ahret öyi boldy kasdy atamyň.

Diýirdi: dünýä durmaz, ömre baky ýok,
Gündiz roza, gije bolsa uky ýok,
Müñkür bilmez, muhsullaryň ýok,
Pygamber destidir desti atamyň.

Görmesem, söýleýem oý bile çenden,
Maksadyna ýeter ýykylan çyndan,
Ýarysy melekden, ýarysy jyndan
Müjewürsiz bolmaz üsti atamyň.

Nukaba diýrler, üç ýüz eren ugraşdy,
Çiltenden atama nazarym düşdi,
Nujeba barsam, heftenlere garşydy,
Abdallardyr çyn peýwesti atamyň.

Älem içre adam galmañ, at gezer,
Bu syrlardan janan halky ýat gezer,
Jany jennet içre, gökde şat gezer,
Ýerde hoşwagt ýatar posty³ atamyň.

Magtymguly, gizlin syryñ bar içde,
Kämil tapsaň, kyl gullugyň serişde,
Magşar cün gaýgysyz girer behişde, –
Her kim çyndan bolsa dosty atamyň.

SAN BOLSAM

Jam göterip, baryp ýetdim bir bapdan,
Hyrka geýip, il içinde san bolsam,
Tün içinde baryp beýtulla tapdan,
Zar ýan sahyplarda hun bolsam,
Abu Sagyt, Omar Hayýam, Hemedany,
Firdöwsi, Nyzamy, Hafyz perwany,
Jelaleddin Rumy, «Jame-ul-many»,
Alaryň jaýlarynda men hem kän bolsam.
Damganyda ýörgen ussat Nowaýy,
«Çar diwan», «Perhat-Şirin» zybaýy,
Zahyreddin Babur, «Mizan-özwany»,
Gaşlaryna baryp men Mejnun bolsam.
Okyp bildim, Saadynyň men «Bostanny»,
Gör, ne ajap Hakanynyň «Medaýny»,
Istär men «Şahnama», «Sakynamany»,
Halyf Omar berlen Süleýman bolsam.
Salaman Afsaly serhoş eýleýip,
Bähram Gury tutup, mehduş eýleýip,
Azadud-döwläni bir guş eýleýip,
Aby Mähfuz, Gyzyl Aslan han bolsam.

Ebubekir gan ýyglap farsda salsa,
Aly, Mämün, Abisdama deň bolsa,
Zünnin baryp, Rüsteme Zala zor salsa,
Rüstemeniň derdine men derman bolsam.
Galen Eflatyna ýolun görkezip,
Dawut, Osman bilen Aly ürküzip,
Kubat pederi Hosrawyny gorkuyp,
Olar diýgen din-iman bolsam.
Arbalet golunda, eý Magtynguly!
Rüsteme Isgender hiç tutmaz ýoly,
Ne bolsa, bilgeý sen ilat hyýaly,
Dertliler alnynda men Lukman bolsam

NAHANA GELDIŇ

Bu nakyldyr, adamzat, sen bu mekana geldiň,
Owwal ataň bilinden syzyp nahana geldiň,
Atadan enä baryp, bir katra gana geldiň
Enede surat bolup, bu şirin jana geldiň,
Dokuz aýy ötürip, inip jahana geldiň,
Emip enäň süydüni, gundalyp, dona geldiň.
Ýaradan gudratyndan diş bile dahan berdi,
Sözlemäge söz bile dahanda zyban berdi,
Könlüň gidip her ýana, turdy, aýagyň ýördi,
Bildiň ýakyn-ýadyňny, gözün dünýäni gördü,
Ýedi-sekiz ýasyňda ataň mollaga berdi,
Okyp kuran-kitaby, ulalyp, ona geldiň.
On baş ýaşa baraňda, oglanlykdan saýlandyň,
Gyz-geline meýl edip, köňül berip küylendiň,
Göýä baryp ak öyüň dört daşyna aýlandyň,
Hakyň permany bile ahyr bir gün öylendiň,
Ýigrimi ýaşa bardyň, esbabyňny shaýlandyň,
Badew münüp, segredip, sürüp meýdana geldiň.
Otuz ýaşa barynça, göýä bir algyr şır sen,
Dünýä gamy başyňda, göýä ýüwrüp ýelir sen,
Dünýäge doýmak ýokdur, bolgynça bolsun diýr sen,
Ahli musulman bolsaň, ölginqä halal iýr sen,
Kyrkyňda toba eýläp, bir mürşide gol biýr sen,
Könlüňni bire baglap, azyz subhana geldiň.

Elli ýaşa baraňda, dogrulykda bolar sen,
Gödeklikden aýryldyň, şiweligi biler sen,
Her niçe jepa çekseň, ahyr bir gün öler sen,
Bäş wagtyny okyban, haka şükür kylar sen,
Altmyş ýaşa baraňda, garryganyň biler sen,
Eken ekiniň bişip, orak ormana geldiň.
Ýetmiş ýaşa geleňde, ganyň gaçar yüzünden,
Ak dişler döküler, sugla gider gözünden,
Kuwvat senden aýrylyp, güýji gaçar dyzyňdan,
Hiç kişi heder etmez, seniň aýdan sözünden,
Segsen ýaşa baraňda, könlüň geçer özüňden,
Gider bolsaň dünyäden, ýakasyz dona geldiň.
Magtymguly, mähmetdir her kim togsandan ötse,
Kem-kem geler jahana eger yüz ýaşa ýetse,
Hiç kimden haraý bolmaz ajal ýakaňy tutsa,
Imanyň gazansaň, ýoluňny rowan etse,
Ahyr boljagyň şuldur-teniň ýer bile ýatsa,
Işigi, tüýnügi ýok, garaňky hana geldiň.

ÄLEME BELGILIDIR

Dostlar-a, dostum meniň şirin jandan söygülidir,
Jan kibi pynhan jahanda äleme belgilidir.

Bäş bile barsam oňa, handan olursa güzeri,
Tutsam bu ýerde watan, ol ýer ki onuň ýoludyr.

Diýdi ýar: Men aşygam öz elim le käte ederem
Andan owal gam meni paýmal edip almalydyr.

Özge aşyklaryň olsa paýy bendi zülnüne,
Men garyp bende oňa hem aýagy, hem elidir.

Gaýrile bezm eýleýlese hoş könlünü ýar,
Metlis içre ýat edip diý: «Ol garyp gaýgylydyr»

Ýaz geler, wagtda gider, gaflata çykmyş gözlerim,
Açaýyn diýsem açylmaz, ne agyr uýkulydyr.

Bilmeýen soranlara aýdyň, bu garyp adymyz;
«Asly-gerkez, ýurdy-Etrek, ady-Magtymguludyr»



AHMET MÄMMEDOW



Filologiyá ylymlarynyň doktry, TYA-nyň Milli golýazmalar institutynyň baş ylmy işgäri, Garagalgystan Respublikasynyň at gazanan medeniýet işgäri, Türkmenistanyň ussat mugalymy.

MAGTYMGULY WE GARAGALPAK EDEBIÝATY ÖZBEK ALYMYNYŇ İŞLERİNDE

Biziň söhbetimiz milli edebiýatlary özara baglanyşdyryp, türkmen edebiýatynyň-da gadymy taryhy döwürlerinden başlap, orta we XX asyrlar, häzirki zaman edebi nusgalaryny öz ylmy – barlag işlerine yzygiderli ornaşdyryp gelýän tanymal özbek edebiýatçylarynyň biri dogrusynda. Adyny aýtdygymyz türkmen okyjylarynyň, ylaýta-da edebiýat wekilерiniň ony derrew tanajaklaryna – onuň adyny we işlerini hakydalaryna getirjekdiklerine birjik-de şübhelenmeýäris. Sebäbi onuň sap türkmen edebiýaty we onuň beýleki edebiýatlар bilen baglanyşkly ýazan makalalary geçen asyryň 60-njy ýyllaryndan bärлиgine türkmen metbugatynda hem häli bu güne çenli neşir edilip gelinýär. Onuň Keminäniň lirikasy, türkmen ýazyjylary Berdi Kerbabáýewiň, Hydry Deryáýewiň, Reýimbaý Sabyrowyň umumy döredijiligi, türkmen edebiýatynyň taryhyň köptomlugu we umuman, edebi gatnaşyklaryň dürli döwürdäki ýagdaýlary bilen bagly ýazan makalalary Türkmenistanyň «edebiýat we sungat», «Mugallymlar gazeti», «Türkmen sesi» (Türkmen dünýäsi), «Komunizm ýoly», «Daşoguz habarlary», «Aşgabat agşamy», «Sowet edebiýaty», «Türkmen dili we edebiýaty», «Garagum», «Aşgabat» rus dilinde, «TSSR YA-nyň Habarlary» (jemgyyetçilik ylymlary seriýasy) ýaly gazetlerde we žurnalarda dürli ýyllarda çap bolup, halka ýetirildi.

Emma türkmen edebiýatynyň beýik wekili Magtymgulynyň döredijiligi we onuň beýleki bir halkyň şahyrlaryna eden

oňaýly täsirleri, Magtymgulyň özbek hem garagalpak topragyndaky meşhurlygy hem-de şeýle meşhurlygyň sebäpleri kimin meseleler bu zehinli edebiýatçyny köp wagtdan bări dowamly gzyklandyryp gelýär. Ýaş edebiýatçynyň «Gadymy golaýlyk» («Edebiyat we sungat» (1965), ýene şol gazetde «Doganlyk gatnaşyklardan sahypalar» (1966), «Magtymguly we özbek edebiýaty» (Daşoguzda özbek dilinde çykan «Pahtakor» gazeti 1968) ýaly makalalarynda Magtymgulyň diňe bir özbek edebiýatynda däl, eýsem sungatyna hem özüniň güýcli täsirini ýetirendigi köp sanly anyk maglumatlaryň esasynda seljerilýär. Soňra ol «Türkmen halkynyň uly şahry», «Türkmen edebiýatynyň atasy» ýaly düýpli makalalaryny metbugat arkaly özbek okyjylaryna hödürüledi. Alym «Edebiýatlaryň özara täsiri we hudožnigiň özbuluşlygy» diýen temada taýýarlan kandidatlyk dissertassiýasynyň (1972), «Özbek-türkmen edebi gatnaşyklary» (1978) diýen kitabynyň ýörите b'lümelerini Magtymgulyň döredijiliği we özbek edebiýatynyň mynasybetine bagyşlady.

Gitdiğe bu ugur onuň ylmy – barlaglarynyň ullakan bir ugruny emele getirdi diýsek, gaty bir öte geçendiris öýtmeýäris. Ynha, bu diýyänimiziň delilleri: «Fan» neşiryaty 1984-nji ýylda «Magtymguly şygryýeti Özbegistanda» diýen saldamly kitapçasyny çap etdi. Onda Özbegistanyň Fazıl Yoldaş, Ergaş Jumanbulbul, Yslam Nazar ogly ýaly halk şahyrlarynyň Magtymgulyň özleriniň halypasy saýyandyklary, olaryň türkmen şahyryndan köp zatlary öwrenendikleri tekrarlanlylyp görkezilýär, özbek şahyrlary Mirtemiriň, Mak-sud Şyhzadany Magtymgula bagyşlap ýazan goşgularynyň çeperçiligi yzarlanylýar. Belli ýazyjy, adygan terjimeçi Jumanyýaz Şeripowyň Magtymgulyň goşgularyndan eden terjimeleriniň hili her taraply gözden geçirilýär. «Köňül bermiş sözümge» (özbek dilinde, 1992), «Edebiýatlaryň özara baýlaşmagy» (rus dilinde, 1993) diýen kitaplarynda hem Magtymgulyň özbek edebiýaty bilen baglanyşyklary ep-esli sahypalary eýeleýär.

Okyjylarymız türkmen halkynyň we edebiýatynyň bu uly dosty bilen ýakyndan tanyşmaga eýýämden garaşan bolmagy-da ahmal. Biziň ol hakdaky aýtjak-goýjak gürrünlerimizi diňläp, ýazgylarymyzy okap, okyjy onuň türkmen edebiýa-

tyny, onuň wekillerini, aýratyn-da Magtymgulyny gadyrlaýandygynyň sebäplerine düşünip biler diýip ynanýarys. Ol Kerimbaý Kurambaýew, Daşoguz welaýatynyň S.A. Nyýazow etrabynda 1942-nji ýylda dogulýar. Etrapdaky 20-nji orta mekdebi tamamlaýar. Yaşlykdan çeper edebiýat bilen jadylanýar. Özbek we türkmen edebiýatynyň örän köp nusgalaryny ol okuwçy döwürlerinde okaýar. Rus we beýleki ýurtlaryň ýazyjylarynyň eserleriniň türkmençe hem özbekçe neşirleri bilen tanyşýar. Mekdepde, mekdepden daşarda geçirilýän çärelerde, obadaşlar arasyndaky gatnaşyklarda Magtymgulynyň adynyň ýygy – ýygydan tutulmagy, durmuşda yüz berýän ýagdaýlardyr ahwallar bilen bagly onuň sözlerinden tysallar getirilmegi, kitaplaryndaky okanyňda ýürege jüňk bolýan öwüt-nesihat häsiýetli goşgular Kerimbaýyň kalbyna ymykly ornaýar. Onuň «Men Magtymguly bilen bile, onuň täsirinde ýaşamaga endik edipdirin, guşy ganaty göterýär, meniň ganatlarym – Magtymguly» diýip, aram – aram ýatlamasy ýöne ýere däl.

Daşkent Döwlet uniwersitetini 1965-nji ýylda tamamlap, ol öz obasyna gelip, etrabyň 2-nji mekdebinde ilki mugallym, soňra mekdep müdiriniň orunbasary bolýar. Bilimini, aň – düşünjesini belli-külli ýokarlandyrmak hyýaly ony 1970-nji ýylda Özbegistan Ylymlar akademýasynyň Nowaýy adyndaky Dil we edebiýat institutyna getiryär. Ol bu institutyň aspiranturasyna kabul edilýär. Oňa milli edebiýatlaryň gatnaşygy bilen bagly tema berkidilýär.

Ol bu temada ýazan dissertasiýasyny 1972-nji ýylda gorap, filologiá ylymlarynyň kandidaty diýen alymlyk derejä mynasyp bolýar. Kerimbaýyň ylma bolan ukyplylygy, yhlasy göz öňünde tutulyp, ol şol instituta ylmy işgär edilip alnyp galynýar.

K.Kurambaýew Özbegistanyň YA-nyň şol wagtky witse Prezidenti Marat Nurmuhammedowyň teklibi bilen 1977-nji ýylda Garagpalpagystana gaýdýar. Ilki Nöküs Döwlet uniwersitetinde, soňra häzirki Ajynyýaz adyndaky mugallymçylyk institutunda dosent – mugallym, kafedra müdürü, özbek hem gazak dilleri fakultetiniň dekany ýaly wezipelerde işleyýär. Häzirki wagtda ol ady agzalan institutyň professorydyr. Ol özbek, rus, garagpalpak dillerinde ýazylan «Hydry Derýaýew»

(1977), «Hamza hem garagalpak edebi ortalıgyy» (1989), «Göwün göwünden suw içer» (1991), «Gafur Gulam we edebi baglanyşyk» (Gülendam Kurambaýewa bilen awtorlykda) (2006), «Edebi täsirden döredijilik özbuluşlygyna» (2007), «Terjime we terjimeçiniň jogapkärçiligi» (2007), «Edebi proses. Döredijilik özbuluşlygy. Edebi gatnaşyklar» (2009) ýaly onlarça kitabyň ýazarydyr. Bellenmeli ýeri, şol kitaplaryň aglabा köpüsinde alymyň Magtymgula, onuň eserleriniň şekillerine, çepeçiligine, diline, eserleriniň beýlekilere täsirlerine, goşgularynyň terjimelerine, ideýalarynyň köpdürlilige we ş.m. taraplarynyň derňewine ýörite bölüm ýa-da sahypalar bagışlaýanlygynda.

K.Kurambaýewiň Garagalgystana işe gelmegini we bu halkyň edebiýatyny hem onuň taryhy kökleri bilen birlikde içgin öwrenmegi, garagalpak dilini-de öz ene dili ýaly de-rejede özleşdirmegi onuň alyp barýan ylmy – barlaglarynyň tematik gerimini giňeltmek bilen bir hatarda garagalpak edebiýatyny-da Magtymgulyň döredijiligi bilen baglanyşdirmak ýaly täze bir ugry emele getirdi. Garagalpak edebiýatyny öwreniji hökmünde, ol Y.Yusubowyň, T.Kaýypbergenowyň, Ş.Seítowyň, S.Seítjanowyň, G.Matýakubowanyň we başgalaryň umumy döredijiligine degişli makalalar ýazmak bilen çäklenmedi. Bu döwüede ol «Magtymguly we garagalpak edebi sredasy» (rus dilinde, «Aşgabad» žurnaly, № 7, 1992), «Garagalpak edebiýatında Magtymguly däpleri» (türkmen dilinde, «Türkmen dili we edebiýaty» žurnaly № 2, 1992), «Magtymguly we garagalpak şahyrlary» (türkmen dilinde, «Garagum» žurnaly № 7, 1992), «Magtymgulyny okanda» (garagalpak dilinde, «Amuderýa» žurnaly, № 9-10, 1997) ýaly makalalaryny ýazdy. «Göwün göwünden suw içer» diýen ýaly kitabynyň 10–143 we 189–202-nji sahypalarynda Magtymgulyň garagalpak edebiýaty bilen baglanyşylarynyň gürrüni edilýär. Bu ýerde Magtymguly – Ajynýaz, Magtymguly – Günhoja, Magtymguly – Berdak görnüşindäki degşirmeler okyjyny biparh galдыrmayaýar. Bularyň her biriniň döredijiligine Magtymgulyň goşan «ülüş» mynasybeti diýsem ynandyryjy aýdyňlaşdyryylýar. Şeýle söhbetlere biz başarnyklý edebiýatçynyň «Terjime we terjimeçiniň jogapkärçiligi» diýen kitabynyň 65-99-njy, «Edebi proses.

Döredijilik özbuluşlygy. Edebi gatnaşyklar» diýen kitabyň 93-123-nji sahypalarynda hem gabat gelýäris.

Ýeri gelende aýtsak, Kerimbaý Kurambaýew «Özge millet edebiýatynyň şahyrana tejribesi we onuň milli edebiýatlaryň ösüşindäki orny» diýen temada ýokarda agzalan köpsanly ylmy makalalarynyň, monografiýalarynyň esasynda 1992-nji ýylда Türkmenistanyň Ylymlar Akademiyasynyň Magtymguly adyndaky dil we edebiýat institutynyň kandidatlyk we doktorlyk dissertasiýalaryny goramak boýunça Ýöriteleşdirilen alymlar geňeşinde ylmy doklad görnüşinde doktorlyk dissertatsiyasyny gorady. Şonda işiň opponentleri Özb.YA- nyň habarçy agzasy, filologiýa ylymlarynyň doktory, professor Mätýakup Goşjanow, garagalpagystanly alym filologiýa ylymlarynyň doktory Durdymuhammet Nuralyýew K.Kurambaýewiň ýazan dissertasiýasyna mynasyp baha berip, ony tutuš Orta Aziýa halklarynyň edebiýaty öwreniš ylmyna möhüm goşant hökmünde häsiýetlendirdiler. Ynha, şeýle bahalanan işiň ýörite bölmelerinde-de Magtymguly we özbek hem garagalpak edebiýatlaryna dahylly örän özbuluşly pikirler ýöredilýär.

Dürli döwürlerde ýazan we dürli ýerlerde, dürli dillerde neşir edilen ýokardaky ýaly makalalarynda hem-de kitaplarynda Magtymgulynыň özbek, garagalpak edebiýatlary bilen baglanychkyly bölmeleri ýene bir gezek çugdamlap, täze materiallar bilen esli baýlaşdyryp, täze pikirleriň, deňeshdirmeleriň hasabyna üstüne ýetirip, K.Kurambaýew 2012-nji ýylда «Magtymguly ylham çeşmesi» diýen at bilen özbaşyna kitap şekilde özbek dilinde neşir etdirdi. Bu saldamly kitap Özbegistan Respublikasynyň Ylymlar akademiyasynyň akademigi Bagtyýar Nazarowyň redaksiyası bilen Daşkendiň «Tafakkur» neşirýaty tarapyndan çap edilipdir.

Biz özbek, garagalpak we türkmen dillerinde ýazyp hem gürlap bilyän tejribeli ussat edebiýatçynyň ýokarda agzalan kitaplaryndaky Magtymguly we garagalpak edebiýaty bilen bagly bölmeleriniň gürrüñini edýäris. Sebäbi garagalpak edebiýaty beýleki halklaryň edebiýatlaryna garanda, türkmen edebiýatydandan, onuň Mollanepes, Seýdi, Zelili ýaly şahylaryndan, aýratyn-da Magtymgulynыň döredjiliginden in köp öwrenýän we şu güne çenli täsirlenip gelýän edebiýatdyr.

Professor özüniň tas 400 sahypalyk kitabynyň deň ýarysyndan gowragynda türkmen-garagalpak edebiýatlarynyň baglanyşygy meselesini gozgaýar. Onda beýik türkmen şahyrynyň Ajynýaz, Günhoja, Berdak ýaly garagalpak klassyklarynyň döredijiligine ýetiren täsirleri töwerekleyin seljerilýär. Bularyň içinde Magtymgulydan has köp täsirleneni, onuň pikirlerini, ündewlerini garagalpak halkynyň aňyjetine laýyk ösdüreni, hatda munuň bilenem çäklenmän, türkmen halypasynyň käbir setirlerini, bentlerini özüniň ýazan -döredýän goşgularyna şol durşuna, üýtgetmän girizeni Ajynýazdyr. Şeýle golaýlygy Ajynýazyň özi gowy delillendiripdir. K.Kurambaýew filologiá ylymlarynyň doktry Kyrkbaý Baýnyýazowa salgylanyp, Ajynýazyň «Bir zatlar döredeýin diýsem, derrew Magtymgulynyň setirleri ýadyma düşyär. Magtymgulynyň hemme zat barada ýazyp gidenligi üçin, men özümçe hiç zat döredip hem bilemok» diýip aýdan sözlerini mysal getiripdir. Ajynyýazyň Magtymgulydan şeýle köp täsir almagynyň, oňa aýratyn gadyr goýmagynyň, ony özi üçin şahyrana nusga őwürmeginiň sebäblerini kitabyň awtory, esasan, iki ýagdaýa baglap düşündirýär.

Birinji ýagdaý garagalpak nusgawylarynyň hemmesine deň derejede degişli: Magymgulynyň goşgulary entek bu klassyklar dünýä gelmezlerindenem ozal garagalpak topragynda agyzdan agza, dilden dile geçip, mydama ýaňlanyp duran ruhy baýlyk hasaplanypdyr. Halk durmuşda duş gelýän dürli gulyk – häsiyetlere, bolup geçip duran wakalara, hatda tebigat hadysalaryna düşünmekde Magtymgulynyň goşgularyndaky pähim-parasatdan ugur alypdyr. Şeýle bolýan bolsa, halkyň öndebarlyjy, hatly-sowatly, zehinli wekilleriniň, ýasaýşa sagdyn garaýan ýurt şahsyýetleriniň beýle gymmatly ykrar edilen ruhy baýlykdan göwün islegine görä peýdalanjakdygynyň ujy iki däldir.

Ikinji ýagdaý diňe Ajynýaza degişlidir we onuň şahsy ykbaly bilen baglanyşklydyr. Dürli sebäplere görä ol birnäçe waglap Türkmenistanda bosgunlykda ýasaýar. Bu bolsa oňa Magtymgulynyň şygyrlary bilen içgin tanyşmaga mümkünçilik beripdir. Kitabyň awtory onuň türkmen topragynda bolanyny agzap geçmek bilen çäklenýär. Biz munuň takyk düşündirilişini professor Kemal Mambetowyň

«Ajynyáz» (1994) atly monografiýasyndan tapýarys. K.Mambetow 1858–1859-njy ýyllarda Hywa hanynyň adalatsyz hem ýowuz syýasatyna garşy halkyň «Goňrat gozgalaň» adyny alan göterilişini gurnaýylaryň biriniň Ajynyáz bolandygyna ünsi çekýär. Gozgalaň basylyp ýatyrylýar. Oňa gatnaşy-jylardan diri galanlar agyr jezalara sezewar edilýärler. Ine, şeýle ýagdayda Ajynyáz jan saklamak maksadynda türkmen topragyna, häzirki Gubadag hem Boldumsaz etraplaryna gaçyp gelýär, bu ýerlerde türkmenleri penalap, üç-dört aýlap ýaşaýar. «Ajynyáz Türkmenistanda ýaşan döwründe ady belli türkmen klassygy Magtymgulynyň goşgularyny düýpli okap öwrenýär. Şol sebäbli ol Magtymgulynyň köp şygylaryny garagalpak diline terjime edýär. Hatda kâbir goşgularyny öz döredijiligine girizip, giňeldip ýazýar» diýip, K.Mambetow nygtap görkezýär.

Kerimbaý Kurambaýew Magtymgulynyň «Mal ýagşy», «Gadryň nä bilsin», «Görüň», «Ata meňzär» goşgularyny Ajynyázıň «Ýagşy», «Näbilsin», «Görüň», «Bolmasa» ýaly we başga-da ençeme goşgusyny özara deňesdirip, Ajynyázıň olary, doğrudan-da, terjime edendigi baradaky netijä gelýär. Biz kitapdaky şeýle deňesdirmeleriň diňe birine, sözümiziň howaýy bolmazlygyndan ötri ýüzlenip, şonuň bilenem çäklenmekçi bolýarys.

Magtymguluda:

Bir bigäne ýara gülüp bakandan,
Şirin janyň ýşk oduna ýakandan,
Ýat illerde mysapyrlyk çekenden
Ursa, sögse, horlasa-da il ýagşy.

Ajynyázda:

Kisiniň ýaryna külip bakkannan,
Şybyn žanyň ýşk otuna žakkannan,
Öz boýna türli nasak tapkannan,
Öz ýaryňnyň tarbiýasyn ber žaksy.

Gine kylyp žurtty taslap ketkennen,
Kädiriň bilmes ýerde hyzmat ýetkennen,

Žat ýellerde mysapyrlyk şekkennen,
Uryp-sögip korlasa-da ýel žaksy.

Görnüşi ýaly, dört setir artdyrylandygyna garamazdan, galan setirler, takygy birinji bendiň başky, ikinji bendiň soňky iki setiri Magtymgulyny gaýtalayár we terjimäni ýada salýar.

Emma Ajynyýazyň beýleki şygyrlary babatda awtor terjime sözünü ýerliksiz hasaplaýar. Olar «Öykünmäniň, täsirlenmäniň önumleridir» diýip, örän ynandyryjylykly delil-lendirýär.

Berdak-da, Günhoja-da Magtymgula çeper sözüň ussady, akyldar şekilinde, gaýybana halypalary hökmünde garap-dyrlar. Mysal üçin, Berdak goşgularynyň birinde Magtymgulynyň şahsyýetini we döredijiliginı häsiýtlendirip, «Men Magtymgulyny okap, «şahyryň ähli döwre kybap gelýän şygyrlarynda, aýdyp – diýyän zatlarynda. Heý, bir kemis-kemterlik barmy?» diýip, halkyma aýdyp geldim we sözlerini togap edip ýasadym» diýyär.

Magtymgulyny okyganda,
Aýtar ýedim här zamanda:
«Kemis barma, begler, onda?»
Sözün togap kylar ýedim.

Bu Berdagyn Magtymgulynyň diňe adyny getirýän goşgusy. Onuň beýleki goşgularynyň aglabasy pikir, ideýa, şkil batatlarda Magtymgulynyň şygyrlary bilen äheňdeşdir.

Günhoja barada aýdylanda bolsa, ol Magtymgulynyň didaktik öwüt – nesihat häsiýetli goşgularyna garagalpaklaryň ünsüni çekip, özi hem şolar bilen «süýt-emek» şygyrlar döredipdir. Magtygulynyň terjimehal zeyilli goşgularyndaky oýlanmalar Günhojanyň döredijiliginde gös-göni onuň öz şahsy durmuşyndaky ýagdaýlar bilen bagly teswirlenyär. Forma hem mazmun taýdan Magtymgulynyň şygyrlaryna golaý goşgularyny Günhoja garagalpak halkynyň içinde ýaşap ýören zamanasynyň ahwalatlary halk ykbaly, onuň arzuw – umytltraly, däp – dessur aýratynlyklary bilen utgaşdyryýär.



ÖZBEK – TÜRKMEN – GARAGALPAK

Gadymyýetden kökleri bir,
Özbek – türkmen – garagalpak.
Ömür – ykbal depderi bir,
Özbek – türkmen – garagalpak.

Ýaşayán mekany meňzeş,
Hem göwün dukany meňzeş,
Heň etse mukamy meňzeş,
Özbek – türkmen – garagalpak.

Howalanyp ýeter bulda,
Ýüreginiň görki gülde.
Söz sözleyär türki dilde,
Özbek – türkmen – garagalpak.

Şan-şöhraty dile düşen,
Hakdan rysgy bile düşen,
Gyzyn berip, gyz alyşan,
Özbek – türkmen – garagalpak.

Nowaýy ýaýrapdyr Şarka,
Berdak hyzmat etdi halka,
Magtymguly goýdy sarpa,
Özbek – türkmen – garagalpak.

Maňlaýlaryna Gün dogandyr,
Hem bagty gaýnap-çogandyr,
Bir-birine çyn dogandyr,
Özbek – türkmen – garagalpak.

Ybraýymdan aldym öwdi,
Kerimbaý özbegiň ýigdi.
Ahmediň şygryna sygdy –
Özbek – türkmen – garagalpak.

Ahmet Mämedow





KERIMBAÝ KURAMBAÝEW

Özbek Magtymgulyşynas alymy, edebiýatçysy, filologiyá ylymlarynyň doktry, professor «Garagalpagystan Respublikasynda at gazanan ylmy işgär», «Magtymguly Pyragy» ýubileyý medaly bilen sylaglanan, Özbegistan we Garagalpagystan halk magaryfy otlışnigi, Özbegistan we Garagalpagystan ýazyjylar guramasynyň agzasy.

MAGTYMGULYNYŇ ESERLERINIŇ GARAGALPAK DILINE TERJIMELERİ HAKYNDA

«Magtymguly we garagalpak edebiýaty» diýlen uly temanyň bir ganatyny onuň goşgularynyň garagalpak diline edilen terjimeleri hasyl edýär. Magtymgulynyn goşgularynyň garagalpak diline terjime edilişiniň uly bir taryhy bolmasada, bu ugray garagalpak-türkmen edebi gatnaşyklarynyň möhüm bir halkasy hökmünde öwrenmek, ylmy-barlag, edebi-populýar işleri döretmek işi hemişelik dowam edýän prosesdir. Galyberse-de, Magtymgulynyn garagalpak diline terjime edilen kitaplarynyň hiç biri häzire çenli seljiriş obýektine öwrülenok. Şeýle bolansoň, biz bu meselä birneme giňiräk çemeleşmegi, terjimeleriň utukly we kemter taraplarynyň üstünde ymykly durmagy ýerlikli tapdyk.

Magtymguly eserleriniň XX asyryň başlarynda garagalpak topragyna aralaşandygy doğrusynda şol döwürleriň metbugatynda ýazylan makalalar shaýatlyk edýär. Mysal üçin, I.A. Belyáýewiň «Türkmenistan wedemostى» gazetini 1904-nji ýylyň 1-nji iyunundaky sanynda «Gzyykly golýazma» diýen sözbaşyly bir makalasy çap edilýär. Awtor şol makalasynda «Magtymgulynyn eserleri diňe bir Zakaspi oblastynda däl, eýsem, ol Aral deňziniň kenarlarynda, garagalpakkaryň arasynda hem giňden ýaýrap, örän uly söýgä eýe bolupdyr» diýip ýazýar. Mundan başga-da, A.Wamberi, A.N. Samoýlowiç, N.P. Ostroumow, Y.E. Bertels ýaly gündogary öwrenijileriň we türkşynaslaryň käbir işlerinde

hazırkı Merkezi Aziýada, şol sanda Garagalgystanda hem Magtymgulyň ſygyrlarynyň ýaýrandygy barada pikirler öne sürülyär.

Pedagog-seljeriji J.Şamuratow bir makalasynda taryhçy alym H.Ýesbergenowyň «Magtymguly Goňrat şäherinde birnäçe gezek bolup, halkyň şahyrlary we kyssahanlary bilen duşusypdyr. Olaryň repertuaryndaky dessanlar bilen bir hattarda Gündogaryň nusgawy edebiýatynyň wekilleriniň eserlerinide diňläpdir» diýen çaklama pikirleriniň üstünü Döwletýarbergeniň durmuşy we döredijiligine göz aýlap, täze maglumatlar bilen doldurýar. Seljermenleriň getirýän delileri, biziň pikirimizče, Magtymgulyň Goňratda bolanlygyny belli derejede tassyklaýar. Bu çaklamalar Magtymguly eserleriniň Garagalgystana ýáýraýış taryhy, şahyryň Goňrada gelmegi bilen şübhesisz baglanyşyklydyr diýmäge esas döredýär. K.Maksetow «Magtymgulyň eserleri garagalpaklar arasyňa şahyryň diri döwürlerinden başlap, şu güne čenli ýazuw hem dil üsti bilen ýaýrap gelipdir» diýip ýazypdyr welin, pikir edip otursak, bu pikirem tötändan aýdylana meňzemeýär.

Magtymgulyň eserleriniň Garagalgystana ýáýramagy, kätipler tarapyndan ýazylyp alnyşy we golýazmalar şekilinde ylmy-barlag institutlarynyň fondlarynda saklanýanlygy baralarda hazırkı günlerde-de metbugatda pikirleriň aýdylyp gelinýänliginiň faktı turkmen şahyrynyň döredijiligine gzyzklanmanyň asla peselmeýänliginiň nyşanydyr. Akademik H.Hamydowyň şu mesele bilen bagly ýakynda çap etdiren makalasy sözümiziň güwäsidi. Magtymgulyň eserleriniň Garagalgystanda ýazylyp alynyş taryhy, arap hatynda götürilen ona golaý golýazma nusgalarynyň fondunda saklanýanlygy we kätipler baralarda-da makalada maglumat berilýär. Biz bulary garagalpak magtymgulyşynaslygy üçin gymmatly bir baýlyk diýip hasaplaýarys.

Biz Magtymguly eserleriniň Garagalgystanda deslap peýda bolşy bilen bagly käbir çeşmeleri fakt hökmünde ýüzugra ýatlaýarys. Sebäbi bu mesele her taraply ylmy seljermäni talap edýän, köp ýyllardan bäri öz seljerijilerine garaşyp ýören edebiýat ylmynyň iň wajyp temalarynyň biri. Garagalpak – turkmen edebiýaty we edebiýatşynaslygy üçin juda peýdaly bu materiallaryň geljekde öwrenilmegi we düýpli

ylmy barlaglaryň döredilmegi milli edebiýatlaryň ikisi üçinem derwaýysdyr.

* * *

Magtymgulynyň eserlerini garagalpak diline terjime we özbaşyna kitap edip neşir etmek işine XX asyryň ikinji ýarymyndan girişilip ugraldy. Şahyryň ona gadar goşgusy kyssahanlaryň, bagşy-žyrawlaryň repertuarynda öz ornunu eýeläp gelipdir. Her bir kyssahan ýa-da bagşy-žyraw Magtymguly şygylaryny özüce garagalpakçalaşdyryp ýerine ýetiripdir. Bu hakda ylmy çeşmelerde, kyssahanlardyr bagşy-žyrawlara degişli ýazylan ýatlamalarda aýdylýar. Äropolat, Musa, Turymbet, Nurabulla, Gurbanbaý we beýleki bagşy-žyrawlar Magtymgulynyň şygylaryny kyssahanlyk ýoluna salyp, örän hyjuwly ýerine ýetiripdirler.

XIX asyr garagalpak ýazuw edebiýatyňň tanymal namacylary Günhoja, Ajynyáz, Berdak, Omar, Öteş ýaly şahyrlar, olardan soňraky sarybaý we Gulmyrat şahyrlar hem A.Musaýew, S.Nurymbetow, A.Dabylow kimin halk şahyrlary hem Magtymgulynyň eserlerini asyl nusgasyndan, türkmen dilinde okap düşünipdirler, kyssahanlar onuň goşgularyny labyzly ýatdan aýdypdyrlar. Diýmek, XIX asyryň ikinji ýarymy we XX asyryň birinji hem-de ikinji onýyllyklarynda Magtymgulynyň şygylary terjime ýoly bilen däl-de, bagşy-žyrawlaryň döredijiliği arkaly aralaşyp ugrady. Beýle diýmegimiziň sebäni o döwürlerde şahyryň eserlerini garagalpak edebi diline terjime etmäge zerurlyk bolmandyr, çünkü garagalpak žyrawlary hem, özbek bagşylary-da Magtymgulynyň goşgularyny kynçylyksız okap we manysyna oňat düşünip bilipdirler. Doganlyk dilleriň şu hili biri-birine ýakynlygy medeniýetleriň özara golaýlaşmagynda diýseň ähmiyetli bolupdyr. Bu hakda pikir ýöreden K.Maksetowyň aşakdaky ýazgylarynda aýdýanlarynyň jany bar: «Ýazmalarda-da, ýatdan aýtmalarda-da türkmen diliniň aýratynlyklary saklanşa-da, ol eserleriň özbege-de, garagalpaga-da düşünükli ortak bir ýazuw ülňüsinde döredilendigi görnüp dur. Magtymgulynyň eserleri Horezm özbekleri hem garagalpaklar arasyna şol dillere az-owlak ýakynlaşdyrylan bolaýmasa, esasan düýp nusgada aýdylýpdyr we okalypdyr».

Her nähili bolanda hem Magtymgulyňň döredijiligine gzykklanma, eserleri garagalpak diline terjime edilmedik-de bolsa, uly bolupdyr, hatda şahyr şu güne garanda hem meşhurdy diýip aýtsak, hakykatdan gaty bir uzaklaşmaýarys. Emma geçen asyryň 50-nji ýyllarynyň ikinji ýarymynda garagalpak kitap söýjilerini Magtymguly şygyrlary bilen tanyşdymak islegi peýda boldy. 1959-njy ýylда şahyryň goşgularы bir topar terjimeçi tarapyndan garagalpak diline geçirilip, «Taňlamaly kosyklar» ady bilen 10 müň nusgada, ilkinji gezek kitap şekilinde halka ýetirildi. Toplum G. Yesen-muratowyň «Türkmen halkynyň beýik şahyry» diýen söz-başsy bilen açylýar. Kitaba şahyryň goşgularynyň 98-siniň terjimesi girizilipdir. Terjimeler A. Dabylow, J. Aýmürzäýew, B. Gaýypnazarow, B. Ysmaýylow, J. Seýtnazarow, G. Yesen-muratow, Uhojanyýazow, D. Aýtmuratow, K. Dusanow we başgalar tarapyndan amala aşyrylypdyr.

«Taňlamaly kosyklar» şygyr muştaklary we edebi-ylmy jemgyýetçilik tarapyndan gyzgyn garşylandy. Käbir makalalarda terjimeleriň hili töwerekleyin gözden geçirilip, degerli pikirler aýdylmadyk-da bolsa, ol oňlanmaly baha mynasyp terjime eseri hökmünde görkezildi. Mysal üçin, professor K. Maksetow «Magtymguly Garagalpagystanda» atly syn şekilli makalasynda şahyryň eserleriniň garagalpak dilinde neşir edilmegi edebi durmuşyň möhüm wakasy, garagalpak -türkmen edebi hyzmatdaşlygynyň rowaçlanmagyna mynasyp goşant diýip tekrarlaýar. Emma bu syn – makalada-da, beý-leki birnäçe ylmy habarlarda-da gös-göni terjimäniň hil de-rejesi hakyndaky gürrünlere duş gelinmedi.

Bu hakda Türkmenistanyň metbugatynda hem nähilidir bir maglumatyň berlip, berilmäni-de bize näbelli. Şulardan çen tutulsa, şygyrlaryň garagalpakça terjimeleri ýörite barlaga sezewar edilmedik ýaly bolup görünýär. Biz hem bu meseläni edil şu makalamyzda çözmegi göz öňünde tutmaýarys. Çünkü tema has giňedi, Magtymguly terjimegileriniň sany esli köpeldi.

Olaryň hemmesiniň terjimeçilik aýratynlyklaryny, olaryň terjimeleriniň şowlý hem bişow taraplaryny umumylaşdyryp, anyk jemlemelere geläýmek, elbetde, ýeňil iş däl. Şol sebäbe görä-de, bu meseläni hazırlıkçe bir gyra süýşürip, şahyryň

1984-nji ýylda neşir edilen soňky terjime kitaby barasynda pikir ýöretmegi makul bildik.

* * *

1984-nji ýylda Magtymgulynyň şygýrlar ýygynndysy ikinji gezek köp nusgada çap edildi. Kitap şahyryň garagalpak dilinde ozal çap edilen ýygynndysyndan csak bilen iki esse uly. Goşgulary tanymal şahyr Y.Ýusubowyň we U.Pirjanow terjime etdiler. Kitabyň başynda Y.Ýusubowyň «Şahyrlar danyşmendi Magtymguly» atly makalasy ýerleşdirilipdir. Ýygyndy Magtymguly şygy ryrýeti hakynda garagalpak okyjylarynda düýpli we oňat täsirler galdyrды, şahyryň lirikasynyň iň gózel, onuň at-abraýyny ebedileşdirilen, çepeř sözüň muştaklarynyň ýadynda ymykly galan nusgalary oňa saylanyp alnypdyr.

Ilki bilen Y.Ýusubowyň terjimeleri hakynda. Goşgularyň 74-siniň terjimesi şu awtora degişli. Y.Ýusubowyň türkmen edebiýatyny, türkmen dilini, Magtymgulynyň döredijiliginin tilsimatly taraplaryny kemsiz özleşdirendigi, Pyragynyň uslyplarynda ençeme goşgy döredendigini bilmeýän ýok. Bular şahyryň terjimeçilik ukybyna-da oňaýly täsir ýetirendir, elbetde. Şu mesele bilen utgaşykly bir ýagdaý: soňky döwürlerde tötnaleýin terjimeçiler köpelip gitdi. Hatda şahyrlyk ýada ýazyjylyk üşügi bolmadyk «döredijileriň» terjime bilen meşgullanýandyklary oýlandyrman duranok. Şunuň ýaly emelsiz terjimeçileriň terjimesinde soňky wagtlarda birnäçe kemtäsir kitaplar çap edildi. Şular barada pikirleneniňde, Y.Ýusubowyň döredijilik gözlegleri, çepeř pikirlenmedäki ukyp-başarnygyny ýokarlandyrmak ugrundaky yhlasly tagallalary, toplan tejribe baýlyklary göz öňümize gelýär we beýleki terjimeçiler hem ikinji bir edebiýatyň nusgalaryny öz ene diline geçirmekde hut şunuň kimin yhlas görkezip, soňra galama ýapyşsalar gowy bolardy, diýmek işleyär. Özge bir edebiýatyň meşhur eserini ene dile terjime etmek üçin ruhy-ahlak hukuk hem gerek. Y.Ýusubow, ynha, şeyle basgańcaklary geçen tanymal şahyr terjimecidir.

Y.Ýusubowyň Magtymgulynyň edebi usullaryny düýpli saýlanlygy, şygy rurýetiniň syrlaryna göwnejay aralaşanlygy onuň terjimeleriniň şowlý çykmagyna mümkünçilik beripdir.

Asyl nusganyň şahyrana ruhuny, ideýa sagdynlygyny, çepeř suratlandyrmanyň özboluşlygyny, milli alamatlary terjimeči saklap galдыrmaga çalyşyär. Magtymgulynyň «Bolar sen», «Il ýagşy», «Nä bilsin», «Söhbет ýagşydyr», «Sil galmaž», «Zaman bolmady» goşgularynyň terjimeleri şireli, täsirli çykypdyr. «Döwran tapylmaz» goşgusyndan bir mysal.

Asyl nusgada:

Dogama duş gelen gögerer gül dek,
Gülüň möwsümi dek döwran tapylmaz.
Gahrymyň ataşy köydürer kül dek,
Kül ornunda gaýdyp bostan tapylmaz. (2 t., 41 s.)

Terjimedede:

Algysty köp algan kögerer güldeý,
Güldiň mäwsiminden täwran tapylmaz.
Kargysty köp algan ügiler küldeý,
Kül ornunnan kaýtyp bostan tabylmas.

Asyl nusganyň mazmuny terjimedede doly saklanýar: ritm, kapyýa, bogun ölçegleri edil eseriň originalyndaky ýaly. Asylnda düşünmesi kyn sözlem ýok däl. Türkmen diliniň grammatik kadalaryndan habarsyz terjimeči «dogama duş gelen», «gahrymyň ataşy» kimin söz birikmeleriniň manysyny bada-bat aňlap ýetişmändir. Her niçik, Y.Ýusubow olaryň garagalpak dilindäki wariantlaryny işe girizip, umumy mazmuna laýyklaşdyrypdyr.

Terjimeçiniň şahyrana eseriň esasy alamatlaryny: ritm, owazlanyş äheňini we gurluşyny, mantyk birligini dogruçyl bermek bilen çäklenmeli däldir. Onuň goşgudaky şahyrana obrazlaryň ählisini, çepeçilik lybasyny, hyjuwlylyk derejesini, dürli aňlatmalaryň täsir güýjünü, pikir bilen duýgynyň baglanyşygyny hem asyl nusgadaky ýaly görnüşe getirmegi gerek. Munuň üçin terjimeçiniň terjime edýän şahyrynyň «kalbyna» girmegi, onuň ruhy älemine siňmegi gerek bolsa, şol şahyryň «şahsyýetine öwrülmegi» derwaýys. Şu tarapdan Y.Ýusubowyň terjimeçilik ýoly görelde alarlykdyr. «Magtymgulynyň «Duz hem bolmasa», «Gidiji bolma», «Ýagşy», «Baş bolmaň», «Dyýanat ýagşy», «Gerek», «Daşy syndyrar», «Görünň» şygyrlary onuň lirikasynyň ajaýyp sahypalaryny hasyl edýär. Beýik ynsançylyk ahlagy wagyz edýän,

gözellikleri taryplap, weýranalyklary ýigrenmäge okyja mümkünçilik berýän beýle goşgulary terjime etmek için şahyrlykdan we terjimeçilik tejribeden başga-da, goşgularyň süňňünde gizlenip ýatan filosofik garaýşlary, milli duýgulary syzmagy, syndan geçirmegi başarmagam möhüm zatlaryň biri. Bir wagtlar Y.Ýusubow Magtymgulynyň döredijiliginı ylmy esasda öwrenendigi onuň terjime sungatyndaky hyzmatyna oñaýly tásir etdi, şygylardaky pelsepe tereňlikleri, didaktik garaşyşlary aýyl – saýyl edip bermegiň hötdesinden geldi. Munuň üçin «Daşy syndyrar» goşgynyň terjimesini onuň originaly bilen deňeşdirip görmegem ýeterlik. Asyl nusgada:

Ykbalyň oýansa, döwlet ýar bolsa,
Daga azy ursaň, daşy syndyrar.
Täleyiň ters gelse, bagtyň şor bolsa,
Paluda diýen aş dişi syndyrar. (2 t., 53 s)

Terjimedede:

Ygbalyň oýansa, däulet ýar bolsa,
Tauga azya ursaň, tasty syndyrar.
Talaýyň teris kelip, däuletiň taýsa,
Güriştiiň usagy häm tisti syndyrar.

Terjimedäki käbir setirler «gaýtadan biçilip, gaýtadan tikilen» hem bolsa, bendiň mazmuny özgermändir, ol garagalpak okyjysyna sadalaşdyrylyp ýetirilipdir.

Şahyrana terjimedede «gurban bermegiň» (ýoklamagyň) bolýandygy tebigydyr. Terjime prosesindäki ýoklamalar nähili ýagdaýda mümkün bolup biler. Esasy gep, ynha, şu ýerdedir. Bu bolsa terjimeçiniň saýlan usulyna, onuň şahyrlyk we terjimeçilik ussatlygyna bagly. Terjimäniň, onuň tejribe bas-gançaklarynyň görkezişine görä, iki hili ýol bilen amala aşyrylyar. Birinjisi terjimeçiniň öz mümkünçiliklerinden peý-dalanyp, eseri bütinley täzeden döretmegi bu terjimeşy-naslykda onçakly ulanmaýar. Ikinjisi, goşgynyň käbir taraplaryny özgerdip, emma asyl nusganyň ähli çeper komponentlerini bozman, koloritini saklap terjime etmek. Y.Ýusubow Magtymgulynyň şygylaryny garagalpak diline öwrende munuň soňkusyna ýapyşypdyr. Ol goşgy bentlerindäki mazmuny, milli ruhy äheňini, söz we söz

öwrümleriniň şekilini, ritm asyl nusgadaky ýaly saklamagy başarıypdyr. Şahyryň «Nobat berilmegen ýerde», «Aňlamaz», «Nä bilsin», «Maly bolmasa», «Görüner», «Bolar», «Näme sen?» goşgularyny şu hili usulda ezberlik bilen garagalpakçalaşdyrypdyr. Olardaky şahyrana gözelligi, many goýazylygyny, şekil hususyýetlerini, milli ruhany saklap, şahyranalyk bilen örän owadan terjime edipdir. Mysal üçin, asyl nusgada:

Altynmy sen, kümüşmi sen, zermi sen,
Ýa arşmy sen, ýa kürsmi sen, näme sen?
Ýa ýakutmyň, ýa merjenmiň, dürmi sen,
Ýa çyragmyň, ýa röwşenmiň, näme sen?

Terjimedede:

Altynbasaň, gümispiseň, zermiseň,
Arşy-gursi aspanbasaň, žermiseň,
Hünzi-maržan, gäuhamysaň, dürmiseň,
Ýa şamşyrak, räuşanbasaň, nesiň sen?

Mysalda çen tutulsa, terjimeçi düýp nusganyň bentlerini sözme-söz, setirme-setir garagalpakçalan ýaly bolup görünüyär. Emma ýagdaýa içginräk garalsa, Y.Ýusubowyň söz tapyş, ony öz ýerinde ulanyş başarnygy açyk-aýan duýulyar. Goşgynyň galan bentleriniň terjimesiniň derejesi hem edil şunuň ýaly. Y.Ýusubowyň Magtymgulynyň şygryny şeýle kämil terjime etmeginiň sebäbini ýene bir fakt bilen tassyklamak mümkün. Bu goşgy onuň terjimesi Y.Ýusubowyň şahsy döredijiligine-de täsir ýetiripdir, oña ylham bagışlapdyr, onda hut şu temada, şu şekilde, özem gös-göni Magtymgula bagışlap, goşgy ýazmak höwesini döredipdir. Sekiz bentlik «Näme sen?» diýen goşgy şeýle ylhamyň netijesidir.

Y.Ýusubowyň terjimelerinde olaryň hemmesine bir meňzeş «eşik» geýdirilmeyär. Käbir goşgularyň terjimesi örän gowşak, pikirler hem bulaşyk berlen. «Türkmeniň» diýen goşgynyň terjimesinde şunuň ýaly ýagdaýy synlamak bolýar. Asyl nusgada:

Gapyl galmaň, döwüş günü har bolmaň,
Gargyşa, nazara griftar bolmaň,
Bilbilden aýrylyp, solup, suralmaz,
Daýym anbar saçar güli türkmeniň.

Terjimedede:

Sauaşküni onnan heş kim bolmas,
Tuurylygyn buzyp, biýykrar bolmas,
Bülbil kuslar şämenlerge zar bolmas,
Mudam ätir şaşar gülü turkmenniň.

Asyl nusganyň mazmuny terjimedede doly ýüze çykmaýar. Onunju misraniň terjimesi bendiň beýleki mysallary bilen logiki taýdan baglanychmaýar. Biziň pikirimizce, asyl nusgadaky «Kükeýip bark urar anbaryň ysy» diýen setiriň hem «Änuar şaslarynda župardyň ysy» diýip terjime edilişi gowne makul däl. Çünkü, «kükeýip bark urar» sözünüň manysyny «änuar şaslar» hiç haçan aňladyp bilmeýär.

Y.Ýusubow sözme-söz terjimedede kabir üstünlik gazanan – da bolsa, kabir ýagdaýlarda bu usul garaşylan netijäni bermändir. Şeýle terizde «Gider», «Eýlär» redifi şygylarda ýek-tük sözleriň asyl nusgasynndaky ýaly ulanylышы ýerine düşmändir. Kabir şygylaryň gysgaldylmagyny-da oňlap bolmaýar. Yeriksiz gysgalmalar goşgularyň ideýa-çepeçilik kuwwatyny gowşadýar, milliliğiň ýüze çykmagyna päsgel berýär, şahyryň gol ýapýan edebi tärleriniň duýarlykly bolmagyna kölege salýar. Mysal üçin, «Gidiji bolma» atly goşgudan sekiz bent, «Baş bolmaň» diýen şygyrdaň iki bent, «Türkmeniň» goşgusyndan-da bir bent gysgaldylypdyr. Biz Magtymguly ýaly aşa beýik şahyryň goşgularynyň şu hili terjime edilişiniň tarapyny tutmaýarys. Magtymgulynyň goşgularynyň bir bölegi Uzakbaý Pirjanow tarapyndan terjime edilipdir. Bu terjimesi hem Magtymgulynyň şygylaryny asylky nusgasyna laýyklap terjime etmäge çynlakaý cemeleşipdir. Düýp nusgadaky şygylaryň özboluşlygy, usul aýratynlyklary, milli alamatlary onuň terjimelerinde-de saklanylypdyr. «Bolar sen», «Armanym galdy», «Zar bolmaz», «Ýyglar men», «Galmaz», «Mübtela kyldy», «Görülsin indi» goşgularyň terjimeleri goldanylmaça mynasyp. Şygylaryň temasy, ideýasy, didaktik ündewler, filosofik umumylaşdymalar terjimelerde hem gownejaý şekillenipdir. Pikirimizi bir mysal bilen berkidiň gidelin. Asyl nusgasy:

Gorka-gorka üflis ýagdaýa düsdük,
Takdyr näme bolsa görülsin indi.

Pikir gazanynda gaýnadyk, bişdik,
Degme, ol joş urup ýörülsin indi.

Terjimedede:

Korka-korka akyrynda güm boldyk,
Tägdirde ne bolsa körilsin ýendi.
Pikir kazanynda kaýnadyk, pistik,
Tamynda kyzgan kan tögilsin ýendi.

Asyl görnüşi bilen terjime şekil we mazmun babatda biri-birine örän golaý. Käbir setirler sözme-söz agdarylan-da bolsa, käbir hatarlara döredijilikli cemeleşiyär, bendiň mazmuny mümkingadar doly beriliýär. Goşgynyň gurluşyna – kapyýasyna, redifine, akgynlylygyna terjimeçi aýratyn dykgatly çemeleşyär. Hususan-da dördünji setiriň terjimesi örän şowly. U.Pirjanowyň türkmen diliniň şiresini duýup, diňe şondan soň terjimä girişendigine onuň «Gözel sen», «Ýaraşmaz», «Eýlediň», «Jany bolmaz», «Neýläyin», «Boýlaryňa» şygyrlarynyň terjimeleri-de shaýatlyk edýär. Her bir şygry, her bir setiri asylkysyna görä terjime etmek, goşgynyň «içine» girmek üçin dil bilmegem, dogrusu, entek ýeterlik däl. Terjimeçiniň özünde giň edebi garaýylaryň, kämil estetik düşünjeleriň-de bolmagy şert. Diňe şu hili taýýarlykda edilen terjimeler okyjy köpçüliginiň talaplaryna jogap berip bilyär. Magtymgulynyň «Dert boldy» goşgusynyň terjimesi her taraply ykrara mynasyp. Onuň bir bendine göz aýlalyň. Asyl nusgada:

Menlik bilen etdim işimni zaýa,
Ykbalym eşegin batyrnym laýa,
Ýa bir merde ýykył, ýa-da Hudaýa,
Bende işi baş tutmady, art boldy.

Terjimedede:

Bilip turip ýetdim isimdi zaýa,
Ygbal tulparyny batyrnym ylaýga,
Ýa bir märtke dos ýet, ýaki hudaýga,
Bende isi kelispedi art boldy....

Magtymgulynyň döredijiligindäki arz-şikaýat äheňi terjimedede-de, okyja şol bir «ýüz» bilen görünýär. Terjimeçi

goşgynyň intonasiýasyň-da aňlanarlyk derejede berip bilipdir. Hususan-da bendiň birinji we ikinji setirleriniň terjimesi okyjyda hiç hili güman döretmeýär. «Ykbal eşeginiň» «tulpara» öwrülendigi goşgynyň umumy mazmunyna asla ters gelmeýär.

U.Pirjanowyň terjimelerinde-de säwlikler ýeterlik. «Ýaryň ýağşysy», «Nätzli dildar», «Amana geler», «Galdy», «Durmaz» diýen goşgularyň terjimesi kämillikden entek-entekler uzakda. «Ýaryň ýağşysynyň» ikinji bendi, ynha, şeýle terjime edilipdir.

Durna, gaz mesgenin umman eýlediň,
Hindige bagş etdiň ýeriň ýağşysyn.

Terjimedede:

Tyrnaköz mäsgänin umman äýlediň,
Hindige bagyş äýlep žerdiň žakşysyn.

Düýp nusgada iki guş – durna we gaz hakynda, olaryň mekanynyň giňligi dogrusynda pikir ýöredilýär. Terjimedede bolsa ol guşlaryň ady düşünmesi aňsat bolmadyk «durnagöz» sözi bilen çalşyrylýar. Şu goşgynyň

Akyl keser, köňül galkar her bapda,
Dür- göwheri bent eýlediň mahtapda

Diýen setirleriň

Akyl keser, köňil gezer her bapta,
Dür-gäuherdy bänt äýlediň gilt-kulypda –

Diýlip terjime edelişini makullamak kyn. Edil şunuň ýaly kemçilik «Amana geler» goşgusy babatda-da gabat gelýär.

Rüstem, Zal dälmedi dünýäni alan?
Merdana-mert bolup, döwüşler kyylan.
Rafyk dälmi söwer hemrasy bolan?
Namyssyz ýigitler güмана geler.

Terjimedede:

Rüstem ne boldy dünýany algan?
Märtlerge märt bolyp daualar salgan,
Žaksy žoldasyna kyýanet kylgan,
Namyssyz žigitler güмана keler.

Terjime gowşak Zalyň terjimedede düşürilip gidilmegide hoşuna gelnok. Magtymguluda «döwüşler kyylan» sözleri jeň manyda gelýär, terjimeçi bolsa ony «dawa» sözi bilen çalşyp, goşgynyň mazmunyny kiçeldýär. U.Pirjanow bendiň umumy mazmunyna düşünmedik bolmagy çemeli. Onuň özünden tapan sözlerini terjimä goşýandygy-da şol sebäpli bolsa gerek. Beýle kemçilikler terjime edilen beýleki käbir şygyrlara-da mahsus.

Terjimeçileriň ikisi babatda hem bir zady atmak isleyäris. Terjimeçileriň ikisi-de şol bir goşgyny bir meňzeş görnüşde terjime edipdirler. Beýle faktlaryň edebiýatda duş gelýändigi täzelik däl. Şeýle-de bolsa bir kitapda birmeňzeş terjimeleriň ýerleşdirilmegi böwrüni diňledýär.

Y.Ýusubowdan:

Bälent taular, biýikpen dep buýsanba,
Ýerigen ir şanak zerdeý bolarsaň.
Tereň däryá, aýbatyňa kuuanba,
Uaktyň žetse, kara žerdeý bolarsaň.

U.Pirjanowyň terjimesinde:

Bälent taular, biýik pen dep buusanba,
Ýerigen bir uuys zerdeý bolarsaň.
Tereň däryá, aýbatyňa kuuanba,
Uaktyň žetse, kuryp žerdeý bolarsaň.

Şu ýagdaý beýleki käbir goşgular babatda-da gaýtalanýar. Goşgular terjime edilende awtorlaryň biri-birinden habarsyz bolan bolmaklary mümkün. Her nähili bolanda-da hem bir goşgynyň başga-başga awtorlar tarapyndan edilen örän meňzeş terjimeleriniň kitaba diňe birsiniň girizilmegi gerek eken, häzirki durşunda olar okyjyda ýakymsız duýgular galdyryár.

Magtymgulynyň terjimesi barada ýene bir islegimizi, kitapda goýberilen säwlik şekilinde, dile almakçy bolýarys. Magtymguly şygryyetiň örän köp žanrlarynda eserler ýazyp-dyr: gazal, muhammes, müseddes, dokuzlama we başgalar. Şahyryň dialog (gepleşik) şekilinde ýazylan şygyrlary-da bar. Emma terjimeçiler onuň diňe barmak ölçeginde ýazan goşgularyny terjime etmek bilen çäklenipdirler. Bu ýagdaý

okyjyda «Magtymguly diňe bogun ölçegli goşgular ýazypdýr-ow!» – diýen birtaraply pikiri döredýär.

Terjimeler barada görkezilen we bildirilen isleg-tekliplere garamazdan, Magtymgulynyn şagyrlarynyň garagalpak diline terjime edilmegi öz wagtynda şahyryň garagalpak okyjylaryna, onuň şan-şöhratyna we döredijiliginin müstaklaryna örän gowy sowgat bolmak bilen, garagalpak edebiýaty üçinde täzelik boldy, bu edebiýaty terjime meselesinde baý-laşdyrdy, garagalpak-türkmen edebiýatlarynyň özara gatnaşyklarynyň rowaçlanmagyna itergi berdi. Olar hatda şu günlerem edebi-ylmy seljermeleriň obýekti bolup gelýär.

Magtymgulynyn eserleriniň garagalpak diline terjime edilip, kitap şekilinde halka ýetirilenine otuz ýyldan-da köpräk wagt ötdi. Şu döwür içinde ol asla neşir edilmeli. Garagalpak okyjylarynyň Magtymgula bolan gyzyklanmalary welin, häzirki wagtda öňkülerden-de ýokarlandy. Şu ýagdaý göz öňünde tutulyo, türkmen halkynyň beýik şahyrynyň, akyldarynyň goşgular ýygyntrysy gaýtadan has doly we täze zehinli terjimeçileriň işe gatnaşmagynda neşir ediler diýip umyt edýäris.



Soraglar we ýumuşlar:

1. *Magtymgulynyn goşgulary haýsy dillere terjime edilipdir?*
2. *Özbek we garagalpak dillerine terjime edilen goşgularyny asyl nusgasýy bilen deňesdirip, öz pikirleriňizi beýan ediň.*
3. *Magtymgulynyn döredijiliginin doğanlyk halklarynyň şahyrlaryna eden edebi täsirleri barada pikir alyşyň.*
4. *Y.Ýusubowyň milletler ara dostluk – doğanlyga bagışlap ýazan «Özbek – türkmen – garagalpak» goşgusynyn esasynda öz pikirini ýazuw üsti bilen beýan ediň.*





GURBANALY MAGRUPY (1734—1810)



Gurbanaly Magrupy türkmen edebiýatynyň görnükli şahyry, ökde dessançy, halkyň öwüt-nesihatçysydyr. Gurbanaly Magrupy Bäherden etrabynyň Durun obasynda takmynan 1734 ýylda eneden bolýar. OI XVIII asyryň ahyrlaryna çenli şöl töwereklerda ýasaýar. Muny şahyryň «Watanym galdy» diýen goşgusynda hem görmek bolýar:

Agalar arzymy beýan eýlesem,
Durun, Mehin atly watanym galdy,

Gökdepe, Bähre il, Ürgençdir ýurdum,
Bamydyr, leňnerim, arslahym-şirim.

Magrupy takmynan 1780–1790- njy ýyllarda Horezme göçüp gidipdir. Sonuň üçinem ol öz önip-ösüp, ömür süren ýerleri hakda «Gökdepe Bahre il, Ürgençdir ýurdum» – diýýär. Sebäbi şahyryň (Köneürgenç) etrabynnda we Maňgylakda geçýär.

Şahyryň çyn ady Guranaly bolup, Magrupy (tanymal, belli, meşhur) onuň edebi lakamydyr.

Gurbanaly Magrupy tutuş türkmen topragyny öz watany hasaplaýar.

Magrupynyň döredijiliginde elli töweregi goşgy bilen «Döwletýar», «Aly beg bilen Baly beg», «Seýpelmelek-Methaljemal», «Ýusup-Ahmet» dessanylaryndan ybaratdyr. Şahyryň goşgulary täsirliliği bilen tapawutlanýar.

Magrupy 1810-nji ýylda aradan çykýar. Onuň «gubur Maňgylakdadyr» diýen maglumat hem bar.



Soraglar:

1. *Magrupy nirede önüp-ösüp, ýaşapdyr?*
2. *Magrupynyň haýsy dessanlaryny okadyň?*

WATANYM GALDY

Agalar, arzymny beýan eýlesem,
Durun, Mehin atly watanym galdy,
Gat-gat düsek düşäp üçek üstünde,
Mest olup agdarlyp ýatanyň galdy,

Bir şahyny alamana çaglaryn,
Zap eylesem, on kişini eglarin,
Gyzylbaşyň ýurt soran bezlerin,
Eltip Horezminde satanyň galdy.

Gökdepe Bähre il Ürgençdir ýurdum,
Bamydyr leňnerim, arslanyň-şirim,
Hoja Alamberdar bir gözli pirim,
Gum ýassanyp onda ýatanyň galdy.

Aç gurt idim, aljak ýerim düslärdim,
Ýaby münüp, has bedewler uşlardym,
Durunda ýazlaýyp, Mehin guşlardym,
On gije-gün taýlar tutanyň galdy.

Magrupy diýir, gül aýrylsa zagrardan!
Sowuk suwly ter çemenli baglardaň,
At münüp üstünden ötenim galdy.

Magrupy bu goşgusyny terjimehal häsiýetde ýazypdyr.
Onda şahyryň watançylyk duýgularы beýan edilýär.



Soraglar we ýumuş:

1. «*Watanyň galdy*» goşgusy nähili temada?
2. *Bu goşguda şahyryň terjimehalyna degişli nämeleri bilmek bolýar?*
3. *Goşgyny labyzly okaň.*

ÝUSUP – AHMET

(Dessandan bölek)

Emma rawyýan ahbar we nakylan andag rowaýat kylarlar
kim Yspyhan ýurdunyň Bozoglan diýen bir patyşasy bar erdi.
Onuň Aga beg we Baba beg diýen iki sany serkerdesi bar
erdi. Bular onuň ýakyn garyndaşlary erdi. Uruglary hem
emreli erdi. Bozoglan hanyň ýene iki gyz dogany-da bar erdi:
uly doganyny Aga bege berdi, kiçi doganyny Baba bege
berdi.

Aradan bir ýyl ötenden soň Hudaý mähribanlyk edip, Aga
bege bir oglu berdi. Aga beg Bozoglany çagyryp:

– Ýegeniňze at goýuň! – diýdi.

Bozoglan han öz ýegenine at goýup bir söz diýdi:

Şükür eýlegil, zyýat etdi döwletiň,
Ady seniň, ogluň Ýusup beg bolsun.
Dünýäde mydaryň, güýjüň, kuwwatyň,
Ady seniň, ogluň Ýusup beg bolsun.

Könlüň halys eken, tapdyň myrady,
Gün-günden köp bolar elbetde şady,
Tälim bersin är, pirleriň ussady,
Ady seniň, ogluň Ýusup beg bolsun.

Ata çykyp gezsin seýri-sahrada,
Hup berna görünsin ýakyna-ýada,
Ryzky giňden gelsin, ömri zyýada,
Ady seniň, ogluň Ýusup beg bolsun.

Hemiše görünsin dost gözüne doly,
Şikara çykanda açylsyn ýoly,
Muhammet hadysy, mujdehit goly,
Ady seniň. ogluň Ýusup beg bolsun.

Bozoglan han arzyn aýdar söz bilen,
Söweş eder elli bilen, ýüz bilen
Aw awlasyn depe bilen düz bilen,
Ady seniň. ogluň Ýusup beg bolsun.

Elkyssa, andan soň Aga beg toý tomaşalar berip,
heňňamlar gurup, Bozoglan hana dürli-dümen serpaýlar berdi.

Andan soň baş ýyl ötüp, Baba bege hem öz adaglysyny
alyп berdiler. Bir ýıldan soň ýene Huda mähribanlyk kylyp,
muňa hem bir ogul berdi. Bu hem Bozoglan hany getirip:

– Ýegeniňze at goýuň!-diýdi.

Bozoglan han onuň hem oglunyň yüzünü açyp, zyýarat
kylyp, gazal okyp, at goýar boldy:

Baba wezir, seniň ogluň,
Ady Ahmet mürze bolsun.
Dökülsin dal gerdenine,
Käkilleri berna bolsun.

Nagma kärli, şirin sözli,
Egri gaşly, ahu gözli,
Köňli halys, güler yüzli,
Ýalaplary hemra bolsun.

Tagty eýwandan orunly,
Müşki zagpyran burunly,
Uzyn, uja, giň ýagrynyly,
Kamatlary ragna bolsun.

Ýüz müň elwan häsiýetli,
Meýdanda Rüstem sypatly,
Hemiše ýagşy niyetli,
Ýagşylykda tenha bolsun.

Çagyryp bir belent daga,
Könlünü ja-be-ja kyldyň!

Elkyssa, andan soň Ýusup beg on dört ýaşyga girdi. Şol wagtda Aga beg ajal şerabyn içip, öldi. Baba beg ýaş bolup,
döwran surer erdi.

Elkyssa, Ahmet beg hem ýedi ýaşyga girdi, at mündi, aw awlap gezer erdi. Ikewleri hem zyýada hasyptämiz boldular.
Ýolbars sypatly pälwan, böri sypatly bahadyr boldular. Ýusup beg Salyr gazan sypatly alp gurardy. Aşy-nany köp berenden

soň, ýanynda ýagşy ýigit köpeldi. Her haýsysynyň baş müň öylüden on müň öýli ilaty bar erdi. Yspyhan ýurdunyň ýigitleri uruşbazlykda, gökböribazlykda, batyrlykda, serferazlykda kaýyl galdylar. Özleri beg oglý erdiler. At-ýarag, esbaplary we serpaýlary ýigitlerine zyýada köp berer erdiler. Bozoglan hanyň ýigitleri bara-bara Ýusup begin hyzmatynda boluberdiler. Şanyň işiginde hyzmatda adamlary azalyberdi.

Bir gün bir serkerde baryp, Bozoglan hana arz kyldy:

– Eý, şahy-älem! Ýegenleriňiziň wagdasy we owazasy belent bolup, äleme ýaýlypdyr – diýdi.

Bu söz patyşanyň köňlüne makul boldy. Mürzesige buýurdy kim:

– «Akylga ýşarat, akmaga kötek» turur. Bu iki oglan ýurtga ne dahyly bar, gitsinler! – diýip, nama ýazdyryp, bir ilçi iberdi. Ol hatynyň mazmuny bu turur:

Bir şäherde iki sultan ne işlär,
Piteçilik artyp, zyýan bolarmyş.
Meşede yurt almaz bir nice guşlar,
Garga, guzgun, zag hem şabaz bolarmyş.

Ne dahyly bardyr munda iki oglan,
Yspyhandan göçüp gitsin şul zaman,
Bizler bilen duşman bolar biguman,
Tilki, şagallar hem arslan bolarmyş.

Ogry kallap barar ermiş taşyna,
Halyn bilip, toba kylsyn işine,
Köp söwdalar düşer anyň başyna,
Her ahyndan tygy burran bolarmyş.

Soltanetlik köşge eýwan mendedir,
Hyşty zerrin tagty-eýwan mendedir,
Ýspynany nusbe jahan mendedir,
Kelbi zaty turup gaplaň bolarmyş.

Bozoglan diýr Ýusup bege peýamyn,
Ilçiden iberdim dogry kelamyn,
Görsün muny, tutsun ýoluň enjamyn,
Ýusup-Ahmet ýurda sultan bolarmyş.

Elkyssa, Ýusup beg bu namany okap görgeç, özuniň we ýigitleriň yüzlerinden reňni öçüp galdy. Ýigitler aytdylar:

– Ärniň duşmany aýagynyň astyndan peýda bolar boldy. Biziň duşmanymyz Bozoglan han ekeni. Bizlerge jogap beriň, nama getiren ilçini öldürip, owlak dek çapyp taşlaýly! – diýdiler.

Ýusup beg ýigitleriň bir niçesiniň raýyny gaýtaryp, olara nesihatlar berip, bir nice söz aýdar boldy:

Nä ähl bilen söhbet gurmaň her ýerde,
Her kimsäge syrry halyn bildirer.
Könlündäki syrny aytma namarda,
Duşmanlara sagu-solun bildirer.

Muhabetsiz gulden ýagşydyr ýaprak,
Bibähra kimiýadan behräkdir toprak
Biakyl ýoldaşdan ýagşydyr taýak,
Aqmalaraya ýörgen ýolun bildirer.

Nadanlary goýup bolmaz raýyna,
Özün bilmän salar gamyň çayyna,
Muhannesiň myhman barsa öýüne,
Kelbela dek üyrüp pälin bildirer.

Gurban olam mert ýigidiň bestine,
Atyn bakar gazat etmek kastyna,
Ýaman bilen barmaň duşman üstüne,
Gygyn pürker, ýaman dilin bildirer.

Ýusup beg diýer, şeýle boldy zamanlar,
Imdi bize bu ýurt haram, ýaranlar,
Öz halyny hergiz bilmez nadanlar,
Bir iş başlar her ne halyn bildirer.

Elkyssa, andan soň Ýusup bilen Ahmet on müň öýli ilatyny jem edip, Yspyham ýurdundan göçüp gitdiler.

Elkyssa, günlerde bir gün Ýusup beg bilen Ahmet beginň at-owazasy Ürgenç ýurduna gelip ýetdi. Emma Ürgenç ýurdunda baş şäher bar erdi. Her şäherde bir han bar erdi. Uly patyşasyna Äraly han diýer erdiler. Onuň özi Hywanyň

häkimidi. Yene birine Nedir sultan diýer erdiler-Maňgylak häkimi erdi. Yene birine Aral han diýer erdiler-Şabadyň häkimidi. Yene birine Aý han diýer erdiler – Gazabadyň häkimi erdi. Yene birine hem Gün han diýer erdiler-Hankanyň häkimi erdi. Bular Çingiz hanyň öwladlaryndan erdi.

Elgaraz, bular maslahatlar edip, dokuz tartuw, on bedew, at kümüş düzügi birle, yene dokuz kenizek tylla yüzügi birle, dokuz gul käkildar hünärmendi bilen, bir dokuz hebeşi, iki dokuz hindisi bilen bir dokuz hajyrga tylla yüklüp, şahana serpaýlar bilen Aý hany ilçi edip, Yusup begiň ýanyna iberdiler. Aý han niçe mütdetler ýol geçip, katgy mynazyl kylyp, Sebzewar çeşmäniň başyna baryp düşdi. Aý han gelip, Yusup beg, Ahmet beg bilen görüşüp, döwlet zyýada dogasyny okap otyrды. Ondan soň Aý han tartuwalaryny hem getiren namasyny çykaryp, emreliniň bu ýaş beglerige uzatdy. Yusup beg haty okap gördü, onuň mazmuny şu erdi:

Her gadam basany didäm üstüne,
Yspyhandan gelen begler gelsinler.
Janym pida bolsun kaddy bestine,
Emreilden gelen begler gelsinler.

Nowazyşlar bilen agzар kylaýyn,
Gije-gündiz hyzmatynda bolaýyn,
Ýurdumyň ýaryny bölüp bereýin,
Zaty ulug begzadalar gelsinler.

Olar bilen hoş ötürgeý wagtymy,
Birle göreý perzent kylyp ragtymy,
Ogul kylyp, oňa bereý tagtymy,
Şir endamly azadalar gelsinler,

Etegi öl bolup gözüm sylyna,
Hujran ody bilen bagrym diline,
Editifat eýleyip Ürgenç iline,
Owazaly dildadalar gelsinler.

Äraly han aýdar, arzym şul erer,
Gadam goýsa, meniň synam ýol erer,

Özüm başlyk, ilim-halkym gül erer,
Yspyhany begzadalar gelsinler.

Elkyssa, andan soň Ýusup begiň wagty zyýada hoş bolup,
Ahmet begiň ýanyna gelip:

– Begler begi bize engam ibermiş! – diýip, bir gazal okady:

Gulak salyp eşit, Ahmedim, janym,
Begler begi bize peýam ibermiş.
Horezminiň adalatly soltany,
Ýagşy sözler bilen salam ibermiş.

Ady Aý han, Äraly han gardaşy,
Gün hanyň dogany hem emekdeşi,
Ikimize getiripdir peşgeşi,
Mähribanlyk edip, engam ibermiş.

Dokuz tartuw bilen on bedew aty,
Bäş möhür basylgy iberen haty,
Almaz gylýç bilen zerrin halaty,
Ikimize beýle emgan ibermiş.

Her bendäge Huda bolsa mähriban,
Kanda barsa har bolmaz ol, biguman,
Ürgenjiň ýurdundan bize baş soltan,
Syfaryşlar edip, salam ibermiş.

Ýusup beg diýer, bu döwranlar ganymat.
Ýene geldi bize eýýämi-döwlet,
Ahmet hanym, beriň bize maslahat
– Gelsinler! – diýip, ýene peýam ibermiş.

Elkyssa, ondan soň Ahmet beg aýtdy:

– Ýusup aga, on müň öýli ilatymyz bar. Uly-kiçi ilatymyz
bilen maslahat ediň! «Geneşli don gysga bolmaz» diýenleridir!
– diýip, birniçe ýerden tysallar getirip, Ýusup agasyna garap,
Ahmet beg bir ebyat okady:

Ýusup aga, ömrüň bolar zyýada.
Agysyny aga bilen ýigidiň.

Nesibesi zyýat bolar dünýäde,
Ulularyň pendin alan ýigidiň.

Ady Äraly han, özi welidir,
Eger bilseň, çiltenleriň biridir,
Çingiz han öwlady, zaty uludyr,
Olaryň aslyny bilen ýigidiň.

Maslahatly işiň kemaly bardyr,
Eda bolmaz, bagt ykbaly bardyr,
Tiz gelen döwletiň zowaly bardyr,
Bihuda men-menlik kylan ýigidiň.

Olar ýaly soltan ýokdur dünýäde,
Nazar salsa, her kim ýeter myrada,
Gün-günden döwleti bolar zyýada,
Soltanlar dogasyn alan ýigidiň.

Maslahatsýz bolmaz dünýäniň käri,
Ýygdyryň her ýerde ilatyň bary,
Iman hemra bolar taňla magşary,
Iliniň gadryny bilen ýigidiň.

Ygtybar etmese uşbu dünýäni,
Bir gün öter, ýokdur onuň gumany,
Ahmet beg diýer,
hiç bir bolmaz zyýany,
Işi ýagşy bilip, kylan ýigidiň.

Elkyssa, andan soň Ýusup beg ilatyna jar çekdirip, on müň
öýli halkyny bir ýere jem edip, Äraly hanyň iberen
tartuwlaryny görkezip, namanyň mazmunyny beýan edip, bir
muhammes okady:

Owwala ol bir Hudaýym mähriban bolmuş maňa,
Ürgenjiň ol hanlaryndan namalar gelmiş maňa
Dokuz dürli tartuw alyp, Aý han gelmiş maňa,
Jamaýe zerrin bile täji göwher gelmiş maňa,
Din Horezmin şähriden mundak habar gelmiş maňa.

Bir rakam kylmyş ki, bizlerni syfaryş eýleban,
Mähribanlyklar dilini hem setaýyş eýleban
Bagty ykbalym meni bul gün kuşaýyş eýleban,
Namaýe enşa ibermiş köp nowazyş eýleban,
Bende Rumi botayý zerrin kemer gelmiş maňa.

«Biziň bilen hemneşin bolsun» diýip, eý dostlar!
«Hyzmatyny bizlere kylsyn» diýip, eý dostlar!
«Bu syparyş namany görsün» diýip, eý dostlar!
«Şährimizge azm edip gelsin» diýip, eý dostlap!
On bedew tylla eýerli on hajyr gelmiş maňa.

Hak tagala her kişiye berse ençe gurbyýet,
Ýagşylarnyň söhbetide kim eter ol terbiýet,
Gendelerge hemneşin boljak ýene hem aryýet,
Ketde-kiçi jem bolup, bizge beriňler maslahat,
Din Horezmin şährinden şun dek habar gelmiş maňa.

Kadyr Alla beg Ýusupga özi kylsa döwleti,
Bizge engam etdi ýagşy ady zerrin talgaty,
Her kişiye ýetmez ermiş patyşalar hyzmaty,
Magsady aglaga elter ýagşylarnyň söhbeti,
Din Horezmin şährinden şun dek habar gelmişmaňa.

Elkyssa, andan soň ýemreli halky serferas we hoşwagt
bolup aýtdylar:

– Baranyňyz ýagşy bolar. Siziň döwletiňizden tamam
ilatyňyz rahatda bolar-diýdiler.

Andan soň Ýusup beg Aý hana bisýar köp engamlar berip,
ýagşy serpaýlar edip:

– Siz hazır gaýdyň! Enşalla, bir hepde ötenden soň, biz
hem ýzyňzdan bararmyz – diýip, wada berip, ilçini ýola
salyp, uzadyp, bir söz diýdi:

Aý han soltan, kylyň munda eradat,
Meniň munda bir hepdelik işim bar,
Habar bermän gitsem kylar şikaýat,
Geneşeýin,
halkym bilen hyşym bar.

Ilatymyň barçasyny göndereý,
Talapkäre ýagşy atlar mündüreyý,
Uly-kiçi hemmesini dyndaraý,
Alyp barly deňim bilen duşum bar.

Şikaýat etmesin ýene birisi,
Jemi bilsin juwan bile garrysy,
Yspyhanly eýmir ilniň barysy,
Göçüp gelen on müň öýli kişim bar.

Ilatyma ança kylaý maslahat,
Bizlerden gelmesin köňlüne betgat,
Özüm birle bile barar han Ahmet,
Hyzmat kylaý ýeke ýalňyz başym bar.

Ýusup beg diýer, Käbäm atam göreýin,
Ganymatdyr dogasyny alaýyn,
Hepdeden soň arkañyzdan baraýyn,
Bendedir men, ejazatda hoşum bar.

Elkyssa, Ýusup beg eýmir ilniň kethudalary bilen birigip,
Aý hanga jogap berip erdi. Aý han niçe mütdetler ýol ýöräp,
Ürgenç ýurduna gelip ýetdi. Ol tizden Äraly hanyň görnüşine
bardy. Äraly han sorady:

– Yemreliniň begzadalary niçik ýigitler ekenler.
Erse, Aý han ýemreli ýigitlerini taryp edip, gazal bilen bir
söz aýtdy:

Hup beg ogly ýemreliniň şazady,
Sahawat babynda Hatamça bardyr,
Merdi meýdan ähliň, belki, ustady,
Şejagat babynda Rüstemeç bardyr.

Bir şahynşa erer şahy-Keşwer dek,
Aşyr beg serdary diw-ul-asyr dek,
Syýasat babynda Rumy Kaýsar dek,
Adalat babynda Omarça bardyr.

Hiç kemsidip bolmaz beglik babynda,
Hiç kemlik görmedim her esbabыnda,

Münen aty aýny çapar tabynda,
Kuýan dek çapyşy jerençe bardyr

Günde niçe hazynasy açylar,
Gazat bile daýym ömri geçiler,
Magrypet eýlese, dürler saçylar,
Suhanwer babynada Apbasça bardyr

Ýigitleri hemme zerrin halatly,
Uruş meýdanynda Rüstem sypatly,
Pakyr, misginlere mähri şefgatly,
Kimni ýagşy diýseň, ol şonça bardyr.

Ýüzi nurly, dili zikri senaly,
Hoş cylykly, mürrwwetli, wepaly,
Her sözi şekerden, belki, mazaly,
Rowaýaty Sülük işança bardyr.

Hepdeden soň munda kylar eradat,
Olar üçin kylsaň zerrin ymarat,
Kadır möwlam kylar bizi keramat,
Biri şirdir, biri peleňce bardyr.

Iki soltan bir-birine muwapyk,
Hudaýym ýaratmyş döwlete laýyk,
Aý han aýdar, görüp geldim, halaýyk!
Eşitgenden yüz-mün diýgençe bardyr.

Elkyssa, andan soň Äraly han Aý handan bu sözlerni eşidip, iki sany zernigar myhmanhana düzetedirip, içine päkize edip goýdy. Bur hapde ötenden soň, Ýusup begi Ahmed beg, Aşyr beg serdar kyrk ýigidi bilen Margirni oýnadyp, Ürgenç ýurduga gelip ýetdi. Äraly han tamam begleri we halky bilen bularyň aldyndan pişwaz çykyp, yzzat we ekram bilen zyýaratlaşdylar. Yusup begiň goltugyndan söyäp, getirip, şahlyk tagtyga çykmagy ysaratlar edip, bir söz aýtdy:

Hoş gelip sen, baş üstüne, ezizim,
Täji tagtym saňa bolsun, Ýusup jan!

Seriňe doneýin sahyp tämizim,
Maly-mülküm saňa bolsun, Ýusup jan!

Bereý saňa hökümetim baryny,
Tenha kylaý din Horezmin şährini,
Kylgyn, balam, daýym Ürgenç bährini,
Saňa janyň pida bolsun, Ýusup jan

Tirkeşdirip niçe ýagşy begleri,
Agzy gunça, husny täze gülleri,
Seýran edip, murguzarly kölleri,
Şuňkar bahryn salyp awla Ýusup jan!

Saňa bereý bu gün tagty rowanym,
Her sözüňe pida bolsun bu janyň,
Söwer guzym, sen-sen meniň jahanyň,
Huda saňa pena bolsun, Ýusup jan

Äraly diýr, azmy rahyň özüm men,
Gadam goýsaň, häki- paýyň özüm men
Gije-gündiz dogagöýүň özüm men,
Seniň ýaşyň uzak bolsun, Ýusup jan!

Elkyssa, andan soň Ýusup beg edep saklap, tagtyn üstüge
çykmaý, pesge düşüp arkasyny tagta söýäp, döwletli- zyyada
dogasyny okap oturdy. Emma türkmen begleri we aksakallary,
Äraly hanyň öz sypaýylary aýdyşdylar:

– Bu türkmen begleri sähraýy ekenler. Olar özlerine edilen
yzzaty laýyk görmediler!-diýip, şikaýat kyldylar. Ol wagt
Ýusup beg sypaýylara garap, bir niçe yerlerden tysallar
getirip, bir söz aýdar boldy:

Umaralar ekabyrlar!
Halyny bilen ýagşydyr.
Patyşalaryň ýoly ulug
Yzzatyn kylan ýagşydyr.

Her kim ýörse ýolun bilip,
Gitmez aýagy taýylip

Patyşalara hyzmat kylyp,
Engamyn alan ýagşydyr.

Patyşalaryň goły belli,
Sapar kylsa, ýoly belli
Ter açylan güli belli,
Seýrana kylan ýagşydyr.

Ýigit diýen jöwher bolar
Hyzmat kylyp, näker bolar
Patyşa halky göwher bolar,
Etagat kylan ýagşydyr.

Şahynşalar bir şäherde,
Çarwadarlar gezer çölde,
Patşa diýen nazarkerde,
Dogasyn alan ýagşydyr.

Biedebiň jay nardyr
Edeп bilmegen bikärdir,
Patşalarga çilten ýardyr,
Etagat kylan ýagşydyr.

Ýusup beg diýir, ey, ýaranlar!
Meni hergiz aýp etmänler,
Eşidiň, begler-soltanlar,
Halyny bilen ýagşydyr.

Elkyssa, andan soň Ýusup begiň bu sözüge tamam berler kaýyl bolup, towazzyg bilen oturdylar. Andan soň Äraly hanyň bir gyzy bar erdi: hoş surat, näzik beden, päkize huýi dilruba, mähweş bir fahry jahan, gunça dahan, nury aýan, mürce miýan, kaddy ziba, lebi humra, gezi şahla, ýüzi anwar, mahy peýker, günçaye ter, käkili zer, zülpí sünbül, awudy anbar, müşki zagfar, ýaňaklaryna däne-däne hal goýulgan bir näzenin dilruba erdi. Onuň adyga Gülhatyja peri diýer erdiler. Any Äraly han Ýusup bege nika kylyp berdi. Ýusup beg şol wagt Aşyr beg serdara bakyp, toýluk derkarlaryny beýan edip, bir söz aýdar boldy:

Aşyr beg serdarym, çün berkararym,
Yüz müň altyn toyluk esbap gerekdir!
Çelpekden ýüklensin ýedi yüz nerim,
Nika gatlamasy kyrk gap gerekdir!

Dokuz gün saçyňlar tylla, zerini,
Sylaň mahbuplaryň täze, terini,
Getirseňiz Gühlatyja perini,
Ýüzüne sepmäge gulap gerekdir.

Halaýyk mest bolup, şeraplar içsin,
Perizatlar atlaz, kemhalar biçsin,
Ýigitler aldynda okkesme keçsin,
Heňňamalar bilen kybap gerekdir.

Sazandalar dokuz dürli saz etsin,
Oýun bilen gyş günlerin ýaz etsin,
Perizatlar göz ujundan näz etsin,
Her sözüne yüz müň jowap gerekdir.

Ýusup beg diýer, söz babyny açmaga,
Nätzli ýaryň billerinden güçmaga,
Gühlatyja bilen şerap içmäge,
Altyn käse bilen şerap gerekdir.

Elkyssa, andan soň Ýusup begiň aýtganlaryny Aşyr beg serdar goýman tapyp goýdy. Ondan soň el aýakly ak maýanyň üstüne altyndan kejebe gurap, Aşyr beg serdar bilen Ahmet begi baş edip, Äraly hanyň köşgüne tarap iberdiler. Aşyr beg serdar, Ahmet beg, kyrk ýigit bilen ak maýany alyp gitdiler. Äraly han bulary dokuz gat düşelen kemhanyň, üstünde oturdyp, bir sagatda iki dokuz dürli tagam dartdylar. Ondan soň Äraly han buýurdy, kim Ahnet bege, Aşyr beg serdara we olaryň ýigitlerine ýagşy şahana halat we serpaýlar geýdirsinler. Derhal Äraly hanyň aýdyşy ýaly Ahmet bege, Aşyr beg serdara ýagşy serpaýlary baş-aýak salyp syladylar, kyrk ýigidiň her haýsyna bir ýagşy don berdiler. Şundan soň elli iner, altmyş maýaga Gühlatyjanyň jahazyny yükläp, onuň daşyndan kyrk hajyr tylla berip, ýanyna hem üç yüz altmyş kenizek goşup, jaňnyrdadyp ugratdylar.

Ahmet beg agasy Yusup begiň gelnini kejebeden düşürip
durka wagty zyýada hoş bolup, tylla dutaryny goluna alyp,
bir söz áytdy:

Şükür hakyň dergähine,
Berlere döwran gelendir.
Gezer köňül hoşgähine,
Saz-u-söhbet kän gelendir.

Kyrk ýigit tapar deň-duşun,
Öwrener meýdan söweşin,
Namart, ganymalaryň läşin,
Çaşyrga meýdan gelendir.

Tutuň toýy, tomaşany,
Çagyryň öýleri, hany,
Sansyz söhbetli döwrany,
Sürmek üçin kän gelendir.

At çapyň meýdan üstüne,
Ýöräliň ganym kasdyna,
Perizatlar peywestine
Lagly, jöwher kän gelendir.

Şerap içip gana-gana,
Yşk oduna ýana-ýana,
Ýar yüzünde däne-däne,
Zülpى perişan gelendir.

Arslan awuny gapmaga,
Hasyl myradyn tapmaga,
Begler, gökböri çapmaga,
Bir ajap meýdan gelendir.

Gezerler dag-u-daşyny,
Söwdaya salyp başyny,
Ahmet begiň söweşini
Görmäge il kän gelendir.

Elkyssa, andan soň Ahmet beg baş bolup, baryp ak maýany çökerip onuň üstünden altyn kejebäni göterip düşürdiler. Altmyş dört başly, alty ganat ak öý durupdyr, uklarynyň barysyna nukra gaplanan, tärimleri sim bilen bentlenen, altyndan bosaga, kümüşden kiltli, süňni ergenegi arçadan, zynjyr bendi kümüşden bolan bu ak öýün içinde düşelen dokuz gat çymylganyň üstüne kenizekler berdar-berdar bilen Gülhatyjany göterip goýdular. Gülhatyja mysaly çägäniň üstüne teňne taşlanan ýaly gömülüp gitdi. Andan soň Yusup beg aheste-aheste gadam basyp, dokuz käsege gant, hesel dolduryp, dokuz kenizege göterdip, ýene dokuz legenge şähti sekerni dolduryp, ony-da dokuz kenizege ýükläp, on sekiz kenizegiň aldyga düşüp, assa-assa ýöräp baryp Gülhatyja peri bilen şarpa-da şarpa gujaklaşyp, görüşip ötägitdi. Andan soň Yusup beg mesti biygtyýar bolup, Gülhatyja periniň ýüzüne bakyp, ýuka leblerinden posalar alyp, mesti biygtyýar bolup, onuň husny jemalyna kaýyl galyp, şu ýerde bir ebýat okady:

Eý, ýorişi ziba kólde sonadan,
Paýandazly ýorer ýollaryň seniň.
Gadır gijesinde dogduň eneden,
Şondan göye boldy dilleriň seniň.

Saňa tapyp bolmaz asla bahana,
Hünji dişleriňe, gunça dahana,
Güleňde şügla biýr külli jahana,
Ýaňacynda jüre hallaryň seniň.

On dört ýasar gyz-oglanyň, myrady,
Bagtynyň hoşlugu, könlüniň şady,
Boýuň serwi diýsem, kaddyň şemşady,
Haý-haý, uzyn, näzik gollaryň seniň.

Sözüň lagly meýgun, sözüň serbeste,
Adyň eşiden ýüz-müň höwesde,
Agzyň günçalygy göýä ki piste,
Içinden ýasalmyş boýlaryň seniň.

Ýusup beg diýer, perim, gezseň näz bilen,
Döwran bilen, söhbet bilen, saz bilen,

Gaşlaryňa wesme bilen, haz bilen (!),
Reň berseň, ýaraşar gülleriň seniň.

Elkyssa, andan soň Ýusup beg Gülhatyja peri bilen
söhbetde durubersinler.

Äraly han, Horezmin diýen bir şäher bar erdi. Ýusup begi
şoňa beg kyldy. Ahmet begi Hezarasp diýen bir şäher bar
erdi, oňa beg kyldy. Ondan soň Ýusup beg tagalla birle
Ahmet begi, Nedir soltanyň bir gyz bardy, adyna Adyna gyz
diýer erdiler, oňa patyha bilen adagly edip goýdy. Ylmy
hikmetden habarly bolayly diýip, Ýusup beg özi Alow hoja
işana gol berdi. Ahmet beg bolsa şyh Serap işana gol berdi.
Ikewleriniň-de zaty şerif pirleri bar erdi.

Ýusup beg bilen Ahmet begiň at we owazasy älem jahana,
tagty pelege çykdy, maşrykdan magryba ýaýyldy.

Bu söz bu ýerde dursun.

Indi habary kimden al, Mosul şähriniň patyşasy Gözel
şadan al!

Mosul diýen bir ýurt bardy, bu ýurda hem Ýusup beg bilen
Ahmet begiň awazasy gelip ýetdi. Onuň gözel şa diýen
patyşasy bardy, özi hem butparaz erdi. Onuň ýanynda üç yüz
almyş serkerdesi bardy. Günlerde bir gün Gözel şa ýatyp,
düýüş görди. Düýüşünde ol hazynasyna girip bir legen tyllany
başyna göterip, çykyp barar erdi. Birden köçäniň iki
ýanyndan iki ýolbars arryldap peýda boldy.

Olar derhal gelip dyrmaşdylar, iki öň gollaryny patyşanyň
iki kibitlerine taşlap, mäkäm tartdylar. Janyна wehim düşen
patyşanyň aýaklary biri-birege çolaşyp ýykyldy, tyllalary ýere
saçyldy, başy takraýyp açyldy, agzynyň içiden bolsa bir gara
guş çykyp, perwaz kylyp uçup gitdi. Patyşa derhal bir ah
tartdy, öz ahyna özi tisginip oýandy.

Gözel şa howsala içinde, tizden-tiz tamam umara, fazyl,
kazy, hoja, molla, ahun, naýyp, hökmalarny ýygyp, öz gören
düýşünüň tagbyryny bile-bilmeli. Hiç kimden jogap bolmadı,
jemyg halaýyk sukutda galды.

Şol halatda bir saraýban turup, patyşaga arz etdi aýtdy:

– Eý, soltany kyblaýy älem. Tylla saraýa bir kafla başy
Çynma-çyn şäherinden gelip düşdi. Onuň üç düye ýuki
kitaplary bar, özi hem musulman, hikmetden habardar, ýagşy

adamdyr. Ady hem Babagammardyr. Siziň düýşüňiziň tagbyryny, megerem, şol adam tapar!-diýdi.

Gözel şa derrew adamlara buýurdy:

– Babagammary goýmaý, tiz, bu ýana alyp gelin!

Derrew ýasawullar mundan baryp, berdar-berdar bilen Babagammary göterip alyp geldiler.

Gözel şa tizden Babagammary özi göterip, tagtyna çykaryp, özi bolsa pestde durup, gazal bilen öz düýşünü beýan edip, bir söz diýdi:

Ýatyp erdim tagt üstünde şul gije,
Iki ýandan iki ýolbars geldiler.
Janyma kast edip meniň bir nije,
Wagset bilen degre-daşym aldylar.

Nagra tartyp maňa garap topuldy,
Zarbasyndan kamatlarym büküldi,
Başymdan legenim ýere döküldi
Gol göterip maňa čaňňal saldylar.

Any görgeç syçrap turdum ýerimden,
Hikmetden sen habar algyn halymdan,
Bir gara guş uçupçykdy serimden,
Perwaz edip köp aýlanyp durdular.

Ol şiri kelandyr bir hala düşüp,
Ýüregim her sagat gaýnaýyp, joşup,
Sag-u-soldan leşger geldi ýetişip,
Ilatym özüme duşman boldular.

Gözel şa diýer, mende takat galmadı,
Görgeç any habý-rahat galmadı,
Sordum, uly-kiçi, hiç kim bilmedi,
«Hoş tagbir» diýp, sizi habar berdiler.

Elkyssa, andan soň Babagammar baryp, Gözel şanyň tagtynyň üstünde oturyp, tesbihini goluna alyp, otuz üçden ýüz tesbihni sanap, Gözel şanyň düýşuniň tagbaryny beýan edip, bir söz aýdar boldy:

Gözel şahym, düýşün beýan eýlesem,
Ýusup alar şähiň-gören ahwalyň.
Pähm eýleýip, dogrusyndan söýlesem,
Ýusup alar şähiň-gören ahwalyň.

Gören düýşüň saňa derdi elemdir,
Şa ezit, eşidiň, uşbu kelamdyr,
Iki ýolbars-Ýusup-Ahmet balamdyr,
Ýusup alar şähiň-gören ahwalyň.

Göteren legeniň - hanymanyňdyr,
Ýerlere saçylan-gyzyl ganyňdyr,
Başyndan gozgalan - ruhu-janyňdyr
Ýusup alar şähiň-gören ahwalyň.

Eden işi daýym, paryz, sünnetdir,
Her bir aýdan sözi jana minnetdir,
Musulmandyr, an hazrata ymmatdyr,
Ýusup alar şähiň-gören ahwalyň.

Horezminde bardyr beg Ýusup atly,
Saz bilen söhbetli, aýsy aşratly,
Dýüşünde bolandyr ýolbars sypatly,
Ýusup alar şähiň-gören ahwalyň.

Köp azaplar kylar seniň özüňe,
Gurguşynlar guýar iki gözüňe,
Künde urup, bogak salar dyzyňa,
Ýusup alar şähiň-gören ahwalyň.

Hanymanyň ałow goýup, köýdürip,
Köçeleriň ölük bilen dolduryp,
Burnuň kesip, özüňize iýdirip,
Ýusup alar şähiň-gören ahwalyň.

Ne sebäpden, şahym, reňniň agardy?
Asmandan dört kitap Taňry iberdi,
Alynyň şägirdi Babagammardy,
Ýusup alar şähiň-gören ahwalyň.

Elkyssa, andan soň Gözel şa dergazap bolup, ajygy gelip, Babagammary zyndana buýurdy. Ýasawullar Babagammaryň sakgalyndan tutup, ýeňsesine sekiz muşt urup, gülç-ä-gülç bilen Hemze gyzylbaşyň menziline ýetdiler.

Habary kimden al, Hemze gyzylbaşdan al!

Hemze gyzylbaş uly çäs wagtynda on dört gara goýny soýduryp, ýagyny ýalap, göştüni iýip corbasyny dört gultda içup, gägirmän, ýüregi bulanman, ýarym-ýalta nahar edinip otyrды. Ýasawullar:

– How zyndanbany!-diýip gygyrdylar.

Bularyň owazyn eşidip, Hemze syçyrap ýerinden turdy, bir arçyndy, mysaly gök gübürdäp, dag ýykylan ýaly boldy. Onuň altmyş dört goýnuň derisinden bolan bir possuny bardy, ony egnine geýdi. Yigrimi bir goýnuň derisinden bolan bir telpegi bardy, ony başyna geýdi. Iki yüz ýigrimi bir gez keşmiri potasy bardy, ony biline bir çalyp düwdi. Otuz iki gez reňberen hasasy bardy, ony goluna alyp, Babagammaryň ýanyna bardy. Babagammar ony görüp, Hudaga töwekgellik kylyp durdy. Hemze mirsep ony bir golunyň, ujy bilen göterip alyp, zyndanyň düýbüne goýdy. Babagammar zyndanyň içinde täk bir özi galyp, gollaryny göterip, Hudaýa nalyş edip, bir mynajat okady:

Ah, netey çah içinde mübtela kyldy pelek,

. .

Ötgen ömrüm külpetin gamda eda kyldy pelek,
Bikes-u-bimütekke (!) hem binowa kyldy pelek.

Owwala uşbu jahanda gezmegeýdim käşki,
Ýüz gam-u-gussa bilen galmagaýdim käşki,
Külpet –u-derd-u-eleñni görmegeýdim käşki
Butparaz şahnyň düýşünü ýormagaýdim käşki,
Bikes-u-bimütekke hem binowa kyldy pelek.

Men niçik uftada oldum, eý, Hudaýym, şul zaman
Ýüz gam-u-hijran bilen boldy maňa ahyr zaman,
Bisähet gün sapar kyldym men Mosulga nägehan
Ne peläket basdy zyndanga maňa boldy mekan,

Şah erdim häkisar-u-hem geda kyldy pelek.
Gammary biçäräge hakdan ejazat bolmasa,
Ol resuly Allahdan maña şefagat bolmasa,
Ol Abu Bekir, Omar, Osmandan keramat bolmasa,
Ýa, meger, şiri Hudadan bir enaýat bolmasa,
Hasta janymga müň, yüz müň jepa kyldy pelek.

Elkyssa, andan soň Babagammaryň bu ah we zaryny bu
zyndanyň içinde eşiden kim, diňlän kim. Onuň halyndan habar
alan hiç kimerse tapylmady. Garry baba Hudaga sygynmak
bilen, zyndanyň içinde öz-özi bilen söhbetler kylyp, gumra
bolup galyberdi.

Indi habary kimden al, Gözel şadan al!

Andan soň Gözel şa ilatyna jar çekdirdi, bir ýere jem edip
ýygnyady, aýtdy:

– Her kim Ýusup bilen Ahmedî baglap getirse, öz başyna
bir ýurt bereýin, on bir hazynamyň bolsa baryny bereýin,
päkize gyzymy berip özünü özümge kiýew kylaýyn!-diýip,
sypaýylaryna tarap, bir söz diýdi:

Ýedi yklym şährimiň ýaryn bereýin,
Kim getirse Ýusup bilen Ahmedî.
On bir hazynamyň baryn bereýin,
Kim getirse Ýusup bilen Ahmedî.

Gezsin bu dünýäde köňül hoşuna,
Belent perwaz bolsun deňi-duşuna,
Tylla jyga gysdyraýyn başyna,
Kim getirse Ýusup bilen Ahmedî.

Märekede guran sözüm bereýin,
Hem-de altyn-kümüş, sazym bereýin,
Dört yüz keniz bilen gyzym bereýin,
Kim getirse Ýusup bilen Ahmedî.

Dokuz gul bereýin kümüş galpakly,
Hemme zerrin käkildarly, gulpakly,
Dokuz bedew bereý tylla jybdakly,
Kim getirse Ýusup bilen Ahmedî.

Gözel şa diýir, men bir esbap tutaýyn,
Myrat bilen maksadyma ýeteýin,
Ölinçä özüme mährem edeýin,
Kim getirse Ýusup bilen Ahmedi.

Elkyssa, andan soň hiç kimden ses çykmady, hiç kim talap kylmady. Bu işe amal etmäge döwtalap kişi tapylmady. Nägä, bir künjekde bir hebeşi gul bar erdi. Ol lebleri soýuk, gözü gök, ýüzi edil awulyk ýalan ýaly, aýýar bir bedrekdi. Ol turup, patysaga tagzym etdi. Onuň adyna Mürzemet diýer erdiler. Ony bir sabynpez sabyn bazaryndan iki ýarym shaýa alypdy. Şol bedrek:

– Bu hyzmaty men bitgerer men!-diýip, bir söz aýtdy:

Eger, şahym, wadaňyzda dursaňyz,
Hyzmat menden biter, guman bolmasyn.
Pynhan hazynanyň genjin berseňiz,
Könlülde hyýaly ýaman bolmasyn.

Nesip bolsa, barsam Ürgenç ýurduna,
Para-pişwet biýrin çahar gerdine,
Bawer etmän hergiz ah-u-serdine,
Könlüň, gubar bilen duman bolmasyn.

Gözel şahym, hyzmatyň bitirin,
Seni myrat-maksadyňa ýetirin,
Lat miýesser etse, baglap getirin,
Süňňuniň zurýady aman bolmasyn.

Tutduň dört yüz kenizegiň adyny,
Tapdyň hyzmatkäriň, köňül şadyny,
Ýusubyň, Ahmedin asyl zadyny,
Biler men, patşahym, guman bolmasyn.

Mürzemet diýir, barsam gerek ýol bilen,
Baglasam Ýusubyň golunal bilen,
Bent edip getirsem zebun hal bilen,
Şondan özge ahyrzaman bolmasyn.

Elkyssa, andan soň Mürzemet aýtdy:

– Eý, patyşahym! Men ýyglap, sizden dilgir bolup barsam gerek, bir ýyl, iki ýyl mährem bolup hyzmat edip, içeriden ýene içeri syrry pynhanlaryny bilsem gerek, bildir mal kallap çolgap alyp gelsem gerek. Mundan ýazy gamlap baryp, Lat-Mynat miýesser etse, gollaryny baglap getirsem gerek! – diýdi.

Anda Gözel şa aýtdy:

– Her bilgeniňçe kylgyl, arydyňga suhum!-diýdi, jogap berip goýberdi.

Mürzemet esbaplaryny geýip, ýaraglaryny baglap, enjamyny tutdy. Gözel şänyň Padypaýa diýen bir ýorga bedew loturak aty bar erdi, bir aýlyk ýolny üçünde alar erdi. Mürzemet şol bedewni münüp, egnine sowut, başyna galkan tutup, çykyp ýöriderdi. Mosul bilen Ürgenjiň arasy ýedi aýlyk ýol bolup, arasında ýedi dag bardy. Mürzemet şol ýedi aýlyk ýoly ýigrimi içinde alyp ötdi.

Mürzemet Ürgenç ýurduna ýetişip, Ýusup bilen Ahmet begi gördü, zyýaratlaşyp, döwleti zyýada dogasyny okyp oturdu.

Elkyssa, Ýusup beg we Ahmet beg Mürzemet bilen görüp görüşip oturdylar. Soňra Ýusup beg Mürzemmede garap aýtdy:

– Eý, ýigit, nireden gelip, nirä barýarsyň?-diýip, ahwal pursanlyk birle bir söz aýtdy:

Alys ýerden ýollar ýörip,
Beg ýigit, kandaý geler sen?
El aýakly ýorga münüp,
Beg ýigit, kandaý geler sen?

Sagdan ötüp soldan aşyp,
Otuz iki kölden aşyp,
Ýedi aýlyk ýoldan aşyp,
Beg ýigit, kandaý geler sen?

Arap ata altyn artyp,
Ýedi dagyň bagryň ýyrotyp,
Gije ýörüp, şöwür tartyp,
Beg ýigit, kandaý geler sen?

Gezer sen köňül şadyňa,
Ylym öwredip ussadyňa,
Näme diýerler adyňa?
Beg ýigit, kandaý geler sen?

Aglanlary gülen diýme,
Söz jaýyna salan diýme,
Beg Ýusuba ýalan diýme,
Beg ýigit, kandaý geler sen?

Elkyssa, andan soň Mürzemet gul hem Ýusup bege
özünüň kimdigini gazal bilen jogap berip, bir söz diýdi:

Beglerim, adyň eşidip,
Gelerem Mosul şährinden.
Saňa mynasyp iş edip,
Gelerem Mosul şährinden.

Şahymyza Gözel diýrdi,
Niçe döwranlary sürdi,
Bir gije ýatyp düýş gördü,
Gelerem Mosul şährinden.

Tagbyryň hiç kim bilmedi,
Myrady hasyl bolmady,
Tebgy hiç kimni almadı,
Gelerem Mosul şährinden.

Leşgerine gazap etdi,
Her haýsy bir ýana gitdi,
Nesibäm şul ýere tartdy
Gelerem Mosul şährinden.

Düşdi başyma kyýamat,
Gutuldym sag-u-salamat,
Adyma diýrler Mürzemet,
Gelerem Mosul şährinden.

Elkyssa, andan soň Mürzemet aýtdy:

– Eý Ýusup beg, men Mosul şährinden geler men. Men
Gözel şanyň hyzmatçysydy, hazynadarydygum güzel şa
gijeleriň birinde ýatyp düýş gördü Düýşünüň tagbyryny hiç

kimerse bile bilmedi. Onuň üç ýüz altmyş serkerdesi bar erdi. Gözel şa aýtdy:

— Eger siz şu düýşümniň tagbyryny tapmasaňyz onda baryňzy öldürer men! — diýip gazap etdi. Bagzy adamlar ondan gaçyp gutuldylar. Bagzylary ele düşüp öldüler. Men, ine sizi baş pena diýip geldim, — diýip, horkuldap aglaberdi.

Ýusup beg oňa aýtdy:

— Musulman bolgul! — diýidi.

Mürzemettemet ýalandan kelemesini öwrüp, musulman boldy. Ondan soň Yusup beg aýtdy:

— Hoş gelipsiň! — diýip, Mürzemmeme at-ýarag, esbaplar berdi. Ony özüne nöker kyldy.

Bedrek Murzemetniň aýyar ýüzi juda yşnaklanyp gitdi...

Elkyssa, indi habary kimden al Bozoglan handan al!

Bozoglan han «Ýegenlerimi görüp geleýin» diýip, arzuw eder erdi. Ahyrda bir gün bir döwlethanyna öz döwletini tabşyryp, iki müň mähremi hem ýigitleri bilen niçe mütdet ýol ýöräp, Ürgenç welaýatyna ýakyn geldi. Hellewläp, Ürgenç baglary göründi. Tizlikde sürüp, Ürgenç ýurdunyň çetinden gelip ýetdi. Bozoglany öz ýegenleri Yusup begi we Ahmet begi görüp, köňli zýyada hoş boldy, döwleti zyýada dogasyny okyp oturdylar.

Töwerekdäki begler Bozoglan bilen görüşmäge geldiler. Olar hem döwleti zýyada dogasyny okyp oturdylar. Şol wagt Yusup beg öz daýysyna garap:

— Hoş gelipsiňiz! — diýip bir ebýat okady:

Azyzym, biziň jaýlara,
Hoş gelip, sapa gelip siz!
Göz tutuň gaşy ýaýlara,
Hoş gelip, sapa gelip siz!

Görüň meniň aç gurtlarym,
Algyr laçyn, bürgütlerim,
Seýran edip ýurtlarym,
Hoş gelip, sapa gelip siz!

Ter açylan güller bilen,
Saýraýan bilbiller bilen,

Süýji-süýji diller bilen,
Hoş gelip, sapa gelip siz!

Gelip siz wagty hoş bolup,
Sansyz döwrana duş bolup
Kyrk müň goşuna baş bolup,
Hoş gelip, sapa gelip siz!

Ýusup beg diýer tagasyna,
Başda tylla jygasyна,
Güýçli piriň dogasyna,
Hoş gelip, sapa gelip siz!

Elkyssa, andan soň Aşyr beg serdar ýanynyň kyrk ýigidi bilen gelip, Bozoglan han bilen güşdi. Bu gelen ýigitleriň arasyndan Mürzemet bedrek hem gelip salam berdi. Bozoglan hanyň Mürzemedi görüp, tamam endamy lerzede boldy. Bedrek Murzemmediň boylary uzyn özi arryk, ýüzi gansyz, agaçdan ýasalan ýaly süňni yeňil bir aýýar bedrekdi.

Elkyssa, Bozoglan Ýusuba Mürzemedi kowmagy maslahat berýär. Emma Ýusup ony kowmaýar. Aradan birnäçe wagt geçenden soň Mürzemet Ýusup bilen Ahmedи Mosul şäherine alyp gelýär. Şol ýurduň şasy olary zyndana taşlayáar zyndanda Babagammar bilen tanyşýar.

Günlerde bir gün Gözel şanyň bagşsysy Gökjek şahyr bilen ýaryşyp, ony yeňýär şeýlelekde Gözel şa olary zyndandan halas edip öz ýurduna ugradýár. Ýusup beg bilen Ahmet beg Horezme tarap ýola rowana boldular Olar menzilme-menzil, salkynma-salkyn ýol ýöräp, ýedi aý diýenlerinde Ürgenç ýurduna gelip ýetdiler. Bütin tyllalary we getirilen genji – hazynany ilatlara paýlap berdiler.

Ýusup beg we Ahmet beg, öz sypaýylary we serkerdeleri bilen, külli Ürgenç ilatlary bilen haşara gelen hanlara, beglere we serdarlara we hemme beýleki ýigitlere rugsat berip, olary hormat bilen ýola saldylar.

Babagammar hem ýagşy bir günde Çyn-Maçyna gaýtmakçy bolup, Ýusup beg bilen Ahmet begiň huzuryna gelip ýetdi. Bular bilen allayárlaşyp, Babagammar şul ýerde bir muhammes okady:

Eý, gözümiň röwşeni, serwi rowany, jan balam!
Hem rafygym, munisim, aramy janym, jan balam!
Şan-u şökpet babyda şahy-jahanym, jan balam!
Ýusubym hem Ahmedim, sahypkyranym, jan balam!
Hoş gal, indi men gider men, mähribanym jan balam!

Çyn-Maçynyň ýurduda mülki diýarym bar edi,
Kowmy-gardaş, akraba hem gamguzarym bar edi,
Hyşty zerrin köşk-u-eýwan zernigärim bar edi,
Aşna, ülpet, gadyrdan-u-dost-u ýarym bar edi,
Hoş gal, indi men gider men, mähribanym jan balam!

Şum pelekniň gerdişiden boldum mekanymdan jyda,
Masewa boldum, neteý, jan-u jahanymdan jyda,
Mesgenim mülk-u-diýarym, aşiyanymdan jyda,
Andalyby binowa men gülistanymdan jyda,
Hoş gal, indi men gider men, mähribanym jan balam!

Arzy-halym aýdaýyn men, uzurhahym sen meniň
Hem sypa salary safdar patyşahym sen meniň,
Dürre naýybym, emirim, hoş, nigärim sen meniň,
Nury didäm müşfikym perýady ahym sen meniň
Hoş gal, indi men gider men, mähribanym jan balam!

Gammer-a, buçäre, ýyglap kyldy hakga ygtykat,
Başymyzdan gitdi gaýgy, geldi bizge şowky-şat,
Ol resul alla meni ymmat diýip kylgaýmy ýat,
Bir doga kylsam size, tä ömrüñiz bolgaý abat,
Hoş gal, indi men gider men, mähribanym jan balam!

Elkyssa, andan soň Ýusup beg we Ahmet beg töwerekäki
ýaşulular bilen köp geňeşip oturdylar. Ahyrda Garagöz
hanymy olaryň öz raýyna garap, Babagammara uly toý tutup,
nikalap berdiler. Yusup beg we Ahmet beg bu toýnuň
möhletini ýedi gije-gündize çenli uzatdy.

Her ýerde oýunçy-pälwan bolsa çagyrdy, derbaz-u merbaz
bolsa çagyrdy, sazanda, göýende, şermende bolsa çagyrdy.
Ürgenjiň jemi illeri, ýedi ýaşardan ýetmiş ýaşargaça bu toýa
döwet klyndy.

Ahyrda toý sag-aman sowlyp, Babagammar Çyn-Maçyn ýurduna gitmekçi boldy. Ýusup beg we Ahmet beg oňa köp tartuwlar sowgat berip, Babagammary ýola saldylar.

Şol ýerde Ýusup beg Babagammara garap, bir söz aýdar boldy:

Ýedi ýyllap bile bolan,
Babam Gammar, hoş geldiňiz!
Ýezidinden aryn alan,
Babam Gammar, hoş geldiňiz!

Nesibe şeýle iş etdi,
Saňa ýüz müň käýiş etdi,
Ahyr könlüni hoş etdi,
Babam Gammar, hoş geldiňiz!

Uçrap ýezidiň göçüne,
Girdiňiz zyndan içine,
Gidersiňiz Çyn-Maçyna,
Babam Gammar, hoş geldiňiz!

Nice gün döwran sürdüňiz,
Zowky sapalar gördüňiz,
Ýagşy-ýamany gördüňiz,
Babam Gammar, hoş geldiňiz!

Indi Çyn-Maçyn gitseňiz,
Ýusup-Ahmedi ýat etseňiz,
Menzili höwes etseňiz,
Babam Gammar, hoş geldiňiz!

Elkyssa andan soň Ýusup beg, Ahmet beg Babagammar bilen Garaöz hanymy Çyn-Maçyn ýurduga ugratdylar.

Ýusup beg, Ahmet beg, Gülhatyja peri, Anna gyz, hemmeleri, myrat-maksatlaryga ýetip, Hudaga şükür edip oturdylar. Ýusup begiň şu pursatda köňli joşup dost-ýara, il-uluslara garap, goluna tylla sazyny alyp, şatlyga dolup:

– Şükür, meniň hiç armanym galmadı!-diýip, bir söz aýdar boldy:

Eý, oýunçy, gahba pelek,
Sende armanyym galmadý.
Ança wagt bolup helák,
Sende armanyym galmadý.

Keşt eýledim dag-çölleri,
Kaýyl boldy barçalary,
Gaýcy gulak bedewleri,
Mündim, armanyym galmadý.

Men-menlikden bendi boldum,
Bu kemlikden häsiýet gördüm,
Çoh içinde ömrüm sürdürüm,
Sürdüm, armanyym galmadý

Gaýta başdan tapdym myrat,
Müsgülimi kyldy kuşat,
Çahdan çykyp, boldum azat,
Boldum, armanyym galmadý

Doga kyldy Alow hoja,
Eýe boldum tagt-u-täje,
Yzymyzdan etdi Gökje,
Gyrdym, armanyym galmadý.

Binaýat leşger kylyp,
Her uruga nöker salyp,
Mosul şährin şun dek kylyp,
Aldym, armanyym galmadý

Syladym kowm-u-gardaşy,
Istedim daýym söweşi,
Kürti, gürji, gyzylbaşı,
Sürdüm, armanyym galmadý

Horezmde bezm-u-döwran,
Kaýyl galdy külli Eýran,
Owazymyz gitdi Tährin,
Gitdi, armanyym galmadý.

Şöwür çekip, dynman, gije,
At ýalyny guça-guça,
Bu janym oka-gylyja,
Tutdum, armanyym galmady

Serdar bolup ýollar tusdum,
Ýezitleriň başyn kesdim,
Niçe şäherleri basdym,
Basdym, armanyym galmady

Ýusup beg diýr, pirler ägä,
Penahymdyr şiri derga,
Wepasy ýok köne dünýä,
Sende armanyym galmady.

«ÝUSUP-AHMET» DESSANY BARADA

Magrupynyň «Ýusup-Ahmet» dessanynda Bozoglan han taýpa-tiräniň, agyr iliň baştutany, takygy, Yspyhan ýurdunyň häkimi edilip görkezilýär. Tutuş dessan hem ol hakdaky beýan bilen başlanýar. Bozoglan han häkimligi kime ynanjagyny bilmän, iki gyz doganyny öz ýakyn serkerdeleri Aga beg bilen Baba bege nikalap berip, şolardan kemala geljek çagalara umydygär garaşýar. Onuň bu matlaby döwrüniň anyk taryhy ýagdaýyndan, ýurdy dolandyrmakdaky nesile geçijilik düzgüninden habar berýär. Bozoglan hanyň islegine görä-de bolýar. Onuň oglы ýegenleri dünýä inýär. Olara Ýusup, Ahmet atlary dakylýar.

Ýusupdyr Ahmet at üstünde maşk edip, türgen bolup, uruş tilsimlerini ele alýarlar. Olar dürli sosial gatlaklaryň wekilleriniň çagalalary bilen gatyşyp-garyşyp gidýarler. Halkyň edim-gylymyny, arzuw-islegini öwrenýärler.

Bu ýagdaýlar, adatça, dessanlarda gahramanlaryň taýýar şekile salnandygyny nazara alanynda, Magrupynyň Ýusupdyr Ahmediniň häsiýet taýdan kemala geliş prosesini aýratyn üns berendigini görkeyär.

Bozoglan han häkimligi ymtylýan mekir weziriň gepine gidip, ýigit ýeten ýegenlerine on müň öýli bilen Yspyhan ýurdundan kowup çykarýar.

Bozoglan hanyň ynanjaňlygyndan bir pursatda ýesirlik bilen peýdalanan wezir Ýusupdyr Ahmedin şan-şöhratyny bütinley bökdäp bilmeýär. Bu iki edermen ýigidin at-awazasy dünýä dolup, Ürgenç ýurduna hem baryp ýeter. Ol ýeriň hany Äraly Ýusup bilen Ahmede çapardan hat ýollaýar. Hatda olaryň Ürgenç ýurduna göçüp gelmegi barada aýdylýar. Bu ýerde agzybirlik alynky orna geçýär. Eger türkmenler bitewi döwlete birikse, ykdysady taýdan hem, harby taýdan hem örän ähmiyatlı boljakdygy belli zat. Bardy-geldi birleşmek ýola goýulmasa, hersi bir kelle bolup, aýry-aýry jelagaýlarda ýasaýan baş öýli türkmeni öňýeten garakçynyň urup-urdumışlap, çapawullap gitjekdigine şübe ýok.

Ürgenje göçüp barlandan soň Äraly hanyň Ýusup bilen Ahmedi galalara, ýagny welaýatlara han edip bellemege – edermen ýigitlere daýanmagyň, olaryň tagallasy bilen ýurdu goramagyň alamaty.

Türkmeniň gudaçylyk gatnaşygy dessanda döwlet ähmiyetli meselä owrülyär. Äraly hanyň Hatyja atly gyzyny Ýusuba nikalap bermegi oturymly ýagdaýda ýaşalmagyna, hanlyklaryň birigmegine oňaýly täsir edýär.

Pytraňny türkmenleriň birigip döwlet bolmak meselesini keseki ýurt basybalyjylary görüp bilmeýärler. Ilatyň güýjuni bölüp, özünü gul etmegin ýurduny tozdurmagyň kül-külüne düşyärler Dessanda görkezilişi ýaly, Mosul ýurduna höküm edýän Gözel şanyň eýmenç düýş görmegi netijesinde ozaly bilen-de türkmeniň «men» diýen serdarlaryny gola salmagyň ýoly gözlenýär.

Gözel şa başda düýşünüň tagbyryny bilmek üçin oda-köze düşyär. Emma hiç kes muňa hotde gelip bilmeýär. Teý-ahyr onuň düýşünü bir söý bilen Çynma-Çyndan Mosul şäherine düşen Babagammar öz gönümel gylgyna görä hiç hili gypynç etmen, şeýle ýorýar:

Iki ýolbars-Ýusup,Ahmet balamdyr,
Şa ýezit, eşidiň usbu kelamdyr,
Bu düýşün özüne derdi-älemdir,
Ýusup alar şährim-gören ahwalyň.

Hakykaty ýigrenýän Gözel şa gorkunç habary eşidip, Bagagammary zyndana saldyrýar.

Mosulda oturan Gözel şanyň düýşi allaowarradaky Ürgenç begleri Ýusupdyr Ahmet bilen, birbada göräymäge, ilteşmejek ýaly. Emma dessany doly okap çykagada, böwrüne diň salsaň, Gözel şanyň türkmen ilini gul-gyrnak etmek üçin önden piše edinip ýörendigini yzaplap bolýar. Bibinyýaz atly naçaryň şol düýşli wakadan has soň dessana gelip girmegi bilen onuň türkmen ilinden Mosul ýurduna çory edilip äkidilendigi belli bolup galýar. Şundan gelip çykýan logiki netijä görä, Gözel şa özünüň talaňçylykly hereketleri üçin, heran-haçan-da bolsa, bir wagt jogap okamaly boljakdygyny ýüregi sýzýar. Şu-da şoňa ynjalyk berehok. Gözel şa kellesinde apy-tupan turany üçin ýatanda basyrganýa özünüň on iki süňnüni elendirýän düýş görýär. Emma ol munuň bilen toba gelenok. Gaýtam düýşuniň ýorgudyny başgaça çözme makşady bilen içaly Mürzemetmedi Ýusupdyr Ahmedeniň kastyna iberýär.

Mürzemet türkmenleriň myhmanparazlygyndan peý-dalanýär. Göze çöp atýar. Goýun derisine girýär. My-sapırsyraýar. Ol Ýusubyň ýanyна baryp, Gözel şadan «gaçyp özüne pena gözläp» gelendigini aýdýar. Ýusup oňa güp ynanýar. Öz göwnüne osýar. Onuň bu oýlanyşyksyz hereketi bir mahal özi barada wezir tarapdan ýaýradylan ýalan sözi daýsysy Bozoglan hanyň seljermän, ýalňyş netije çykarşyna çalym edýär.

Mürzemet Ýusupdyr Ahmedeniň gowşak taraplaryny öwrenýär. Harwar-harwar altyn-kümüşiň üstünden eltmegi ýalandan çyna berimsiz wada edip, olara al salýar. Bu detal arkaly dessan baýlyga kowalaşmazlygy, nebse çapmagy adamy nä günlere sezewar edýändigini duýdurýär.

Dessanda hakyky dosty jan-dilden söýmek meselesi öňe saýlanýar. Ýusup bilen Ahmet Gözel şanyň Mürzemet tarapyndan gurnalan duzagyna düşende, esasy serkerdeligi Aşyr beg öz üstüne almaly bolýar. Aşyr beginň duşmana garşy söweş alyp barmagy, Ýusup bilen Ahmedi bendilikden azat etjek bolup, ýigrimi sekiz ýerinden ýaralanmagy dostluk üçin çekilen jepalaryň alamaty. Magrupydan türkmen jigitlerine mahsus bolan edermenligi, gaýduwsyzlygy hereketde-söweş meydanynda açyp görkezýär. Ol her kişiniň şolar ýaly batyr, edermen bolmalydygyny dost üçin, il-ýurt üçin, eger zerur bolsa, hemme zatdan geçmelidigini ündeýär.

Türkmen ýigitleriniň batyrlygy, namysjaňlygy Ýusup bilen Ahmedin zyndanda özlerini alyp baryşlarynda jemlenip berilýär. Olar bendi bolsalar-da Hemze jellatdan heder etmeýärler, gep çekmeýärler, başlaryny dik tutýarlar, şunuň bilen milli buýsançlaryny belent tutýarlar. Şunuň bilen «Türkmen hiç mahal aryny gidermez» diýiljek bolunýar.



Soraglar we ýumuş:

1. «Ýusup-Ahmet» dessany nähili mowzugda ýazylypdyr?
2. Ýusup Ahmet nähili wakalary başdan geçirýärler?
3. Dessandaky haýsy gahrymanlary haladyň?
4. Dessany haýsy bagşylar ussatlyk bilen ýerine ýetirýärler?
5. Dessany tutuşlygyna okaň.





DOGONLYK HALKLARYŇ EDEBIÝATY



BERDIMYRAT
BERDAK
(1827 – 1900)



GÖRMEDIM

Eý, ýaranlar, gulak asyň,
Sözläýin men bar höwesim.
Maňlaýda ýol gasyn-gasyn,
Ol ýerde ýagty görmedim.

Sary gaçýar sarylaryň,
Sözi ötgür barylaryň.
Güni agyr garyplaryň,
Münen tagtyn görmedim.

Atam-egniň gara donly,
Ajjy ýaşlaň didä goldy.
Aýsy-aşratlar kimde boldy,
Seniň bagtyň görmedim.

Günler ýyndam akyp barýar,
Arzuw düýbe çöküp barýar,
Howa dymyk, ýakyp barýar,
Saýa-salkyn görmedim.

Dünýe, gzyzk bir senededir,
Berýän ömrüň bir çendedir,

Gujagyňda nämedendir,
Göwni galkan görmedim.

Berdak diyer nä, boldy-la,
Garasarlar daşy aldy-la,
Tijenmäge maý boldy-la,
Süzdi tolkun görmedim.

HAÇAN RAHATLANADYRSYŇ

Ylmy gaýypdan sözleme,
Kişi gülüne gözleme.
Mugtyna dünýä yzlama,
Janyň oda saladursyň.

Talaban bol tap dünýäni,
Süýtden akdyr şonuň nany.
Eger ki etseň günäni,
Ýaman atly boladursyň.

Özüňden pese ýalbarma,
Nämähremlere dil berme,
Özgäň ýaryna gül berme,
Öz ýaryňdan galadursyň.

Mürzelik deý kär tapyna,
Ylgap ýörseň il nepine,
Hem gitseň görüp gepine,
Halka zyýan kyladursyň.

Yrak düşme il-ilatdan,
Daşda bolma jemagatdan,
Gaçar bolsaň, gaç gybatdan,
Gybat ýaman, biledursyň.

Zähmet çekip jany gynap,
Myhman alyp, görmän synap,
Iýmän-içmän dünýä ýygnap,
Haçan rahatlanadursyň.

Söz bilen sözüň parhy bar,
Matanyň-biziň nyry bar,

Bolsaň il-ulsa arkadag,
Şonda döwran süredursyň.

Berdimyrat çalar sazy,
Beyán eýlär gyşy-ýazy,
Roza tutman, baş namazy,
Mydam kaza kyladursyň.

KIME AÝDAR

Bolsa edepsiz-asylsyz,
Ony ýagşy diýp kim aýdar,
Bolsa nadan hem akylsyz,
Ony ýagşy diýp kim aýdar.

Adamy adam diýmese,
Ýagşylyk gadryň bilmese,
Aglanyň derdin duýmasa,
Ony adyl diýp kim aýdar.

Halkyna nazar salmasa,
Rehim-şepagat kylmasa,
Adalat ýar bolmasa,
Ony soltan diýp kim aýdar.

Arzy-dilegler bitmese,
Dady şasyna ýetmese,
Dogry törelik etmese,
Ony töre diýp kim aýdar.

Hak-näkaky yzlamasa,
Hakykaty gözlemese.
Çigin düwni çözlemese,
Ony kazy diýp kim aýdar.

Şöhraty dagdan aşmasa,
Daşyna il-gün üýşmese,
Dosta dost dek dolaşmasa,
Ony ýigit diýp kim aýdar.



Sorag we ýumuş:

1. Şahyr ildeşlerine näme öwüt nesihat berýär?
2. Şahyryň goşgularyny labyzly okaň we düşündiriň.

DOGANLYK HALKLAR EDEBIÝATYNDAN NUSGALAR

«Manas» eposy

«Manas» – gyrgyz halkynyň meşhur eposydyr. Eposda gyrgyz halkynyň watançylyk, gahrymançylyk, ynsanperwerlik pikirleri bilen bir hatarda ynsanyň şahsy durmuş, içki dünýä ruhy isleg-arzuwlary, perzent, nesil dowamaty, mal hem göwün baýlygy, pæk söýgi ýaly meselelerdäki dünýä-garaýylary aýdyň hem obrazly yüze çykarylýar. Bu eserde öz eýeleyän derejesi boýunça han patyşa ýaly erkli-ygtyýarly ýurt baştutany Ýakup baýyň keşbi halkyň dilinde halky formada beýan edilýär. Ol öňünde baş egip, hyzmatynda durulýan, eýwanly-köşkli patyşa däl. Her kim hem oña özlerinden uly ýaşly, barly-barjamly adamlara ýüz tutulyşy ýaly ýüz tutýarlar. Ýöne onuň sözi ýörgünlü, diýen-aýdany kanun. Ol diňe goňsulykdaky taýpalaryň öz üstüne cozup, ekerançylyk we öri meýdanlaryny elinden almaklaryndan gorkýar. Özi ýigitlerinden goşun toplap, uruşmaga gideýin diýise, ýaşy gaýdyşypdyr. Ine, şu ýerde hem onuň dünýeden perzentsiz geçip barýandygy ýadyna düşüp, bir ah cekýär. Hut şu ýerdenem Gündogar halklarynyň edebi däplerine laýyklykdaky sýužet ýordumy orta çykýar. Perzent ýok. Şol sebäpli, dünýe maly hem göze görnenok. Jygalybegiň gözünü oýduran, Göroglyny galandar sypatyna salyp, Weýeňäm şäherine ýollar perzent zary, ýurduň geljegi, iliň namys-ary orta çykýar. Eýsem, olaryň döz gelşi ýaly, Ýakup baý bu derdi-daglara döz gelermikä? Perzent üçin maly-dünýäsine gözü gyýarmyka? Bu örän uly synag. Oňa mertler gerek. Jomartlar gerek.

Manasyň dogluşy, oňa at goýluşy. Manas gyrgyz halkynyň gerçek oglы. Halk ol barada eser döredeninde Gündogarda öňden gelýän dessançylyk däplerine eýerip, onuň dogluşyny, oňa at dakylyşyny hyálylaşdyrypdyr.

Altaý topragynda Ýakup atly baý ýasaýar. Onuň baýlygy, maly ýere-göge syganok. Emma ýaşy bir çene baryp, saçyndan ak girse-de, onuň perzende ýüzi düşenok. Baýry aýaly Çyýyrda hem ýaş aýaly Bagtdöwlet hem önelgesiz. Gün geldikçe, Ýakuby gaýgy-gam basmarlaýar. Gönüşulykdaky

manjur, galmyk taypalary hem onuň ýer-ýurduna, eýeçiligine howp salýar. Ýakup üçin maldanam, baýlykdanam hiç hili haraý ýok. Ol ogul küýseýär. Ol perzentsizligi üçin aýallaryna igenýär. Günlerde bir gün Ýakup düýş görýär. Ol düýşünde äpet bir bürgüdi tutup, onuň aýagyna ýüpek alaja dakyp goýberýär. Ol bu düýşünü ýordurmagyň alajyny gözleýär. Baýbiçe (baýry aýaly) Çyýyrda oňa malyndan gysganman sadaka bermegi, golaý garyndaşlaryny, hossalraryny üýşürip, olardan maslahat soramagy teklip edýär. Gahary gelen hem nebis damarlary gozgan Yakup ony ilkibada gödek sözler bilen dalaýar. Emma ertesi sáher bilen kiçi aýaly Bagtdöwletiň öýüne girip barýarka, onuň gulagyna bir ýerden owaz gelýär. Şondan soň, ol il-güni ýygyp, gysganman, boldan sadaka berýär. Il-gün hem oňa ýagşy dileg edýär. «Köpüň dilegi köl bolar» diýilişi ýaly, Çyýyrda hamyla bolýar. Şeýle halatda her bir yns-jyns kowmunda bolşy ýaly, onuň hem agzy bimazalyk tapyp, üýtgeşik bir tagam küýseýär. Ol gaplaňyň ýüregini iýsem diýip arzuw edýär. Emma oňa daga gidip, gaplaň awlap berip biljek ýok. Ahyrda ýylky çopany Badalbaý oňa Kangaýdan Garamergeniň bir gaplaňy urandygyy baradaky habary getirýär. Çyýyrda ony bada-bat şol gaplaňyň ýüregini awçydan alyp gelmäge ýollaýar. Gaplaňyň ýüregini alyp gelýän Badalbaý ýolda ýylky çopanlaryna duşýar. Olaryň sürüsinden bir ýylkynyň pyçaga gelip durandygyny görýär. Badalbaý mekirlik edip, Çyýyrdany synap görmek isleyýär. Yaňky ýylkyny halallap, onuň ýüregini sogrup alyp gidýär. Çyýyrda çopanyň iki ýüregi getirenini görüp, oňa: «Näme, kangaýly Garamergen iki gaplaň öldüripmi ya-da gaplaňlar indi ýol üstünde ölüp ýatan boldumy?» diýip onuň üstünden sorag baryny ýagdyryär. Yöne şonda-da ýürekleriň ikisini hem bişirip iýýär. Şeýlelikde, onuň perzendi gaplaň ýürekli we bedew gaýratly ogul bolup dünýä inýär. Oňa Manas diýip at goýýarlar.

Indi Manasyň dünýä inendigi baradaky buşluk habaryny Ýakuba buşlamak däbi orta çykýar. Özleriniň ýuwrük-çaman bedewlerini, alaşalaryny münüp, ýigitleriň birbada kyrkysy hojaýylarynyň yzyndan söýunjilemäge eňýärler. Diňe obadan ýaşy durugyşan Akbaltanyň bu zatlar bilen işi bolman, öýde ýeke otyr. Onuň aýaly Ganymjan atlanań ýigitleriň arasynda

öz adamsyny görmän, öye tarap ýelk ýasaýar. Ol käýäp-sö-güp, adamsyny Ýakup baýyň yzyndan söýünjilemäge ug-radýar. Ganymjanyň beýle janykmasynyň sebäbi olaryň garyp gün-güzeranda ýasaýandyklarydyr. Gadymy Gündogar däplerine görä, barjamly han-begler, baylar özleriniň begenen günlerinde, toýda-tomaşada öz toplan baýlyklaryndan garyp güzeranly golastylaryna, obadaşlaryna dürli halat-serpaýlary joşar ekenler. Muňa Oguz han, Gorkut ata türkmen eýýamlarynda handyr serdarlaryň ýagma edip, öý-içerisindäki bar zatlaryny il-gününe paýlap, soňra täzeden mal-dünýä toplamaga başlandyklary baradaky rowaýatlary hem mysal getirmek bolar. Ganymjan hem hojaýynlarynyň ýurt eýesi ogul tapynandyklaryna-da ýürekden begenýär. Yöne onuň adamsyny söýünjilemäge ibermek üçün janykmasynyň esasy sebäpleriniň biri Ýakup baýyň begenjinden ýaňa, buşlukçy barana köp mal-dünýä eçiljegine, şonuň bilen hem gurplanyp gitjekdiklerine bolan umyt-ynamydyr. Onuň bu umyt-arzuwlary hasyl hem bolýar. Iliň soňundan özüniň garry bedewine atlanyp ugran Akbalta, nesibesinden çykyp, Ýakup baýy dogry gözläp tapýar we oňa buşluk habaryny ýetirýär. Emma bu ýerde Ýakup baýyň özi ýaly islendik bir ynsana mahsus bolan gysgançlyk häsiýeti ikinji gezek özünü açýar. Ol özüniň gaplaň ýürekli, bedew batly oglunyň dünýä inenini eşidip: «Gowusy, malyňa talaň saljak ogul dogdy diýsene, baýlygyň eliňden gaňryp aljak ogul dogdy diýsene...» diýip, gamlanyp oturýar. Gahary gelen Akbalta oňa käýinýär. Onuň ýapýaňlaram perzent isläp gezenini, indi bolsa baýlygyny alada edýändigini ýüzüne basýar. Özi ölüp, ili-ýurdy, mal-garasy, öý-içersi galmaly bolanda, oňa baýlykdan peýda bolma-jakdygyny ýatladýar. Özüni dürsän Ýakup baý oňa malyndan söýünji eçilýär.

Manasyň güýcli, batyr ýigit bolup ýetişmegi, onuň ilýurduny duşmanlardan goraýsy. Manas doglanynda enesine örän köp azap berip dogulýar. Soňra aýallar ony ýerden göterjek bolanlarynda billeri gypjynýar. Çünkü ol gaplaň gaýratly, bedew howalaly ýigit bolup dünýä inýär. Ol enesini emip doýmaýar. Beýleki aýallar emdirip görýärler. Olar bilen hem doýmansoň, Ýakubyň mallaryndan soýup, oňa et bişirip berip ugraýarkar. Ol tiz ulalýar. Batyr, gaýratly serkerde

bolup ýetişyär. Gözellerden seçip-saýlap, ajaýyp näzenin Kanikeýi gelinlige alýar. Ol soňra goşun toplap, atasynyň ýurduny goramak üçün duşmanyň üstüne gidýär. Yöne Kanikeý düýş görüp, ony yzyna dolanyp gelmegini sargap ynamdar adamyny onuň yzyndan iberýär.

Eposda perzent, il-ýurt, gahrymançylyk meseleleriniň goýluşy. «Manas» gyrgyz halkynyň gahrymançylykly, azat edijilikli eseridir. Ol gyrgyz halkynyň il-ýurt goragy, gahrymançylyk meselelerni perzent, ata-ene arasyndaky gatnaşyklar bilen baglanyşykly beýan edýän doğruçyl eserdir. Eposda bir Manasyň öz obrazında beýleki ähli obrazlar hakyky durmuşdaky ýaly ynsan keşbiniň we durmuşynyň ähli artyk-maçlyklary we kemçilikleri bilen görkezilýär. Meselem, Ýakup baýyň iki aýalynyň bolmagy, olaryň biriniň hoşgylaw, pesgöwün, pespälli bolmagy, biriniň bolsa özara basdaşlyk hem bäsdeşlik duýgular by bilen möwç alyp durmagy – bularyň hemmesi hakyky durmuşda bolup biljek ýagdaýlardyr. Şeýlede, Akbaltanyň ýaltalygy, äwmezekligi, aýaly Ganymjanyň garyndaş, goňşy-golam bilen şeýle yhlasly bolmagyna garamazdan, öz üstüne abanyň gelyän döwlet guşunuń uçuryp goýbermän, tutup alyp galmak üçin nebsini birnemejik öňe tutmagy – bular hem islendik halkyň durmuşyna mahsus hasiýetlerdir. Ýakup baýyň hetdi-hasaby ýok uly baýlyga eýedigi, onuň perzendiň gaplaň ýurekli, bedew gaýratly ýigit bolup dünýä inmegi bolsa, halkyň isleg-arzuwlaryna esaslanýan çeper ulalmadır. Gündogar halklarynyň pelsepesine laýyklykda, ynsana özünden soň bu dünýäde onuň ýoluny ýöretjek, ýurduny maşgala ojagyny, ar-namysyny gorap saklajak perzentdir. Şol sebäpli, perzendiň şeýle gaýratly, edermen, giden ýerinden getirýän pälwan ýigit bolup ýetişmegi ata-enäniň arzuwydyr. Perzendiň iliň öňüne düşüp, ýurt goráyan serkerde bolup ýetişmegi bolsa ählihalk isleg-arzuwlaryndan habar beryär. Eseriň meşhurlyga ýetmeginiň we umumadamzat söygüsini gazarmagynyň syry hem şondadır.



Soraglar:

1. *Manasyň eserde şeýle uly, gayratly, edermen ýigit hökmünde suratlandyrylmagynda näme many bar?*
2. *Näme üçün Ýakup baý Manasyň doglandygyny eşidende begenmeyär?*





rus edebiýatyndan nusgalar



ANTON PAWLOWIÇ ÇEHOW
(1860 – 1904)



Adamdaky ähli zat, ýüz-keşbi hem, geýimi hem, pikirleri hem güzel bolmalydyr.

A.P. Çehow

Ömri, döredijiligi. Anton Pawlowič Çehow 1860-njy ýylyň 17-nji ýanwarynda Tagangor şäherinde dünýä inýär. Bu şäher günorta deňiz port şäheri bolandoň, ol ýerde Türkiýeden, Gresiyádan, Italiýadan, Ispaniyádan gelen gämiler we adamlar näçe diýseň duş gelýär eken. Munda dürli dillerde geplenipdir. Ýazyjynyň ejesi Ýewgeniya Ýakowlewna örän gowy hojalykçy öý keýwanasy bolupdyr. Ol maşgalasynyň we çagalarynyň aladasы bilen meşgul bolupdyr. Ýöne welin, hemme wagt eli degip durmasa-da, teatra gitmegi, tomaşa etmegi tüýs ýürekden gowy görüpdir. Elbetde, bu ýagdaýyň ýaşajyk Antonyň geljekde sungat, edebiýat, çeper döredijilik bilen içgin gyzyklanmasynda, düýrmegi bilen döredijilik dünýäsine garylyp-gatylyp gitmesinde uly orun eýeleýär. Çehowyň bütin ömrüne ümzügi teatra bolupdyr. Dogany M. P. Çehowyň aýtmagyna görä, ol çagalyk ýyllaryndan «Ataszlyk» diýen pýesasyny ýazypdyr. Ol şol wagtlar ýitirilip, diňe 1923-nji ýylда täzeden taplyp çap edilipdir.

Durmuş derejesi babatda alnanda, Anton gurgun maşgalada dünýä inipdir. Onuň Taganrogda köke-süýji satýan dükany bolupdyr. Onuň kakasysöwda bilen şéýle bir içgin gyzyklanýan adam bolmandyr. Ol wagtynyň köpüsini ybadathana gulluklaryna gatnamaga, senaly aýdymalary aýtmaga

we dürli jemgyýetçilik işlerine sarp edipdir. Çehowlaryň öýünde patriarchal durmuş höküm sürüpdir. Çagalar şeýle bir berk tutulypdyr. Kiçijik Antonjygyň kakasyynyň agyr şarpygyndan awunmaly bolýan pursady az bolmandyr. Bihepbelik, işýakmazlyk etmäge maşgalada hiç kime ýol berilmändir. Pawel Ýegorowiçin çagalary, gimnaziýadaky okuwdan daşary, häli-şindi, kakalaryna derek dükanda oturyp, söwdany ýöretmeli bolupdyrlar. Bu bolsa, elbetde, olaryň öz wagtlaryny dolulygyna okuwa sarp etmeklerinde päsgel berýän ilkinji ýagdaý bolupdyr. Agşamlaryna hor bolup aýdym aýdypdyrlar. Kakasy skripka çalmaga we aýdym aýtmaga örän ezber bolupdyr.

Tomus aýlaryny Anton öz doganlary bilen Knýaže obasynda garry atasynyň öýünde geçiripdir. Oba çenli altmyş wýorstluk ýol bolup, ýolda gjelerine ýyldyzly asmanyň astynda düsläp, ýatyp-turup gitmeli bolupdyr.

6-njy synpdan soň, Çehow türgenleşdirmek üçin özüne berkidilen okuwy Petýa Krawsowyň ata-enesiniň öýünde obajykda «hutorda» ýaşapdyr. Tagangorly gimnaziýacy tomus aýlarynyň soñunda çapyksuwar we mergen bolup yetişipdir.

Eýýäm edebiýatçı, bolup öz dogduk mekanyna dolanyp gelende, ol: «Sähranyň ysy kükäp, guşlaryň baky nagmasy ýaňlanyp dur. Sähra asmanynda erkana ganat ýaýyp ýňren köne dostlarym – garaguşlara gözüm düşyär... Depeler, suw çykaryjy desgalar, gurluşykçylar – ähli zat tanyş we ýatda galyjy» diýip yazyar.

Tebigat Çehow üçin şu dünýäde barlygyň bir bölegi bolupdyr. Ýylyň pasyllary onuň üçin ömrüň wajyp sepgitleri bolupdyr. Howanyň her bir ütgemesi onuň üçin edebi-jemgiýetçilik hadysalarna barabar bolupdyr. Ýagyş, garyň ýagmagyny, gyşyň gelmegini ol hatlarynyň birinde şolar bilen deň ýatlaýar. Guşlaryň uçup gelmegi onuň üçin möhim waka bolupdyr.

1876-njy ýyl Anton üçin maşgala durmyşynyň tamamlanyp özbaşdak durmuşyň başlanan ýyly bolýar. On alty ýaşly ýetginjek Moskwa gelýär. 1879-njy ýylda ol Moskwa Universitetiniň lukmançylyk bölümïne okuwa girýär. 1884-njy ýylda ol bu okuwy mekdebini tamamlap, uýezd lukmany bolup işläp başlaýar.

« Oskoloklar» atly ýumoristik žurnalda çykan hekaýalary edebiýat tankytçylarynyň ünsüni çekip başlayár. D.W. Grigorýewiç atly edebiýat tankytçysy ýazyjynyň özüne ýazan hatynda onuň zehininiň kiçi ýaşly ýazyjylaryň öň hataryna çykaryp biljekdigini belleýär. Şondan başlap, Anton Pawlowič Çehowýň hakyky ömri – ony dünýä meşhur eden döredüjilik ömri başlanýar. Ol asla uzak diýip aýdyp bolmajak 44 ýaş ömründe dünýä meşhur bolan hekaýalary, powestleri, sahna eserlerni döredýär Edebi jemgiýetçilikde Çehowy gysgajyk hekaýalary bilen dünýä edebiýätynyň altın hazynasyna giren ussat diýip hasaplaýarlar. Ýöne onuňpowestleri hem özünüň çeperçiligi, ynsanyň ýüregine edýän täsiri, umumadamzat meselelerne aralaşyşy bilen gysgajyk hekaýalaryndan asla pes oturýan däldir. 1896-njy ýylda onuň «Çayka » eseri ilkinji gezek Aleksandr teatrnyň sahnasynda goýulýar. 1899-njy ýylda bolsa «Wanýa » daýy pýesasy Moskwanyň Çepeçilik teatrynda ilkinji gezek goýulýar. 1901-njy ýylda şol teatryň sahnasynda «Üç uýa » atly pýesasy ilkinji gezek sahnalaşdyrylýar. 1904-njy ýylda şol teatrda «Ülje bagy» atly pýesasy sahnalaşdyrylýar.

Soraglar we ýumuşlar:

1. A.P. Çehow nirede doğulýar? Onuň maşgala durmyşy nähili bolupdyr?
2. A. P. Çehowyň meşhur ýazyjy bolup etişmegine täsir eden zatlar näme?
3. «Howanyň her bir ütgemesi onuň üçin edebi-jemgiýetçilik hadysalarna barabar bolupdyr»diýen jümlä nähili düşündiňiz?
4. Ýazyjynyň hekaýadır powestlerni, drama eserlerini özbaşdak okap görin hemde «A.P. Çehowyň ömri we döredijiligi» diýen temada çykylary taýarlaň.

A.P. Çehowyň hekaýalary

A.P. Çehowyň döredijiliginin esesyny düzýän onuň hekaýalarydyr. Ýazyjy proza žanrynyň öňden gelyän hekaýacylyk däbini ösdürip, özgerdip ony edebiýatyň iň ýörgünli gornüşleriniň birine öwrüpdir. Beýle diýildigi hekaýanyň prozanyň göwrüm taýdan iň kiçijik görnüşi bolan üçin, awtor

şu aňsatlyga ýykgyň edipdir diýildigi däldir. Gaýta, Çehow bu kiçijik görrümlü proza görnüşine yüzlenmek bilen onuň žanr hem forma çeperçiligini ösdürdi. Onuň kitap sahypasynda örän az ýer tutýan çaklanja hekaýalaryndan bir sözi aýyrsaň ýa-da bir sözi goşsaň hekaýanyň many mazmun we kompozision gurluşy duw-dagyn bolup gidýär. Diýmek, Çehowyň hekaýalary hakyky sungat eserleri – söz sungatynyň eserleri bolup durýar. Bu aýdylanlara onuň», Kaštanka», «Ýogyn bilen inçe» ýaly hekaýalaryny mysal getirmek bolar. Çehowyň hekaýalarynda durmuşdaky bir zady beýleki bir zat bilen, bir adama beýleki bir adam we bir häsiýeti beýleki bir häsiýet bilen deňäp, netije çykarmak ýaly hekaýalayny mysal getirmek bolar. Çehowyň hekaýalarynda durmuşdaky bir zady beýleki bir zat bilen, bir adamy beýleki bir zat bilen deňäp, netije çykarmak ýaly täsirler güýçlidir. Meselem, önde ady agzalan «Kaštanka» hekaýasynda ynsan ykbaly haýwanlaryňky bilen, «Ýogyn bilen inçe» hekaýasynda ýokary činli gurgun adam bilen kiçi wezipede işleýän garyp činownigiň durmuşy deňesdirilýär. Şeýle çeperçilik usulyny ullanmak bilen, ýazyjy ynsan ykbalyndaky çuň pikirlendirýän, haýpyň getirýän pursatlary içgin açyp görkezip bilýär. Bu ýazyjynyň ussatlygyndan nyşandyr.

A. P. Çehowyň bary-ýogy 44 ýaşap, 1904-nji ýylда aradan çykýar. Ýöne şu 44 ýaşyň içinde hem ol rus hem dünyä edebiýatyňyň altın hazynasyna giren olmez-ýitmez eserleri galdyrdy. Onuň eser ýazmakda ullanan çeperçilik usullary edebiýatyň beýik mekdebidir.

«Kaštanka» hekaýasy

«Kaštanka» hekaýasynda awtor ynsan ykbaly bilen haýwan ykbalyny, olaryň arasyndaky meňzeşligi, aýratynlyklary derňap ýazypdyr.

Şäherde ýasaýan bir garyp neçjaryň ýekeje oglы bilen «Kaštanka» atly iti bar. Neçjar agyr güzeranyň derdinden dünyeden doýgun hala ýetipdir. Ol ogluna gündelik iýeriçer ýaly zat gazanyp bilse, galan gazanjyny içgä berýär. Kaštanka hem ataly-ogluň gündeki tamşanýan awkatlarynyň galan- gaçanyny iýip oňyar. Hojaýynyň oglы ejesiz, lälík ösen çaga. Ol Kaštanka bilen gödeklere oýunlar edip, onuň ýüregine

düşyär. Guýrugyndan çekeläp we beýleki gödek hereketleri edip, oña ejir baryny berýär. Yöne şonda-da Kaştanka öz eyeleri üçin eziz, mähriban. Ol olardan aýrylmak barada pi-kirem edenok. Yöne ykbal garaşylmadık öwrüm edýär. Bir gün neçjar şäherli ýasaýjylaryň buýurmalaryny bitirip bolýarda, olary eyelerine gowşurmaga gidýär. Ol Kaştankany hem yzyna düşürip äkidýär. Kaştanka eýesiniň yzyna düşüp barýan ýerlerini öň görmänsöň, ýoluny bilenok. Ol diňe eýesini gözünden sypdyrmajak, ondan galmajak bolup, haýdap barýar. Özi hem beýle uzak ýoly geçip görmänsöň, örän ýadaýar. Onuň eýesi her ýere girip, ol ýerdäki adamlaryň özlerine buýran önümlerini tabşyryp, hakyny hasaplaşyp, çykyp gidip baryar. Ahyry hem ol bir ýerden spirtli içgileri içýär we keýipli halda Kaştanka käýäp gidip barýar. Inede, olar bir köcäniň ugruna baranlarynda, Kaştankanyň gözü nyzam bilen ýöräp gelýän harby goşun bölümlerine düşyär. Olar ýoriş marşyny çalyp, uly şowhun bilen aýaklaryny deň tutup, hatarlaryny bozman, haýbat bilen ýetip gelýärler.

Bu görüňş entek öz eýesiniň howlusyndan çykyp görmedik Kaştanka gyzykly bolup görünýär. Ol nädýänini hem bilmäň, olaryň öňüni kesip, köcäniň beýleki yüzüne ylgap geçýär. Eýesiniň öz adyny tutup çagyryany giç gulagyna ilip, yzyna dolanjak bolsa hem, esgerler köcäni tutup barýarlar. Ol esgerler geçip gidensoň, eýesi bilen duran ýerine gaýdyp gelip, ony tapmaýar. Eýlák-beýlák alakjap gözlesede, ondan derek tapmaýar. Oňa çenli garaňky düşüp, ýagyş hem guýup başlaýar. Ol ýoluň ugrunda ýerleşyän bir howlynyň derwezesiniň iç ýüzüne, ýagşyň ýagmaýan ýerine gysylyp, uhlap galýar. Düýşüne eýesi, onuň dikin maşynynyň başyna işläp oturşy, hajaýnynyň oglы ýaşajyk eýesi, onuň özi guýrugyndan tutup süyräp azar berisi, iýyän iýimitleri görünýär. Ol it bolup, özi üçin bu zatlaryň şeýle eziz ekendigini şu pursat düşünen ýaly bolýar. Ol oýanyp, hem açlygyndan, hem aýraçlykdan nalap, uzyn-uzyn ulýar. Şol pursat paýtundan düşüp derwezäni açan ýat bir adam, oňa göüi düşüp ýanyna gelýär. Itiň ýagdaýyny duýup ony öýüne alyp gidýar. Kaştankany bu ýerden gowy naharlaýarlar. Gije ol bir otagda ýerleşdirilýär. Emma ol ýerde bir pişik bilen bir gaz hem bar eken. Olar özlerini bu ýeriň hojaýny ýaly tutup, Kaştankanyň üstüne

topulýarlar. Olaryň gykylygyna hälki hojaýyn oýanyň gelýär we pişik bilen gaza eden işleri üçin käýäp, Kaştankanyň özi otagyna alyp gidýär. Daňdan ol öňki eýesiniň öýünde endik edişi ýaly, täze hojaýnyny ukudan oýarýar. Täze hojaýyn muňa hoş bolup, oňa mylakatlygy bilen minnetdarlyk bildirýär. Bu öýde Kaştankanyň ýasaýşy gowulaşýar. Ony dürli-dümen ýokumly zatlar bilen iýmitlendirýärler. Gaz bilen pişik hem oňa kem-kemden öwrenişýär. Yöne hojaýyn her günde ol ikisini alyp uzak wagtlap bir ýerlere gidýär we bu wagtlarda Kaştanka ýekesireýär. Sebäbi, ol öňki eýesiniň öýünde hiç haçan hojaýnlardan aýra bolup görmändi. Öňki eýesi onuň ogly baradaky ýatlamalar onuň it aňynda gün geldikçe könelişip başlaýar. Olar henizem onuň düýşüne girýärler ýone näme üçindir, olar itiňki ýaly uzyn guýrukly, salpy gulakly we tüylek keşipde görünüp gidýärler. Onuň täze eýesi sirkde masgarawaz bolup oýnaýar eken. Ol pişigi hem gazy bile her günde çykyşlar taýýarlanyp, soňra agşamlaryna sirke baryp her hili gzyzkly çykyşlar görkezýän eken. Olaryň çykyşlary taýýarlan pursatlarynda Kaştanka hem gatnaşyp görýär. Ol pişikdir gazyň ýerine ýetirýän hereketlerini guwanyp häli-şindi şadyýanlyk bilen üyrüp taýýarlygy birnäçe gezek bozýar. Hojaýyn oňa mylaýymlylyk duýduryş edýär. Ynha-da, bir gün agşam ýatyrkalar gazyň bir hili üýtgeşik sesine öydäkileriň hemmesi allaniçiksi bolup oýnaýar. Gazyň ýagdaýy gitdigice peselýär. Onuň näme sebäbi beýle ýagdaýa düşendigi hojaýnyň ahmyrlı jümlelerinden belli bolýar. Gaz sirkde oýun wagtynda atanlykda at basyp geçýär. Şeýlelikde gaz jan berýär. Ony hojaýyn beýlelik haýwanlary bilen bile gidip adam jaýlan ýaly hormat-sylag bilen ýere dünäp gelýär. Hojaýnynyň göwnüni açmak üçin iki aýagynyň üstüne galyp her hili oýunlar edip berýär. Itiň bu hereketlerinde öz hojaýnynyň: «Gaýga batma, indi men hem sirkde oýnamaga döwtalap» diýen manyny bar. Onuň oýunlaryndan wagty hoş bolan hojaýyn şondan şeýleräk Kaştanka bilen pişigi sirkde oýnamak üçin taýýarlap başlaýar.

Uzak wagtlyk ýadawsyz zähmet öz netijesini hem berýär. Kaştanka indi sirkde oýnamak üçin taýýar bolýar. Şeýlelikde hojaýyn bir gün ony hem pişik bilen bilelikde alyp, paýtuna minýärde, sirke gidýär. Emma sirkde ýaňy bir oýun görkezip

başlanlarynda Kaştankany tomaşa edip oturan köne eýeleri tanaýarlar we ony adyny tutup çagyryarlar. Şu ýerde hem Kaştankanyň öňünde iki ýol peýda bolýar. Olaryň biri täze hojaýnynyň öýündäki oňat edilip taýýarlanylýan iýmitli durmuş, beýlekisi köne eýesiniň öýündäki adaty galak-gaçak iýimitli guýrugyndan çekilip ýolmalaşyp ýörülen durmuş. Ol iki tarapdan çagyryan täze hem köne eýeleriniň arasynda birnäçe gezek öňe – yza ylgap ahyrynda hem özüne ömürlik mähriban bolup galan köne eýesini we onuň ýeter-ýetmez-çilikli, hor- homsy durmuşny saýlayáar. Adatça, epiki mazmunly eserlerde položitel we otrisatel häsiýetli gahrymanlar bolýar. Emma bu eserde beýle bölüşik ýok bu hekaýadan wakalar gatnaşýan her bir gahrymanyň üsti bilen ynsan tragediýasy her bir adamyň öz bähbidi öz güzerany üçin ylgap, biri-biriniň halyna-ahwalyna biperwaý boluşy açylyp görkezilyär. Messelem, Kaştankanyň köne eýesi gün-güzeranyň pesligi aýalynyň ýogalyp, ýekeje oglunuň özi terbiýelemeli bolanlygy, ruhdan düşen, göwünçökgün adam. Ol işde boş wagtlary içkä özünü aldyryp ýekeje oglunlyň terbiýelenmegi kemala gelmegi barada düýpli alada etmeýär. Oňa kişiniň ykbaly barada pikir etmek hem ýat. Şonuň üçin oglanly wagtynyň köpüsini öz eýeçiligindäki dilsiz agyzsyz janawer bilen – itjagazy bilen oýnap geçirýär. Kaştankanyň soňky hojaýny sırkıň artisti hem maşgalasız perzentsiz adam onuň öýünde hem hyzmatkärleri bilen sirkde oýnaýan öý haýwanlary bar. Onuň hemme bar guwanjy bar gazanjy şol haýwanlaryň üsti bilen. Yöne ol öz haýwanlaryna diňe bir özi gazanç çeşmesi hökmünde seretmäň, olary ýürekden söýyär. Olary öz syrdaşlary hökümide görýär. Şol sebäpli özünüň oýunçy gazy öлende hem oňa bolan gynanjyny örän agyrlyk bilen başdan geçirýär. Bu iki ynsan bir-biriniň ykbalyndanam, durmuşyndanam, hünärindenem bihabar. Yöne Kaştankaly mesele ara düşende hem, olar bir-biriniň hal-ahwalyndan, durmuş hasratyndan işleg-arzuwlaryndan habar aljak bolmaýarlar. Her haýsy diňe öz bähbidinden galmajak bolup Kaştankany öz ýanyna, öz durmuşyna çagyryar. Olara derek Kaştankanyň obrazыndan awtor durmuşdaky baýlyga derejä ýeňil durmuşa kowalaşmaýan öz öýüne ojagyna wepaly şeýlede öz ýagdaýynyň agyrdygyna seretmezden, beýlekileriň

kynçylygyndan ýardam bermäge olar bilen göwündeş gopmaga ymtylýan pák göwünli pes-pälli ýagşy gylykly adamlaryň keşbini çeperçilik bilen beripdir. Şeýle hereketleriň birini biz gazyň ölüp, täze hojaýnynyň gaýgy-gama batyp oturan pursatynda görýäris. Kaštanka oňa her hili oýunlar edip berip, hojaýnynyň gününüň şat geçmegi üçin özüniň gazyň ornumy tutmaga taýýardygyny beýan edýär. Ikinji biri şonuň ýaly ynsan perwerlikli hereketi biz eseriň kulminasion, ýagny çözgüt çykarylýan pursatlaryndan synlaýarys. Hiç zada erki bolmadyk, biçäre janaweriň öňünden dogduk öyi bilen täze durmuşy ikisi terezä minýär.

Ol täze hojaýyndanam hoşal. Ol ony bol iýmitlendirip mylakatly çemeleşdi. Ýöne ol öz hünäriniň arkasyndan gurgun ýaşaýan adam ol islese, ýene-de näçe diýšeň Kaštanka ýaly haýwanlary edinip we olara bilen işleşip biljek. Onsaňam, ol Kaštankany ýetişdirip gazy aňsat ýadyndan çykaryp bildi. Emma Kaštankanyň öňki eýesi garyp. Onuň Kaštankadan gaýra guwanjy ýok. Üstesine ol Kaštankany taparyn diýen umyt bilen özüne başga bir öý haýwanyny edinmändir we Kaštankany hem unutmandyr. Ine, şeýle hakykatlary it janawary dogduk öýüne, garyp eýesiniň yssy mährine dolap gidýär. Ol ýene-de tikin maşynynyň şakyrdap ses edýän, artykmaç gykyndylaryň bitertip dargap ýatan öýüne, galak-gaçak iýimitli durmuş gaýdyp gelýär.

Hekaýa şu hili mazmuny we öňe sürýän ynsanperwerlik pikirleri bilen ägirt uly terbiýeleýjilik güýje eýedir. Ony okan ynsanlaryň her bir adam üçin ata watanyň, ene topragyň, maşgalanyň, ojagyň näderejede mukaddesdigini düşünip bilyär. Onuň ýüreginde bu agzalan mukaddeslikler, şeýle-de tebigata, ynsan hem janly-jandarlaryň durmuşyna söýgi, olary aýap saklamaga isleg döreýär.



Soraglar we ýumuşlar:

1. «Kaštanka» hekaýasynda näme hakynda gürrüň berilýär?
2. Eserde janly-jandarlaryň, öý haýwanlarynyň keşbi arkaly näme yzaranylýár?
3. Kaštankanyň öz häsiýetlerini we onuň öňki we soňky eýeleriniň häsiýetlerini deňeşdiriň we netije çykaryň. Ol barada ýazgylar taýýarlaň.

«Ýogyn bilen inçe» hekaýasy

«Ýogyn bilen inçe» hekaýasynda ýazyjy öz ýaşan döwründäki jemgyýetçilik durmuşy, onuň orta çykaran adamlary, olaryň eýeleýän gatlaklary we bu gatlaklaryň özara gatnaşygy barada gyzykly gürrün berýär.

Çehowa ussatlyk getiren çeperçilik usullarynyň biri-de, onuň hekaýalarda we powestlerde, şol sanda drama eserlerinde wakalary daşyndan gürrün bermek arkaly, okyjylara olaryň içki many-mazmunyny açyp berip bilmegidir. Bu usul «Kaştanka» hekaýasynda-da, «Ýogyn bilen inçede-de», «Gijigen günler», «Ülje bagy» ýaly powestlerinde-de açyk-aýdyň duýulýar. Şeýle usul okyjynyň özünüň okan eseri, tanyş bolan wakalary esasynda çuňdan pikirlenmegine we özi üçin kän-kän durmuş açyşlaryny etmegine mümkünçilik berýär.

«Ýogyn bilen inçe» hekaýasynda awtor öz ýaşan döwrüniň we jemgyýetiniň adamlaryny, olaryň özara gatnaşygyny surat-landyrýar. Ýogyn adam, awtoryň atlandyryşy ýaly, Mişa gurgun ýasaýan, wezipeli adam, inçe adam – Porfiriy ýonekeý gullukda, ýeter-ýetmez güzeranda ýasaýan adam. Ikisi wokzalda duşuşýarlar. Ilki bilen ýogyn inçäni tanaýar.

– Porfiriy – diýip, inçäni gören ýogyn seslendi. – Bu senmáý? Näçe gyş tomus geçipdir!

– Taňrym! – diýip, kiçijik agzyny açdy. – Mişa! Çagalyk dostum! Sen nireden çykaýdyň?

Şular ýaly ýakymly duşuşykdan soň, inçe ýogyny öz maşgalasy, ogly bilen tanyşdyrýar, öz ýeter-ýetmez güze-ranyndan, pes hakly işinden zeýrenýär. Soňra dostunyň işi durmuşy bilen gzykylanýar. Ýogynyň gizlin geňeşli derejesine çenli ösüp ýetişendigini öz ýolbaşçysy bolup işlejekdigini eşdip ol durşy bilen sadık hyzmatkäre öwrülip oňa ýaran-jaklyk edip başlayár. Ýogyna onuň bu häsiýetleri ýaramansoň, ol dostunyň elini gysyp tiz hoşlaşýar. Emma inçe welin, maşgalasy bilen birlikde oňa baş egip galýar.

Bu göwrüm taýdan şeýle kiçijik hekaýada Çehow durmuşda käbir adamlaryň ýokary çinli adamlara, öz dostu-dygyna ýa-da ýat adamdygyna garamazdan, sadıklyk bilen ýaraňjaklyk etmek olardan gorkmak we hatda bütün maşgala agzalarynyň şu hili boýun egmägr mejbur etmek ýaly

häsiyetleriniň bardygyny görkezýär. Ýazyjy bu ýerde satiriki häsiyetli çeper ulaltmany ullanyp bu pursatlary şeýle suratlandyrýár:

Inçäniň ýüzi birdenkä ak tam bolup, daş ýaly doňdy. Ýöne tiz wagtdan onuň ýüzi agzyny giň açyp ýylgyrmagyndan ýaňa ähli ýana gyşarylyp gitdi. Onuň ýüzi ýüz-gözünden nur dökülip durana döndi. Onuň özi ýáýaplady, ýapjardy, büküldi.... onuň cemedany, ýüpleri we kardonjyklary hem ýáýaplady, ýapjardy, büküldi...

Bu hekayada ýazyjy garyplygyň, mätäçligiň adamy kyn güne salyp ony özi bilen deň adamlaryň öňünde-de, özünden pes derejeli adamlaryň öňünde-de ýáýaplamaga, kiçelmäge mejbur edýändigi barada aýdýar. Elbetde ýazyjy öz suratlandyrýan wakalary arkaly berjek bolýan pikirlerini özi teswirläp oturmasa-da onuň galam ýöredişinden bu hili ýagdaýynyň sebäpkäriniň adamyň ýasaýan jemgyýetçiliginı aňladasy gelýändigini anyk duýmak bolýar. Çehow bu ýerde, öňünden däp bolup gelşi ýaly, ýaraňjaňlygyň ýaramaz däpdigini tekrarlap şeýle häsiyetleri bar adamlary tankytlamakçy bolanokda, gaýta ýaraňjakly häsiyeti arkaly, şeýle adamyň durmuşy tragediýasyny, şowsuzlygyny açyp görkezýär. Ýap – ýaňja öz çagalyk dosty hökmünde deň derejede gepleşip, degişip-gülüşip duran adamynyň indinen beýlák öz ýolbaşçysy bolup işlejek adamdygyny bilensoň, inçede birhili ejizlek, naýynjarlyk, nalajedeýinlik peýda bolýar.

Ahli eserlerinde bolşy ýaly, Çehowyň bu eserinde hem ynsanyň iň gymmatly baýlykdygy, oňa örän aýawly çemeleşmelidigi baradaky pikirler öne sürülyär.



Soraglar we ýumuş:

1. «Ýogyn bilen inçe» atly hekayada nähili häsiyetleri yzarlanylýar?
2. Inçäniň ýogna bolan gatnaşyklarynda ynsan häsiyetleriniň haýsylary açylyp görkezilýar?
3. Inçäniň häsiyetlerine baha berip ýazgy taýýarlaň.





■ EDEBIÝAT NAZARYÝETI: FANTAZIÝA ■

Fantaziýa – munuň özi arzuw etmek, hakykat esasynda çeper toşlamalary döretmek diýmekdir.

Döredijilik içinde, şol sanda hem çeper edebiýatynda fantaziýanyň örän uly ähmiýeti bar. Fantaziýa döredijiligi toslama, göz öňüne getirmedir.

Halk döredijiliginde hakykatdan toslamalar bolup çykýan ýerleri az däl.

Meselem: «Tulum hoja» dessanyndaky peri, kepderi «Asly-Kerem» dessanynda Keremiň direlmegi we başga-da erte-kilerdäki döwler, periler.

Türkmen edebiýatynda fantaziýa şu günüň durmuşynyň içinden ertirki hakykaty görmek esasynda ýüze çykýar.

Mysal üçin; bir wagtlar aýa uçmak hakda fantastik eserler döredilen bolsa, şol fantaziýa biziň günlerimizde hakykat boldy.

Soraglar we ýumuş:

1. Dessandaky wakalar nirede bolup geçýär?
2. Dessanyň baş gahrymanlary kimler?
3. Dessanyň esasy ideýasy nämeden ybarat?
4. Eserde nähili fantaziýa görkezilipdir?
5. Aýtgeldiniň mertligini, batyrlygyny suratlandyryň.
6. Dessanyň gahrymanlaryny häsiýetlendirin.
7. Dessandan bölekleri labyzly okaň.





MISGINI



Türkmen edebiýatynyň taryhynda ömri we döredijiliği öň öwrenilmedik şahyrlaryň biri Misginidir.

Misgininiň durmuşy barada maglumat ýok. «Misgini» şahyryň edebi lakamy bolupdyr. Ol eserlerini şu lakamda ýazypdyr.

Misgininiň nirede, haýsy wagtda dünýä inenligi, näçe ýaşda aradan çykanlygy belli däl. Sahyryň şygylarynyň içinde şeýle bir setir bar:

Jaýym Hywa, Horezminden gelip men
Bu gün ýakyn boldy daşlaryň seniň.

Bu setirler şahyr Misginini Horezmden türkmenlerindendir diýdirýär. Emma onuň:

Misgini diýr, Saryhajy şayýrdy,
Topalakly böwür, çiller çäýyrdy,
Allam meni bu jaýlardan aýyrdy,
Nesip aýra düşüp, gezen ýerlerim –

diýen setirlerini okanyňda welin, şahyryň öz ýaşlygyny Horezimden başga haýsy-da bolsa bir ýurtda geçirenligi mälim bolýar. Misgininiň haýsy wagtda, näçe ýaşda näme sebäpden Hywa barandygy belli däl. Yöne ol Allaguly hanyň hanlyk eden döwründe (1825–1842) Hywada ýaşapdyr we kämilleşen şahyr bolup ýetişipdir. Şundan görnüşi ýaly Misgininiň ýaşan döwri esasan, XIX asyryň birinji ýarymyna gabat gelýär.

Misgini döredijilik işi bilen Allaguly han döwründe-de Muhammet-Emin (Mädemin) wagtynda-da (1845–1855) meşgullanypdyr.

Emma ondan bize gelip ýeten edebi miras bary-ýogy otuza ýakyn goşgudan, bir sany kiçi göwrümlü poemadan ybaratdyr.

Misgininiň alan ylmy, käri dogrusynda-da maglumat ýok. Ýöne şahyryň eserlerini okanyňda, öz döwrünüň sowatly adamlarynyň biri bolandygyny görýärsiň. Misgini söýgi temasyndan birnäçe goşgular ýazypdyr: «Derdiňden», «Seniň», «Yar geler», «Bar eken», «Ogulmeňli».

Misgininiň söýgi temasyndaky şygylary şeýle beýan edilýär.

Gulak salyp eşit meniň arzymy,
Günbe-günden beter boldy derdiňden:
Köpler çekdim pyrakyňny-derdiňni
Ganlar ýyglap öter boldum derdiňden.

Misgini öwüt-nesihat şygylarynda ulyny sylamagy, ejize ganym bolmazlygy gybat etmezligi, ylma hormat goýmagy sargaýar. Şahyr «Gyatkeşiň» şygrynda halk nakylyny, täze meňzetcemeleri ulanypdyr:

Her kül üstünde otyr, hemme bolan syryn döker,
Özi-hä hiç kimçe ýokdur, her kime bir at dakar
«Tamda gulak bar, eşder diýip,
 şibirdäp her ýan bakar,
Ol bolar nyşanasy ruýy ýaman gybatkeşiň.

Misgini Allaguly hany wasp edip, «Geler» atly eserini ýazypdyr.

Misgini poema ýazmakda hem öz güýjüni synap görüpdir. Ol «Bibigül» atly poemasyny ýazýar.



Soraglar:

1. Misgini haçan, nirede ýaşap geçipdir?
2. Şahyr nähili temalarda goşgy düzüpdir?

JOŞY BOLMASA

Gulak salyň begler many söyläýin,
Joşmanam köňlumiň joşy bolmasa.
Aryf düşer, nadanlara neýläýin,
Resul ymmatyňda naşy bolmasa.

Şerigat ýolundan aňmaýan aamy,
Bilmeseň habar al ýazylan nawany,
Niçe derwüşleriň köp bolar hamy,
Her şaherler gözde ýaşy bolmasa

Aryf bolan menden nesihat alar,
Gelen geçer, gelmedige ýurt galar,
Her kimse harlanar, kembaha bolar,
Gadyr bilen deňi-duşy bolmasa.

Işıň düşse ýalbar bir gaçak merde,
Ölseň-de «waý» diýme gedaý namarda,
Altynyň mis bolar tanalmaz ýerde,
Açma mataň islän kişi bolmasa

Yşky bolan köňül garrymaz, armaz,
Gahar gelse, akyl biwepa durmaz,
Ýigit meçew bilen söweše girmez,
Könlümiň hyrujuj, joşy bolmasa

Her bir aýdan sözüm dertlige gari,
Gözel bolma bilen deň bolmaz bary,
Her zaman howul eder, bolmaz karary,
Her gözeliň golda işi bolmasa

Hezzet kemelipdir, görülmez hatyr,
Alkyş alan allam maksada ýetir,
Hiç işi başarmaz, ahyr ar getir
Her iliň kethuda-başy bolmasa

Misgin aýdar, hiç kim öz halyn bilmez,
Gelen aglap gider, şat olup gülmez,
Ýagşy tagam iýse lezzetin bilmez,
Her kimiň dahanda dişi bolmasa.



Soraglar we ýumuş:

1. Bu goşgy haýsy temada ýazylypdyr?
2. Şahyr nähili öwüt-nesihat berýär?
3. Goşgyny labyzly okaň, manysyny aýdyp beriň.





BAÝLY ŞAHYR

(*Takmynan, 1805/10—1869/72*)



Ol hazırki Aşgabat etrabynyň Akbaşaýak obasynda önüp-ösüpdir. Onuň kakasyna Hanmammet, aýalynyň adyna Akbibi diýer ekenler.

Baýly şahyr göwnaçyk, şahandaz, daýhan adam bolan. Şahyryň «Saýlanan goşgylar» ýygyndysyny» (Aşgabat 1962-nji ý.) filologiyá ylymlarynyň kandidaty A. Ulugberdiýew aýratyn kitapça görnüşinde çap etdiripdir. Baýly şahyryň goşgularynyň aglabasy ýşky-liriki, ahlak-didaktiki, durmuşy, watançylyk, öwüt-nesihat temalarynda ýazylypdyr.

BOLMAGYN

Ger başyň asmana ýetse,
Peşşeden uly bolmagyn;
Birsydyrgyn günün ötse,
Hannasyň eli bolmagyn.

Deň bolup pakyra, baýa,
Ömrüň ötürmegin zaýa,
Gulluk eýlegil hudaýa,
Bendäniň guly bolmagyn.

Derýadan özüň baý etgin.
Rüsteme özüň taý etgin,
Jennet içinde jaý etgin,
Dowzagyn külü bolmagyn.

Uly bolma, özüň bilmän,
Keçjal bolma, idin alman,
Säher turup sena kylman,
Ýalandan weli bolmagyn.

Şükür eýle käne-aza,
Ýaman diýme, söhbet-saza,
Üýn goşgun bilbil owaza,
Garganyň dili bolmagyn.

Il içinde ötse sözüň,
Gysganmagyn nan-u duzyň,
Şol dem ýumulsa-da gözüň,
Süýthoryň puly bolmagyn.

Ogşagyn Aly dek merde,
Kine saklamagyn bir-de,
Ýarag bolup haramhorda,
Ogrynyň goly bolmagyn.

Sözlerini bawer edip,
Dem duranlar gelip-gidip,
Bizekat dünýäden ötüp,
Bahylyň maly bolmagyn.

Ten biýr muňa akyň bolan,
Bolmaz sözde zerre ýalan,
Ýoldaş bolgun gözli bilen,
Körleriň ýoly bolmagyn.

Saklagyn namys-gaýratyň,
Beslegin ýaragyň-atyň,
Ýagşy tutawer niýetiň,
Şeýtanyň päli bolmagyn.

Şahyr Baýly, al nesihat,
Ahyry jaýyňdyr lahat,
Dünýä eýleme gahat,
Garybyň duly bolmagyn.



Soraglar we ýumuşlar:

1. *Baýly şahyr näçenji ýyllarda ýaşapdyr?*
2. *Şahyryň «Bolmagyn», «Har eýlär» goşgularы haýsy mawzuga degişli ýazylypdyr?*
3. *Şahyryň goşgularyny labyzly okaň we ýatdan öwreniň.*
4. *Öwiüt-nesihat temasında ýazylan goşgulardan ýatdan aýdyp beriň.*





ORAZ AŞYKY (1829 – 1880)



XIX asyryň ortalarynda ýaşap, özuniň öwüt-nesihat häsiýetli eserleri, mertlik-namartlyk hakda ýazan goşugulary bilen türkmen edebiyatynyň taryhynda uly orun tutýar. Şahyr «Kärine degmez» şygrynyň:

«Adam bar, gazanýar hyzmatyndan artyk,
Adam bardyr hyzmatkärdir halaýyk,
Adam bardyr, münse bedewe laýyk,
Adam bardyr, münen haryna degmez» –

diýen ýaly setirlerinde adamlary olaryň adamkarçılık mertebeleri bilen biri-birilerinden tapawutlandyryp, sähelçe zatlary göwnüne almaýan, il bilen geleni toý bayram hasaplaýan zähmetsöyer goç ýigitleri wasp edýär. Şonuň bilen bir wagtda şahyr gybatyň, dawa-şeriň, biabraýçylygyň ýoldaşy bolan namartlary «Gurt bile» diýen şygrynda pugta ýazgarýar»

«Namart işi – gybat, mert aýbyn açar,
Ýow günü baş – ony bit mertden gaçar,
Jana wehim düşer, abraýdan geçer,
Goýun niçk mydar eder gurt bile».

Umuman şahyryň bu temada ýazan goşugulary Magtymgulynnyň täsiri astynda döreden öwüt-nesihat häsiýetli pikirleri bilen birlikde XIX asyr türkmen edebiyatyna goşan uly goşandydyr. Onuň «Akyl-huşdan geçer» diýen şygrynyň:

«Aşyky diýr arwatlar
Ýaramaz derde namartlar,
Bir ar-namys üçin mertler,
Jandan, maldan, başdan geçer» –

diýen ýaly setirleri, «Gylyç bile aş gerekdir», «Şer bolmasa», «Jem bolar», «Ýaman set galar» ýaly onlarça sygyrlary Oraz Aşykynyň adyny turkmen edebiýatyň taryhynda galдыrýar.

PERIZAT

Synasy röwşendir, göwsi jöwherden,
Lebi-lagly, sadap dişleri dürden,
Jan algyjy-jellat gözü hanjardan,
Endamyna nur çagyylan perizat.

Aşyga ot salar kereşme näzi,
Dertli gula derman bilbil owazy,
Kä açar sen gamdan jennetiň ýazy,
Kä ýylgyryp, bagrym dilen perizat.

Ölüm bolmaz aby-haýat içene,
Lebiň sorup, ince bilden güçana,
Toba kyldym, derzaýyň biçebe,
Nusga bolup dünýä gelen perizat.

Barabarlyk ýokdur lyka saýathan,
Goýnuň bagy-erem, jennebi-bostan,
Gören eder arman, üstüne arman,
Synama ýık odun salan perizat.

Bir göreni köýdir nurdan alkymy,
Yşka ataş salar ýüzün ýalkymy,
Ýaňagy-bal, şerbet, üzüm salkymy,
Derde däri-dowa bolan perizat



Soraglar we ýumuş:

1. Aşyky şahyr haçan ýaşap geçipdir?
2. Nähili goşgularы miras galypdyr?
3. «Perizat» goşgusynda aňladylýan esasy duýgular we onuň neneňsi beýan edilendigi hakynda gürrüň beriň.



KÄRINE DEGMEZ

Boljak är ile başdan galadyr,
Adam bardyr adan kärine degmez,
Adam bar ýaramaz, jana beladyr,
Adam bardyr, adam ýaryna degmez.

Adam bar, gazanar hyzmatyndan artyk,
Adam bardyr, hyzmatkärine degmez,
Adam bardyr, münse, bedewge laýyk,
Adam bardyr, münen bedewne degmez.

Adam bardyr, bege, hana gerekli,
Orny per düşekli, baldan hörekli,
Adam bardyr, aňmaz haýwan gerekli,
Ança ýaşap süren ömrüne degmez.

Adam bardyr, dileg eder gedadan,
Adam bardyr, öyi altyn binadan,
Adam bardyr, gapyl bolmaz hudadan,
Adam bardyr, sejde serine degmez.

Gözeller bar, geýse, atlar ýaraşar.
Görseň, gözüň doýmaz, ýüregiň joşar,
Gözel bardyr, görseň, zehiniň çAŞar,
Perizadyň zülpi-taryna degmez.

Aşyky diýr, köpdür adamyň syny,
Adam bardyr, jana zäherdir üýni,
Söweş günü, gaýrat günü, ar günü,
Yüz namartlar merdiň birine degmez.



Sorag we ýumuş:

1. «Kärine degmez» goşgusy haýsy tema degişli ýazylypdyr?
2. Goşgyny ýatdan öwreniň.

Sözlük:

Wehim – howp, gorky.

Arwatlar – aýallar.


Ahy – haýat-ýasaýyş suwy.

Lyka – yüz, keşp, görünüş.





XX ASYRYŇ BAŞYNDAKY TÜRKMEN EDEBIÝATYNDAN NUSGALAR



DÖWLETMÄMMET-BALGYZYL (1854 – 1912)



XX asyryň başlaryndaky türkmen edebiýatynyň görnükli wekilleriniň biri hem Döwletmämmet Balgyzyldyr. Ol Esenguly etrabynda ýaşaptdyr. Döwletmämmediň edebi lakamy Balgyzyl eken.

Ol öz döwrüniň sowatly adamsy boluptdyr. Döwletmämmet märekesöyer şahdaçyk, sazanda-bagsy eken. Şahyr edebiýat meýdanynda özünüň otuza golaý ýşky-liriki goşgulary bilen tanalýar. Onuň döredijiliginde ahlak temasyndaky eserler-de uly orun tutýar.

Balgyzylyň söýgi lirikasy diňe bir onuň ýaşan ýerlerinde däl, eýsem türkmenleriň arasynda hem uly hormata eýe boluptdyr. Aýratynda şahyryň «Owadan», «Göwnüm seni», «Arañyzda», «Ýarymdan Bibi», «Aýrylmadym?» ýaly goşgulary bagsylaryň dillerinde söýgülü aýdymlara öwrülipdir.

Gelin-gyzlaryň daş keşbini janly suratlar üsti bilen bermäge cemeleşmeklik bu şahyryň lirikasynда häsiýeti ýuze çykýar. Onuň türkmen poeziýasyna goşan goşandy-da şu ugurlar bilen baglanyşyklydyr:

Sallanyp çykdy saýadan,
Ak golun hyna boýadan,
Biri ak ýüzli owadan,
Birisı ondan uz gelýär.

Ine bu ýerde saýadan sallanyp çykan iki gözeliň bir-birinden owadan görünýändigi wasp edilýär.

Döwletmämediň öz sözleri onuň goluna dutar alyp,
sazandalyk – bagşyçylyk edendigini tassyklaýar:

Ýigitlik bir ýanar ot,
Oglanlara oýun- baz,
Döwletmämmet zar aglar,
Dilinde söz, golunda saz.
(Saz)

Şu setirlerde görnüşi ýaly Balgyzylyň goşgulary owazly,
labyzly, gurluşy taýdan türkmen saz sungatynyň, aýdymynyň
edebi temalardan edýän talaplaryna has ýakyn durýar.

GÖWNÜM SENI

Garyp göwnüm, melul olma,
Şat edermen, göwnüm seni,
Melul namardyň işidir,
Hoş edermen göwnüm seni.

Aşyk bolsaň, durma garap,
Mährim ganmaz, halym harap,
Altyn käse, gülgün şerap,
Hoş edermen, göwnüm seni

Garaşmagyl wejeraga,
Bulaşmagyl biwepaga,
Dünýädäki gözellerge,
Baş edermen, göwnüm seni.

Döwletmämmet, köňül hoşum,
Ýara gurban bolsun başym,
Aksa girýan gözde ýaşym,
Bagş edermen, göwnüm seni!

Soraglar:

- 1.Şahyr bu goşgusynda haýsy ideýany öňe sürüpdir?
- 2.Haýsy bagşyalar bu goşgyny aýdym edip aýdýarlar?



ÝARYMDAN BIBI

Ýüregim joş bolup, takat tutmaýar,
Ne jogap getirdiň ýarymdan, Bibi?
Zar aglar men, gözden ýaşym gitmeyär,
Ne jogap getirdiň ýarymdan Bibi?

Men bilmenem yşk oduna köyen kim?
Pany dünyäniň wepasy ýok, doýan kim?
Aşyk-magşuk gujagynda goýan kim?
Ne jogap getirdiň ýarymdan Bibi?

Galam kimin gaýylipdyr garadan,
Sorap tapa bilmen han-töreden,
Azyz diýrler, ähdi peýman söz eden,
Ne jogap getirdiň ýarymdan Bibi?

Şirin janym ýanyp derde, ot bolup,
Sona bizden aýra düşdi ýat bolup,
Gam basanda gamgyn könlüm şat bolup,

Diýer Döwletmämmet, duman serdedir,
Ýar ýüzünde altyn-kümüş peridir,
Owazyn eşitmen, bilmen nirdedir,
Ne jogap getirdiň ýarymdan, Bibi?

ARAÑYZDA

Gara gözü, gaşy keman,
Azyzym ýok arañyzda,
Uz owadan, sahypjemal,
Azyzym ýok arañyzda.

Gyzlar ýygndandy jem bolup,
Girýan aglar men gam bolup,
Söwdüğim, sen nirde bolup,
Azyzym ýok aramyzda,

Siz bir maral, ol bir sona,
Gaýta örtediňiz ýene,
Salamym ýetiriň şoňa,
Azyzym ýok araňyzda.

Ýar-ýar diýip saýran diller,
Ýar bagynda gunça güller,
Kaddy şemşat, niçe biller,
Azyzym ýok araňyzda.

Döwletmämmet, ýara bende,
Jepasyn çekdim her günde,
Soraglap gelip men munda,
Azyzym ýok araňyzda.



Soraglar we ýumuşlar:

1. Döwletmämmet *Balgzylyň döredijilik aýratynlygy nämede?*
2. *Şahyryň haýsy goşgularyny okadyň we ýatdan bilyär-siň?*
3. *Balgzylyň «Aýrylmadymy?» şygyrynda sanalýan des-sanlardan haýsylaryny okadyň?*
4. *Şahyryň goşgularyny labyzly okaň we ýatdan öwreniň.*





KÖRMOLLA (1876 – 1934)



Körmolla XIX asyr bilen XX asyryň sepgidinde ýaşap, özboluşly döredijiligi bilen giň halk köpçüligine özünü tanadan şahyrlaryň biridir.

Onuň çyn ady Suhan (Suhanberdi) bolup, Körmolla edebi lakamydyr.

Suhanberdi 1876-njy ýylda Daşhowuz töwereginde garyp-daýhan maşgalasynda eneden dogulýar. Onuň kakasyna Öwezberdi diýer ekenler. Ol jyda düşen maşgalasyny gowulandırmak maksady bilen Mara göçüp gelipdir. Öwezberdi ilki Abdylla işanyň gapysynda hyzmat edýär. Soňra ol Sakarçäge etrabynyň Akýap obasynda ornaşykly mekan tutýar.

Suhanberdi ýaşlykdan iki gözünden mahrum bolýar.

Körmolla örän zehinli, ýatkeş ekeni. Ol türkmen halk dessanlarynyň köpüsini ýatdan bilipdir.

Körmolla edebi-döredijilik işine takmynan, XIX asyryň ahyrky (1892-nji ýyl) başlaýar. Bar bolan maglumatlara görä, onuň ilkinji düzen, ony halk içinde şahyr hökmünde tanadan eseri «Arynyň» atly şygrydyr.

Körmolla «Neşekeş», «Palaw», «Gaý» ýaly bir topar durmuşy goşgularý ýazýar. Körmollanyň beýik şahyr Magtymgula bagışlanan hem iki goşgusynyň bolandygyny habar berýän maglumatlar bar. Emma şol goşgular henize çenli tapylanok.

Körmolla türkmen edebiýatynda durmuşy goşgular ýazmagyň ussady hökmünde giňden tanalýan şahyrdyr.



Soraglar we ýumuşlar:

1. Körmolla haýsy goşgularý bilen tanalýar?
2. Şahyryň goşgularynda durmuş nähili beýan edilýär?

3. *Körmolla nähili şahyr hökmünde tanalýar?*
4. *Şahyryň «Arynyň», «Palaw», «Çaý» diýen goşgularyny labyzly okamagy öwreniň. Bu goşgulardan ýat tutuň.*

NEŞEKEŞ

Essalawmaleýkim, ýatan joralar,
Alla size ynsap bersin neşekeş.
Derisi endamynda gatan joralar,
Alla size ynsap bersin neşekeş.

Ne sebäpden ýüzde ýokdur ganyňz?
Ýatyşyňz nätyúsli, sagmy janyňz?
Dogan-gardaş ýokmy-mähribanyňz,
Alla size ynsap bersin neşekeş.

Iňnildeşip, dördi-bäşi ýatandyr,
Garyn-gysyk ýokdur gury satandyr,
Guman etdim arman bilen ötendir,
Alla size ynsap bersin neşekeş.

Biri ýatyr Rüstem Zala at dakyp,
Biri häsin berýär çyrasyn ýakyp,
Ýene biri gelýär sümugin çekip,
Alla size ynsap bersin neşekeş.

Dünýä eşretinden galmyş binesip,
Oglan-uşaklarynyň ryskyny kesip,
Içerde çekenini daşarda gusup,
Alla size ynsap bersin neşekeş.

Biri otyr garys-garys gaşynyp,
Biri ýatyr garagumy düşenip,
Biri ogryn geler, biri üýsenip,
Alla size ynsap bersin neşekeş.

Nijesiniň egninde bar ýyrtyk çitler,
Işikde ýalanşyp durandyr itler,
Yýşenip ýapynýár ýatan ýigitler,
Alla size ynsap bersin neşekeş.

Kibtin gysyp, çar tarapdan üýşerler,
«Bäh» diýäýseň, bir gez böküp düşerler,
Puluň ýakyp, öz otlaryna düşerler,
Alla size ynsap bersin neşekeş.

Käşge ondan janyňza nep bolsa,
Goýun-guzy ýa harjyňz köp bolsa,
Sözüm ýakman, olar bize çep bolsa,
Alla size ynsap bersin neşekeş.

Ýigit ýagşylaryny oda ýakypdyr,
Şum pelek olara egri bakypdyr,
Çille mesi kimin garnyn çekipdir,
Alla size ynsap bersin neşekeş.

Mysgaldan aşyryp çekdi heşäni,
Öz aýagyna urdy teşäni,
Güjji ýetmez öldürmäge peşşäni,
Alla size ynsap bersin neşekeş.

Neşekeşiň bolmaz bagy-bakjasy,
Elmydam egninde köne küpjesi,
Bir mysgal çekäýse, ýeňlär ökjesi,
Alla size ynsap bersin neşekeş.

Birniçeler janyň oda ýakypdyr,
Alaç tapman, obasyndan çykyypdyr,
Körmollada bilin iki büküpdır,
Alla size ynsap bersin neşekeş.

Soraglar we ýumuşlar:



1. Körmolla neşekeşiň daşky sypatyny, häsiýetini neneňsi teswirleyýär?
2. Häzirki wagtda biziň döwletimizde neşekeşlige garşy nähili görev alnyp barylýar?
3. Şu mowzuga degişli haýsy şahyrlaryň goşgularyny bilyärsiňiz?
4. «Neşekeş» sygrynda şahyryň satirany ýerlikli ulanyşyny düşüňdiriň.
5. Eseriň paş etmek hem tankytlamak bilen birlikde neneňsi terbiyeçilik ähmiýetiniň bardygyny aýdyň.
6. Goşgyny ýat tutuň.

PALAW

Owal-a şaly satandan ýagşsyn almak gerek,
Gaynagan suwga salyp her bir zaman goýmak gerek
Hem ýene suwga salyp, aýlandyryp ýuwmak gerek,
Kir bilen beşgende görseň, reňni betmandyr palaw.

Gazanyň ýagşy ýuwgul, ýagda lödere bolmasyn,
Guýruk olsun, künjüt olsun, ýagy maşyn bolmasyn,
Ýagy ger maşyn bolsa, ýanmagy kem bolmasyn,
Ýanmagy kem bolsa görseň, buýy betnamdyr palaw.

Oduny azada ýakgyl, çykmasyn ýaga tütün,
Astyna salgan etiň towuk olsun ýa sülgün,
Agdaryp demge goýanda, gapagy bolsun bitin,
Demini ýagşy alsa iyseň, derde dermandyr palaw.

Nejeler tapsa, atarlar ony suwga mübtela,
Et bilen ýagdan aýyrsaň hem bolar ýüzi gara,
Eý ýaranlar, berge nedir, şatlyga bitgen ýere,
Käşiri birle pyýazy kem bolsa armandyr palaw.

Soraglar we ýumuşlar:

- 
1. «Palaw» şygrynyň nähili ähmiýeti bar?
 2. Bu şygyr haýsy temadaky esere girýär?
 3. Şahyr adama lezzet bermekde, onuň saglygyny berkitmekde türkmeniň milli nahary palawyň ähmiýetini neneňsi belleyär?
 4. Şygyrda palawy doğry taýýarlamak barada nähili maslahat berilýär?
 5. «Palaw» şygryny ýat tutyň.

ARYNYŇ

Men uruşdym, gördüm biraz aryny,
Zähri ýaman, baly gymmat arynyň.
Mysapyrlyk basdy ýowlap Maryny,
Zähri ýaman, baly gymmat arynyň.
Ol ýabyň içinde gaçyr mazany,

Endamyma dişläp saldy yzany,
Eger bolsa doldyr erdi kazany,
Zähri ýaman, baly gymmat arynyň.

Töweregim gamyş bilen goradym,
Iki sansyn tutup, jogap soradym,
Aýtdylar: «Ary diýen tireden»,
Zähri ýaman, baly gymmat arynyň.

Laýçekip edipdirler şäheri,
Ýylandan, içýandan ýaman zäheri,
Gorandykça barha gelyär gahary,
Zähri ýaman, baly gymmat arynyň.

Arylary görsem, ýüzi sary eken,
Gaçjak bolsam ýabyň içi dare ken,
Körmollanyň iki gözem kör eken,
Zähri ýaman, baly gymmat arynyň.



Ýumuşlar:

1. «Ary» goşgusynda ýumoryň ulanylышы hakynda aýdyň.
2. Bal arylary we olaryň peýdasy barada gürriň beriň.

ÇAÝ

Çaý içer wagtyň gelende, hiç ýeriňden turmagyl,
Çäýneginde özge ýerge serediban durmagyl,
Bir tike nany iýiban, har-hamyrny garmagyl,
Kartasy derde derman, däne-däne zire çay.

Çaýyň ýagşysyn içseň, Hytaýdan öt Kaşgara bar,
Ger ýagşysyn tapmasaň, ondanam daşgara bar,
Çaý mazasyn bilýänsiň, dört ýassyk et, hoş ýere bar,
Gülledim senden ýaňa derde derman zire çay.

Keli, köri çay içjekdir, agsak elinde pişek,
Egninde ýorka çäkmen, bilinde kendir guşak,
Tüñçesin oda goýar, çäýnegi bolar başak,
Gülledim senden ýaňa, derde derman zire çay.

Gowy çáýlar syn edende däne-däne kulkedir,
Derleseň derdiň çykar, derlemeseň ol julk eder,
Bir ýaramaz çáýny içseň, külli ile gülki eder,
Gülledim senden ýaňa, derde derman zire çáý.

Çáý içgende andag ýeňil bor, bagda uçgan serçe dek,
Bilbili saýraýa bilmez, gaynayanda tüňce dek,
Hiç bir odun onça bolmaz, ýagşy ojar omça dek,
Aýtsaň tarypy ýetmez, derde derman zire çáý.

Assyny ojar salsaň, tüňcesi hak-hak diýer,
Ýakan oduň ýalaň bolsa, gel meni dök-dök diýer,
Şemmesi zyýan düşse, dik baş-aşak kak diýer,
Kartasy baldan zyýat, däne-däne zire çáý.

Ody ýetse, gyzgyn ötse, tüňce eder hoş owaz,
Çaýynyň tagamy çykmaň, bir gysymdan atsaň az,
Taze dünýä gelen ýaly, göwnüň bolar ala ýaz,
Kartasy derde derman, däne-däne zire çáý.

Soraglar we ýumuş:

- 1. «Çaý» goşgusynyň nähili ähmiýeti bar?
- 2. Şahyr adamyň saglygyny berkitmekde «derde derman zire çáýyň» ähmiýetini neneňsi belleýär?
- 3. «Çaý» şygryryny labyzly okamagy öwreniň!





PEÝDALANYLAN EDEBIÝATLAR

1. Türkmen edebiýatynyň taryhy I-II-III tomlar, Aşgabat 1975.
2. IX-XVII asyr türkmen edebiýatynyň şahyrlary. Aşgabat 1967.
3. XVIII asyr türkmen edebiýaty Aşgabat 1988.
4. Özbek edebiýaty X synp üçin Daşkent – 1993.
5. Özbek edebiýaty X synp üçin Daşkent – 1999.
6. Magtymguly «Goşgular ýygyndysy». Aşgabat. 1978.
7. «Baburnama» Zahyreddin Muhammet Babur. Daşkent – 1990.
8. «Türkler Şejeresi» Abulgazy Nökis. 1994.
9. Alyýew Gazahfar Ýusup ögly Baýram-han turkmenskiý poet Izdatelstwo Turkmenistan Aşgabad. 1969.
10. «Tulum hoja» dessany Aşgabat 1993.
11. Magrupy «Ýusup-Ahmet» dessany. Aşgabat. 1995.



MAZMUNY

Giriş	3
<i>Halk döredijiligi</i>	5
Dessan barada düşünje	7
«Nejep oglan» dessany	7
«Nejep oglan» dessany barada	47
<i>Bagşylar</i>	49
Altybaý bagşy	50
Kulum bagşy	51
Ruzymbek bagşy	52
<i>VIII – X asyrlaryň edebiýaty</i>	55
Abu Aly ibn Sina	58
<i>XI – XII asyrlaryň edebiýaty</i>	62
Abulkasym Mahmyt Az-Zamahşary	63
Mahmyt Kaşgary	64
<i>XIII – XIV asyrlaryň edebiýaty</i>	68
Ahmet Burhaneddin Siwasly	71
Rabguzy. «Kysasyl-enbiýa»	75
<i>XV asyr edebiýaty</i>	80
Nowaýy we türkmen edebiýaty	109
Edebiýat nazaryýeti: Mesnewi	115
<i>XVI asyr edebiýaty</i>	116
Abdyrahym	118
Ýolguly Enisi	119
<i>XVII asyr türkmen edebiýaty</i>	121
Berhurdar Türkmen	122
Babarahym Meşrep	125
<i>XVIII asyr türkmen edebiýaty</i>	127
Nurmuhammet Andalyp	132
Edebiýat nazaryýeti: Tahmys	138
Magtymguly	139
Ahmet Mämmedow	160

Kerimbaý Kurbanbaýew	169
Gurbanaly Magrupy	182
«Ýusup-Ahmet» dessany	185
«Ýusup-Ahmet» dessany barada	212
Doganlyk halklaryň edebiýaty	216
Berdimyrat Berdak	216
«Manas» eposy barada	219
Rus edebiýatyndan nusgalar	222
Anton Çehow	222
Edebiyat nazaryýeti: Fantaziya	233
Misgini	234
Baýly şahyr	237
Oraz Aşyky	239
XX asyryň başyndaky türkmen edebiýatyndan nusgalar	242
Döwletmämmet-Balgyzyl	242
Körmolla	246
Peýdalanylan edebiýatlar	253



**Kumish RAZAKOVA,
Gurbanberdi VELBEGOV**

ADABIYOT

O'rta ta'lif muassasalarining 10-sinfî uchun darslik

(Turkman tilida)

Birinchi nashri

Cho'lpón nomidagi nashriyot-matbaa ijodiy uyi
Toshkent – 2017

*Redaktor Kamiljan Hallyýew
Çeþer redaktorlar Nasiba Adilhanowa
Tehredaktor Ýelena Toloçko
Korrektör Kamiljan Hallyýew*

Neşirýat lisenziýasy AI № 163. 09.11.2009. Çap etmäge 2017-nji ýylyň 15-nji avgustda rugsat edildi. Ölçegi 60×90^{1/16}. Ofset kagyzy. Times New Roman CE garniturasy. Kegli 11. Şertli çap listi 16,0. Neşir listi 14,35. 1018 nusgada çap edildi. Şertnama № 105–2017. Buýurtma № 17-596.

Original-maket Özbegistanyň Metbugat we habar agentliginiň Çolpan adyndaky neşirýat-çaphana döredijilik öýünde taýýarlandy. 100011, Daşkent, Nowaýy köçesi, 30.

Telefon: (371) 244-10-45. Faks: (371) 244-58-55.

Özbegistanyň Metbugat we habar agentliginiň «O'zbekiston» neşirýat-çaphana döredijilik öýünde çap edildi. 100011, Daşkent, Nowaýy köçesi, 30.

Razakowa, K.

R 18 Edebiýt [matn]: 10-nji synp okuwylyary üçin derslik/ K. Razakova, G. Welbegov – D.: Çolpan adyndaky NÇDÖ, 2017. – 256 s.
ISBN 978-9943-05-991-7

**UO'K 821.512.164(075)
KBK 83.3ya721**

***Kärendesine berlen dersligiň ýagdaýyny
görkezýän jedwel***

Nº	Okuwçynyň adywe familiýasy	Okuw ýlyly	Dersligiň alnandaky ýagdaýy	Synp ýolbaşçy synyň goly	Dersligiň tabşyry- landaky ýagdaýy	Synp ýolbaş- çysynyň goly
1.						
2.						
3.						
4.						
5.						
6.						

***Derslik kärendä berlip, okuw ýylynyň ahyrynda gaýtaryp
alnanda ýokardadaky jedwel synp ýolbaşçysy tarapynan
aşakdaky bahalamak normalaryna görä doldurylýar:***

Täze	Dersligiň birinji gezek peýdalanmaga berlendäki ýagdaýy.
Ýagşy	Sahypalary bitin, dersligiň esasy böleginden aýrylmadyk. Ähli sahypalary bar, ýyrtylmadyk, sahypalarynda ýazgy we çyzgylar ýok.
Kanagat- lanarly	Sahypalary eplenen, çzyklar çzylyp, gyralary ýyrtylan, dersligiň esasy böleginden aýrylmak halaty bar, peýdalanyjy tarapyndan kanagatlanarly abatlanan. Gopan listleri gaýtadan bejerilen, käbir sahypalaryna çzyylan.
Kanagat- lanarsyz	Sahypalaryna çzyylan, esasy böleginden aýrylan ýa-da bütinleý ýok, kanagatlanarsyz abatlanan. Sahypalary ýyrtylan, käbirleri ýok, çzyylan, boýalan. Dersligi dikeldip bolmaýar.